



کتاب پیشانیہ پر زکریا کی کتاب کی
قیمت کی رقم لکھی گئی ہے
کتاب کی قیمت ۱۱۳۴۵ روپے
۷۶۰۱ روپے

ISCUS LIBRARY
Near A. T. T. High School,
MALEGAON DIST. NASIK.

جنس مسودہ

پر کے کے چھپے

۱۹۶۶

سعادت حسن منٹو



کتابچہ نگین پوسٹ بکس نمبر ۱۴۶۶
دہلی

جلہ حقوق محفوظ

سال ۱۹۵۳ء

ایک ہزار

پانچ سو

قیمت دو روپے آٹھ آنے

پبلشر

مکتبہ رشیدین دہلی

پوسٹ بکس ۱۲۶۴ دہلی

(الامان پرنٹنگ پریس - ترکمان گیٹ - دہلی)



پیرسے کے پیچھے

منو جو کچھ دیکھتا ہے وہی نکھ دیتا ہے۔ اس نے اشوک کمار، شپام، نرگس، نسیم، وی، ایچ ڈی سانی، کے کے، ستارہ کو قریب سے دیکھا ہے۔ بہت قریب سے اور جو کچھ دیکھا ہے وہی لکھ دیا ہے۔

منو کئی فلموں کے مرکالے اور سیزر نو لکھ چکا ہے۔ اور اس نے فلم "آکھ دن" میں پاگل کا کردار بھی ادا کیا ہے۔ اس وقت کے معلوم تھا کہ پاگل کا کردار ادا کرنے والا منو چھ سال بعد واقعی پاگل ہو جائے گا۔

پاگل خانے سے واپس آنے کے بعد منو نے ان فلم اسٹاروں کے متعلق لکھا جن کے عشق میں وہ امرت سر سے لاہور، لاہور سے دہلی اور دہلی سے ممبئی پہنچا۔ پیرسے کے پیچھے "میں سعادت حسن منو نے ان تمام فلم اسٹاروں کی زندگی کے وہ راز طشت از باہم کئے ہیں جو آج تک پردہ راز میں تھے۔ فلم اسٹاروں کے علاوہ منو نے منو کے متعلق بھی لکھا ہے۔"

ایچ، آر، رنگین

فہرست

- ۱۔ ہرپ ظلاً ۵
- ۲۔ ہائے نم کتنی پیلی ہو ۳۳
- ۳۔ مہصوم ادا میں الہر طغزے ۵۴
- ۴۔ کے کے ۸۱
- ۵۔ ستارہ گردش میں ۹۳
- ۶۔ بی بی کی بی بی ۱۲۶
- ۷۔ کینت زعفران ۱۵۱
- ۸۔ پر بے کے پیچھے ۱۶۶





ہمپ ٹلا

اپریل کی تیس یا چوبیس تھی۔ مجھے اچھی طرح یاد نہیں رہا۔ پاگل خانے میں شراب چھوڑنے کے سلسلے میں زیر علاج تھا۔ کہ شام کی موت کی خبر ایک اخبار میں پڑھی۔ ان دنوں ایک عجیب و غریب کیفیت مجھ پر طاری تھی۔ بے ہوشی اور نیم ہوشی کے ایک چکر میں پھنسا ہوا تھا۔ کچھ سمجھ نہیں آتا تھا کہ ہوش بندی کا علاوہ کب شروع ہوتا ہے۔ اور میں بے ہوشی کے عالم میں کب پہنچتا ہوں۔ دونوں کی سرحدیں کچھ اس طرح آپس میں گٹا گٹا ہو گئی تھیں کہ میں خود کو "نومینز لینڈ" میں بھٹکتا محسوس کرتا تھا۔

شام کی موت کی خبر چنانچہ جب میری نظروں سے گزری تو میں جانے سمجھا یہ سب ترک شراب کی کارستانی ہے جس نے میرے ذہن میں ہلچل پیدا کر رکھی ہے۔ اس سے قبل نیم خوابی کے عالم میں کئی عزیزوں کی موتیں میرے لئے واقع ہو چکی تھیں۔ اور نیم ہوشندی کے وقت مجھے یہ بھی معلوم ہو چکا تھا۔ کہ وہ سب کے سب زندہ ہیں۔ اور میری نصحت کے لئے دعائیں مانگ رہے ہیں۔ مجھے اچھی طرح یاد ہے جب میں نے یہ خبر پڑھی تو ساتھ والے کمرے کے پاگل سے کہا "جانتے ہو میرا ایک نہایت ہی عزیز دوست مر گیا ہے" اس نے پوچھا "کون ہے؟"

میں نے گلو گیر آواز میں جواب دیا: شام

"کہاں؟ یہاں پاگل خانے میں؟"

میں نے کوئی جواب نہ دیا۔ اوپر تلے کئی تصویریں میرے مضطرب دماغ میں اُبھریں۔ جن میں شام تھا، مسکراتا شام، ہنستا شام، شور مچاتا شام، زندگی سے بھرپور شام۔ موت اور اس کی ہولناکیوں سے قطعاً نا آشنا شام۔ میں نے سوچا جو کچھ میں نے پڑھا ہے بالکل غلط ہے۔ اخبار کا وجود میرے دماغ کی اختراع ہے۔

آہستہ آہستہ اکھل کی دھند دماغ سے ہٹنے لگی۔ اور میں تمام واقعات کو ان کے صحیح رخ و حال میں دیکھنے لگا۔ مگر یہ عمل کچھ اس قدر سست رفتار تھا کہ جب میں شام کی موت کے حادثے سے دوچار ہوا تو مجھے زبردست دھکا نہ لگا۔ مجھے یوں محسوس ہوا۔ جیسے وہ عرصہ ہوا مر چکا تھا۔ اور اس کی موت کا صدمہ بھی عرصہ ہوا مجھے پہنچ چکا تھا۔ اب صرف اس کے آثار باقی تھے۔ صرف بلبرہ گیا تھا۔ آہستہ آہستہ جس کی میں کھدائی کر رہا تھا۔ شکستہ اینٹوں کے ڈھیر میں کہیں شام کی مسکراہٹ دہلی ہوئی مل جاتی تھی۔ کہیں اس کا بانکا قہقہہ۔

پاگل خانے سے باہر فرزانوں کی دنیا میں یہ مشہور تھا کہ سعادت، حسن، منظر، شام کی موت کی خبر سن کر پاگل ہو گیا ہے۔ اگر ایسا ہوتا تو مجھے بہت افسوس ہوتا۔ شام کی موت کی خبر سن کر مجھے زیادہ ہوشمند ہو جانا چاہیے تھا۔ دنیا کی بے ثباتی کا احساس میرے دل و دماغ میں زیادہ شدید ہو جانا چاہیے تھا۔ اور اتقامی جذبے کے تحت اپنی زندگی کو پوری طرح استعمال کرنے کا عزم میرے اندر پیدا ہو جانا چاہیے تھا۔

..... شام کی موت کی خبر سن کر پاگل ہو جانا محض پاگل پن تھا۔

تیشے بغیر نہ سکا کوہن اسد سرگشتہ خارِ سوم و قیود تھا

رسوم و قیود کے بنتوں کو توڑنے والے شیاہم کی موت پر پاگل ہو جانا اس کی بہت بڑی توہین تھی۔

شیاہم زندہ ہے اپنے دو بچوں میں جو اس کی بے لوث محبت کا نتیجہ ہیں۔ تاجی (ممتاز) میں جو لقیل اس کے اس کی کمزوری تھی۔ اور ان تمام عورتوں میں جن کی اور ٹھنیوں کے آپٹل اس کے محبت بھرے دل پر گاہے گاہے سایہ کرتے رہے اور میرے دل میں جو صرف اس لئے سو گوار ہے۔ کہ وہ اس کی موت کے سر ہانے یہ لغزہ بلند نہ کر سکا۔ "شیاہم زندہ باد!"

مجھے یقین ہے۔ موت کے ہونٹوں کو بڑے خلوص سے چومتے ہوئے اس نے اپنے مخصوص انداز میں کہا ہوتا۔ "نٹو" — خدا کی قسم ان ہونٹوں کا مزا کچھ اور ہی ہے میں جب بھی شیاہم کے متعلق سوچتا ہوں۔ تو مجھے مشہور روسی ناول نویس آر تزی شیف کا ایرو سینا میں یاد آ جاتا ہے۔ شیاہم عاشق تھا، عشق پیشہ نہیں تھا وہ ہر خوبصورت چیز پر مرتا تھا۔ — میرا خیال ہے کہ موت ضرور خوبصورت ہوگی ورنہ وہ کبھی نہ مرتا۔

اس کو پیش اور حدت سے پیار تھا۔ لوگ کہتے ہیں کہ موت کے ہاتھ ٹھنڈے ہوتے ہیں۔ میں نہیں مانتا۔ شیاہم ٹھنڈے ہاتھوں کا بالکل قابل نہیں تھا۔ اگر واقعی موت کے ہاتھ ٹھنڈے ہوتے تو اس نے یہ کہہ کر ایک طرف بھٹک دیئے ہوتے "ہٹو بڑی بی — تم میں خلوص نہیں ہے؟" مجھے ایک خط میں لکھتا ہے:-

فصتہ یہ ہے جان من اگر یہاں ایک ہرپٹلا ہے۔ لیکن اصلی ہرپٹلا یہاں سے بہت دور لیکن میری پوچھتے ہو۔ تو بھی کوئی ایسی وجہ معلوم نہیں ہوتی کہ حریف شکایت لب پر لائیں۔۔۔۔۔

زندگی خوب گذر رہی ہے — زندگی دسے نوشتی اسے نوشتی
 زندگی! ساتھ ساتھ چل رہی ہے۔ تاجی (ممتاز) چھ مہینے کے عرصے
 کے بعد واپس آگئی ہے وہ ابھی تک میری ایک بڑی زبردست کمزوری
 ہے۔ اور تم جانتے ہو عورت کی محبت کی گرمی کی راحت محسوس کرنا کتنی
 راحت انگیز چیز ہے!..... آخر میں انسان ہوں ایک
 نورمل انسان۔

نگار (نگار سلطانہ) کبھی کبھی ملتی ہے۔ لیکن آدھن حق "ت" لکھتے۔
 شاموں کو تمہاری "دشمنانہ بکواس" اکثر یاد آتی ہے۔

شیام نے اس خط میں ایک لفظ "ہرپ ٹلا" استعمال کیا ہے۔ اسکی تشریح
 چونکہ خالی از دہی نہیں ہے۔ اس لئے آپ بھی سن لیجئے۔

میں بمبئی ٹاکیز میں ملازم تھا۔ ان دنوں کمال امر وہی کی فلمی کہانی "حویلی"
 (جو محل کے نام سے فلمائی گئی) کی تشکیل تکمیل ہو رہی تھی۔ اشوک۔ واچا، حسرت
 (لکھنوی) اور میں سب ہر روز بحث و تمحیص میں شامل ہوتے تھے۔ ان نشستوں میں
 کام کے علاوہ کبھی کبھی خوب زوروں پر گپ بھی چلتی تھی۔ ایک دوسرے سے
 مذاق ہوتے۔ شیام کو جب فلم "مجبور" کی شوٹنگ سے فراغت ہوتی۔ تو وہ بھی
 ہماری محفل میں شریک ہو جاتا۔

کمال امر وہی کو عام گفتگو میں بھی ٹھٹھٹ قسم کے ادبی الفاظ استعمال کرنے
 کی عادت ہے میرے لئے یہ ایک مصیبت ہو گئی تھی۔ اسلئے اگر عام فہم انداز میں
 کہانی کے متعلق اپنا کوئی زبا خیال پیش کرتا تو اس کا اثر کمال پر پوری طرح نہیں ہوتا
 تھا۔ اس کے برعکس اگر میں زوردار الفاظ میں ایسا عندیہ بیان کرتا تو اشوک و واچا
 کی سمجھ میں کچھ نہ آتا۔ چنانچہ میں ایک عجیب قسم کی ملی جلی زبان استعمال کرنے لگا۔

ایک روز صبح گھر سے بمبئی ٹاکیئر آتے ہوتے ہیں نے ٹرین میں اخبار کا اسپورٹس
کالم کھیلا۔ برے برن اسٹڈیم میں کرکٹ میچ ہو رہے تھے۔ ایک کھلاڑی کا نام کچھ عجیب و
غریب تھا۔ ہرپ ٹلا۔ ایچ، ای، پی، پی، ای، یو، ایل، ایل، ایچ، اے۔ ہرپ ٹلا
..... میں نے بہت سوچا کہ آخر یہ کیا ہو سکتا ہے۔ مگر کچھ سمجھ میں نہ آیا۔ شاید
ہدیت اللہ کی بگڑی ہوئی شکل تھی۔

اسٹار لیبھینچا تو کمال کی کہانی کی فلمی تشکیل کا کام شروع ہوا۔ کمال نے اپنے
مخصوص ادبیانہ اور اثر پیدا کرنے والے انداز میں کہانی کا ایک باب سنایا۔ مجھ سے
اشوک نے رائے طلب کی۔ "کیوں فنڈ؟"

معلوم نہیں کیوں، میرے منہ سے نکلا۔ "ٹھیک ہے۔" مگر ہرپ ٹلا نہیں! "
بات کچھ بن ہی گئی۔ "ہرپ ٹلا۔" میرا مطلب بیان کر گیا۔ میں کہنا یہ چاہتا تھا
کہ سیکولس زور دار نہیں ہے۔

کچھ عرصے کے بعد حسرت نے اسی باب کو ایک نئے طریقے سے پیش کیا میری
رائے پوچھی گئی۔ تو میں نے اب کی دفعہ ارادی طور پر کہا۔ "بھئی حسرت بات نہیں بنی۔"
کوئی ہرپ ٹلا چیز پیش کرو۔ "ہرپ ٹلا۔"

دوسری مرتبہ ہرپ ٹلا کہہ کر میں نے نسب کی طرف ردِ عمل معلوم کرنے کے لئے دیکھا
یہ لفظ اب معنی اختیار کر چکا تھا۔ چنانچہ اس نشست میں بلا تکلف میں نے اسے استعمال
کیا۔ ہرپ ٹلا نہیں۔ ہرپ ٹلا لڑ کر نا چاہتے وغیرہ وغیرہ۔ لیکن اچانک ایک بار اشوک
مجھ سے مخاطب ہوا۔ "ہرپ ٹلا کا اصل مطلب کیا ہے؟ کس زبان کا لفظ ہے؟"

شام اس وقت موجود تھا۔ جب اشوک نے مجھ سے یہ سوال کیا اس نے زور کا
تہنقہ لگایا۔ اس کی آنکھیں سکر گئیں۔ ٹرین میں وہ میرے ساتھ تھا۔ جب میں نے
کرکٹ کے کھلاڑی کے اس عجیب و غریب نام کی طرف اس کو متوجہ کیا۔ سنسن سنسن کے دہرا

ختم ہو جاتا ہے۔ تو وہ کھانسنے لگتا ہے۔ میں اس کہادت میں ایک اور چیز شامل کرتا ہوں۔ جب مرد کی مردانگی ختم ہو جاتی ہے۔ تو وہ اپنے ماہی کو پلٹ پلٹ کر دیکھنے لگتا ہے لیکن تم فکر مند نہ ہونا۔ میں اس آخری منزل سے کچھ دور ہوں۔ زندگی بہت مصروف اور بھرپور ہے۔ اور بھرپور زندگی میں تم جانتے ہو دیوانگی کے لئے بہت کم فرصت ملتی ہے۔ حالانکہ مجھے اس کی اشارہ ضرورت محسوس ہوتی ہے۔

نسیم والا فلم (چاندنی رات) قریب قریب نصف مکمل ہو چکا ہے۔ امر ناتھ سے ایک فلم کا کنٹریکٹ کر چکا ہوں۔ ذرا سوچو تو میری ہیروئن کیوں ہے؟ — نگار (نگار سلطانہ) میں نے خود اس کا نام تجویز کیا تھا۔ محض یہ معلوم کرنے کے لئے کہ پر سے پر ان پرانے جذبات کا اعادہ کیسے لگتا ہے۔ جو کبھی کسی سے حقیقت کی دنیا میں متعلق رہے ہیں — پہلے مسرت تھی، اب محض کاروبار لیکن کیا خیال ہے تمہارا۔ یہ سلسلہ جویش آفریں نہیں رہے گا۔

تاجی، ابھی تک میری زندگی میں ہے۔ نگار بہت ہی اچھی ہے اور اس کا سلوک بے حد نرم و نازک۔ پچھلے دنوں سے رمولا بھی یہاں بیسے میں ہے۔ اس سے ملاقات کرنے پر مجھے معلوم ہوا کہ وہ ابھی تک اس کمزوری کو جو اس کے دل و دماغ میں میری طرف سے موجود ہے مغلوب نہیں کر سکی۔ چنانچہ اس کے ساتھ بھی سیر و تفریح ہی اولڈ بوائے میں ان دنوں "فلر ٹیشن" کے فن میں ڈوائس ٹریننگ لے رہا ہوں۔ مگر دوست یہ سارا سلسلہ بہت ہی پیچیدہ ہو گیا ہے بہر حال میں پیچیدہ گیاں پسند کرتا ہوں۔

وہ میرے اندر جو قسمت آزما مہم جو اور آوارہ گرد ہے، ابھی تک کافی طاقت ور ہے۔ میں کسی مخصوص جگہ کا نہیں اور نہ ہی کسی مخصوص جگہ کا ہونا چاہتا ہوں۔ میں لوگوں سے محبت کرتا ہوں۔ اور ان سے نفرت کرتا ہوں۔ زندگی بوجہی گزر جاتی ہے۔ دراصل زندگی ہی ایک ایسی معشوقہ ہے جس سے مجھے محبت ہے، لوگ جائیں جہنم میں! مجھے مصنف کا نام بھول گیا ہے۔ مگر اس کا ایک جملہ یاد رہ گیا ہے شاید وہ بھی درست نہ ہو۔ مگر مفہوم کچھ اس قسم کا تھا۔ . . . وہ لوگوں سے اس قدر محبت کرتا تھا کہ (خود کو محبت کرنے میں) کبھی تنہا محسوس نہیں کرتا تھا۔ لیکن وہ اس طور پر ان سے نفرت کرتا تھا کہ (نفرت کرنے میں خود کو) یکہ و تنہا محسوس کرتا تھا۔ میں اس میں اور کوئی فقرہ شامل نہیں کر سکتا۔

ان دو خطوں میں تاجی کا ذکر آیا ہے خطوط و حدانی میں اتنا تو بتا چکا ہوں کہ یہ ممتاز کی تسخیر ہے۔ ممتاز کون ہے۔ یہ خود شام بتا چکا ہے۔ کہ وہ اس کی کمزوری ہے سچ پوچھئے تو زنگار، مولا سب اس کی کمزوریاں نہیں۔ عورت دراصل اس کی سب سے بڑی کمزوری تھی۔ اور یہی اس کے کردار کا مضبوط ترین پہلو تھا۔

ممتاز، زیب قریشی ایم۔ اے کی پھوٹی بہن ہے۔ زیب کے ساتھ بی بی گئی۔ تو وہاں ظہور راجہ کے بھاری بھر کم عشق میں پھنس گئی۔ کچھ عرصے کے بعد اس سے اپنا دامن چھڑا کر لاہور آئی، تو شام کے ساتھ رومانس شروع ہو گیا۔ بی بی جیب شام کی مالی حالت درست ہوئی، تو اس نے اپنے ہونے والے بچوں کی خاطر اس سے شادی کر لی۔

شام کی بچوں سے بہت پیار تھا۔ خاص طور پر خوبصورت بچوں سے خواہ وہ

حد درجہ بدتمیزی کیوں نہ ہوں، طہارت و نفاست پسند طبقوں کی نظر میں وہ خود بہت بڑا بدتمیز تھا۔ بعض عورتیں تو اس سے اس کی بدتمیزیوں کی وجہ سے سخت نفرت کرتی تھیں۔ مگر وہ بالکل بے پروا تھا۔ اس نے کبھی ان عورتوں کی خوشنودی کے لئے اپنی عادات سنوارنے کی کوشش نہ کی۔ اس کا ظاہر و باطن ایک تھا۔ منٹو — میری باتیں سن کر یہ ناک بھول چڑھا لے والی سالہاں سب بنتی ہیں — میکاپ کی دنیا میں رہتی ہیں۔ لیکن بعض عورتیں اس کی بدتمیزیوں سے محبت بھی کرتی تھیں، کیونکہ ان میں بستر کی بو نہیں ہوتی تھی۔ شام ان سے کھلے مذاق کرتا۔ وہ کبھی اس سے ایسی باتیں کرتیں جو مزید سوسائٹی میں قابل سٹرپوش سمجھی جاتی تھیں۔ ہونٹوں پر مسکراہٹیں ناچتیں۔ حلق سے قہقہے اٹھتے۔ ہنستے ہنستے شام کی آنکھوں میں آنسو آجاتے اور مجھے ایسا محسوس ہوتا کہ دور کرنے میں طہارت پسندی بڑھانے کیلئے پر آسن چائے اپنے گناہ بخشوانے کی راہیں کوشش کر رہی ہے۔

شام سے میری پہنی ملاقات کب اور کہاں ہوئی، یہ مجھے بالکل یاد نہیں۔ ایسا معلوم ہوتا ہے کہ میں اس سے ملنے سے پہلے ہی مل چکا تھا۔ ویسے اب سوچتا ہوں تو اتنا یاد آتا ہے کہ ممبئی میں اس سے شروع شروع کی ملاقاتیں شاید لیڈی جمشید جی روڈ پر ہوئی تھیں جہاں میری بہن رہتی تھی۔ ہائی نٹ میں بالائی منزل کے ایک فلیٹ میں ڈائمنڈ رہتی تھی۔ اس کے ہاں شام کا آنا جانا تھا۔ دو تین مرتبہ غائباً سیڑھیوں میں اس سے ملنا ہوا۔ یہ ملاقاتیں گورنمنٹی تھیں۔ لیکن پھر بھی غایت درجہ بے تکلف تھیں۔ کیونکہ شام نے مجھے خود ہی بتا دیا تھا کہ ڈائمنڈ نام کی عورت جو مسز شام کہلاتی ہے۔ درحقیقت اس کی بیوی نہیں۔ لیکن تعلقات کی بنا پر وہ بیوی سے کچھ زیادہ ہی ہے۔ وہ ازدواجی رشتے اور اس کے اشتہار کا بالکل قائل نہیں تھا۔ لیکن جب ایک تکلیف کے سلسلے میں اسے ڈائمنڈ کو ہسپتال داخل کرنا پڑا۔ تو اس

نے رخصت میں اس کا نام مسز شیاام ہی لکھوایا۔

بہت دیر بعد ڈائننگ کے شوہر نے مقدمے بازی کی۔ شیاام کو بھی اس میں پھنسا یا گیا۔ لیکن معاملہ رفع دفع ہو گیا۔ اور ڈائننگ جو کہ اب فلمی دنیا میں قدم رکھ چکی تھی۔ اور دہلی جیلوں دیکھ چکی تھی شیاام کی زندگی سے نکل گئی۔ مگر شیاام اس کو یاد کرتا تھا۔

مجھے یاد ہے۔ یوتے کے ایک باغ میں اس نے مجھے سیر کراتے ہوئے کہا۔ "منٹو۔ ڈائننگ گریٹ عورت تھی۔ خدا کی قسم جو عورت اسقاط برداشت کر سکتی ہے۔

وہ دنیا کی بڑی سے بڑی صعوبت کا مقابلہ کر سکتی ہے۔ لیکن فوراً ہی اس نے کچھ سوچ کر کہا۔ یہ کیا بات ہے منٹو۔ عورت پھل پھول سے کیوں ڈرتی ہے۔

کیا اس لئے کہ یہ گناہ ہوتا ہے؟ مگر یہ گناہ اور ثواب کی بلو اس کیا ہے۔ ایک نوٹ اصلی یا جعلی ہو سکتا ہے۔ ایک بچہ حلال کا یا حرام کا نہیں ہو سکتا۔ دھبہ یا کلمہ

پرٹھ کے چھری پھرنے سے پیدا نہیں ہوتا۔ اس کی پیدائش کا موجب تو وہ عظیم الشان دیوانگی ہے جس کے مرتکب سب سے پہلے باوا آدم اور اماں حوا ہوئے تھے۔

— آہ، یہ دیوانگی!

اور وہ دیر تک اپنی مختلف دیوانگیوں کی باتیں کرتا۔

شیاام بہت بلند بانگ تھا، اس کی ہر بات اس کی ہر حرکت، اس کی ہر ادا اور نچے سروں میں ہوتی تھی۔ اعتدال کا وہ بالکل قائل نہیں تھا۔ محفل میں سنجیدگی و متانت

کی ٹوپی بہن کر بیٹھنا اس کے نزدیک مسخرہ پن تھا۔ شغل سے نوشی کے دوران میں خاص طور پر اگر کوئی خاموش ہو جاتا یا فلسفی بن جاتا۔ تو اسے ناقابل بیان کوفت ہوتی۔ اس سے

جھجھکا جاتا کہ بعض اوقات بوتل اور گلاس توڑ پھوڑ کر گالیاں دیتا۔ محفل سے باہر چلا جاتا پونے کا ایک واقعہ ہے۔ شیاام اور مسعود پر یزدونو زبیرہ کا بیچ میں رہتے

تھے۔ ایک کہانی فروخت کرنے کے سلسلے میں مجھے وہاں ٹھہرنا پڑا۔ مسعود طبعاً خاموشی پسند

ہے۔ شراب پی کر وہ اور بھی زیادہ منجھڑ ہو جاتا۔ ایک دن صبح سے رَم کا دور شروع ہوا اس دوران میں کئی آئے اور بہک کر چلے گئے۔ میں مسعود اور شام ڈٹے ہوئے تھے۔ شام بہت خوش تھا۔ اس لئے کہ وہ بہکنے والوں سے مل کر جی بھر کر شور مچاتا رہا تھا۔ مگر شام کے قریب اس کو دفعتاً محسوس ہوا کہ مسعود دن کی تمام ہاؤ ہوئے الگ تھک رہا ہے۔ نشے سے چور آنکھوں کو سکیڑ کر اس نے مسعود کی طرف دیکھا اور طنز یہ لہجے میں کہا: "کیوں حضرت پرویز — کیا آپ نے مرثیہ مکمل فرمایا ہے؟" مسعود حسب عادت مسکرا دیا۔ اتنے میں کرشن چندر آگیا۔ اور شام کی منجھڑ مسکراہٹ کے پیدا کردہ اثر کو بھول گیا۔ دو ایک دور چلے۔ تو شام نے کرشن سے مسعود کے ناقابل برداشت انجاء کا ذکر کیا کرشن کی زبان کا تالا کھولنے کے لئے دو دو پیگ کافی تھے۔ چنانچہ مسعود سے مخاطب ہو کر اس نے لعن طعن شروع کر دی۔ "تم کیسے شاعر ہو پرویز — صبح سے پی رہے ہو۔ اور تم نے ابھی تک کوئی واہیات بات نہیں کی۔ خدا کی قسم جو شاعر واہیات بگو اس کرنا نہیں جانتا۔ وہ شاعری بھی نہیں کر سکتا۔ مجھے حیرت ہے کہ تم شاعری کیسے کر لیتے ہو میرا خیال ہے تمہاری یہ شاعری یقیناً بگو اس ہوگی۔ اور تمہارا پی کر یوں کیسٹر آئی کی بوتل بن جانا تمہاری اصل شاعری ہے۔"

یہ سن کر شام اس قدر ہنسا کہ اس کی آنکھوں سے ٹپ ٹپ آنسو گرنے لگے۔ جب کچھ دیر تک مسعود سے چھڑ چھڑ جاری رہی تو وہ اُکسا۔ اٹھ کر اس نے ہم سب کے گلاس خالی کر دئے۔ اور کہا: "چلو باہر چلیں۔" ہم باہر نکلے مسعود کے کہنے پر سب نے اپنے جوتے اتار کر جیبوں میں رکھ لئے اور دوڑنے لگے۔ اس وقت رات کے بارہ بجے ہوں گے۔ چونکہ سب مسلمان تھیں۔ میں مسعود، شام اور ایک اور جس کا نام مجھے یاد نہیں رہا۔ دیوانہ وار شور مچاتے

دوڑ رہے تھے۔ بالکل بے مطلب! اپنی منزل سے نا آشنا۔

رستے میں کرشن چنار کا مکان پڑتا تھا۔ وہ دوڑ سے پہلے ہم سے الگ ہو کر چلا گیا تھا۔ دروازہ کھلوا کر ہم نے اُسے بہت پریشان کیا۔ اس کی نمینہ خاتون ہمارا حضور سن کر دوسرے کمرے سے باہر نکل آئی۔ اس سے کرشن اور بھی زیادہ پریشان ہوا جس کے پیش نظر ہم وہاں سے رخصت ہوئے اور پھر سڑک پیما کی مشورے کر دی۔

پونہ مندروں کا شہر ہے، ہر فرلانگ پہ ایک نہ ایک مندر ضرور ہوتا ہے مسعود نے ایک کا گھنٹہ بجایا۔ میں اور شیا م سیرے میں چلے گئے اور شو سمجھو، شو سمجھو کہنے لگے۔ اس کے بعد جو بھی مندر آتا۔ ہم چاروں یہی عمل دہراتے رہے اور خوب قہقہے لگاتے جب کوئی بجا رہی آنکھیں ملتا باہر نکلتا تو ہم خاموش ہو جاتے اور چپ چاپ چل پڑتے اسی طرح تین بج گئے۔ ایک سڑک میں گھڑے ہو کر مسعود نے وہ منملطات بلکیں کہ میں دنگ رہ گیا کیونکہ اس کی زبان سے میں نے کبھی ناشائستہ کلمہ نہیں سنا تھا۔ مگر جب وہ موٹی موٹی گالیاں اُگل رہا تھا۔ تو میں نے محسوس کیا کہ وہ اس کی زبان پر ٹھیک طور پر بیٹھتی نہیں تھیں۔

چار بجے ہم زبیدہ کا بیچ پیچھے اور سو گئے لیکن مسعود شاید جاگتا اور شعر کہتا رہا تھا۔

مے نوشی کے معاملے میں بھی شیا م اغتدال پسند نہیں تھا۔ وہ کھل کھیلنے کا قائل تھا۔ مگر اپنے سلسلے میں ان کی وسعت و کبیر لیتا تھا۔ اس کی لمبائی پوڑائی کو ابھی طرح جانچ لیتا تھا۔ تاکہ حدود سے آگے نہ نکل جائے۔ وہ مجھ سے کہا کرتا تھا "میں چو کے پسند کرتا ہوں۔۔۔۔۔ چھلکے محض اتفاق سے لگ جاتے ہیں۔"

ایک چھکا ملاحظہ ہو۔

تقسیم ہونے سے چند ماہ پیشتر کا ذکر ہے۔۔۔۔۔ شیا م شاہد لطیف کے گھر

سے میرے یہاں چلا آیا تھا۔ بمبئی کی زبان میں کڑکی یعنی منگھی کے دن تھے۔ مگر مے نوشی بڑی
 بانہدگی سے جاری تھی۔ ایک شام باتوں باتوں میں زیادہ پی گئے۔ راجہ مہدی علی خان
 بھی اتفاق سے موجود تھا۔ کرنیو کا وقت ہوا۔ تو اُس نے جانے کی اجازت چاہی۔
 میں نے اُس سے کہا: "پاگل ہوٹے ہو پکڑے جاؤ گے۔"

شیام نے اُس سے ازراہ مذاق کہا: "یہیں سو جاؤ۔ آج کل تاجی یہاں نہیں
 ہے۔ راجہ نے مُسکرا کر جواب دیا: "مجھے نیند نہیں آئے گی۔ سپرنگ واسے پلنگوں پر
 میں قطعاً نہیں سو سکتا۔"

شیام نے ایک گلاس میں راجہ کے ڈیل ڈول کے مطابق برانڈی کا پگ ڈالا
 اور اس کو دے دیا۔ یہ لو۔ اس سے نیند آجائے گی۔"

راجہ ایک برے میں سارا گلاس چڑھا گیا۔ بہت دیر تک تاجی کی باتیں ہوتی
 رہیں۔ جو شیام سے ناراض ہو کر اپنی پہن کے پاس چلی گئی تھی۔ ہر آٹھویں دسویں روز
 ننگی ننگی باتوں پر دونوں میں حح ہو جاتی تھی۔ میں بالکل دخل نہیں دیتا تھا۔ اس لئے
 کہ شیام کو یہ بالکل پسند نہ تھا۔ ہم دونوں میں گویا دل ہی دل میں یہ معاہدہ ہو چکا
 تھا۔ کہ ایک دوسرے کے کاموں میں دخل اندازی نہیں کریں گے۔

تاجی یوں گئی تھی۔ جیسے کبھی واپس نہیں آئے گی۔ اور شیام نے بھی اُسے یوں
 دداع کیا تھا۔ جیسے وہ پھر کبھی اس کی شکل تک دیکھنے کا روادار نہیں ہوگا۔ مگر دونوں
 ایک دوسرے سے دُور بیٹھے تڑپتے رہتے تھے۔ شاموں کو تو شیام اکثر تاجی کے
 معاملے میں بہت جذباتی ہو جاتا تھا۔ میں سوچتا کہ وہ ضرور رات بھر اُس کی یادیں
 جاگتے رہے گا۔ مگر کم نجات نیند کا کچھ ایسا مانا تھا۔ کہ پلنگ پر لیٹتے ہی سو جاتا۔

میرے فلیٹ میں صرف دو کمرے تھے۔ ایک سونے کا دوسرا بیٹھنے کا۔
 سونے والا کمرہ میں نے شیام اور تاجی کو دے دیا تھا۔ اور بیٹھنے والے کمرے میں گدا

بچھا کر میں سوتا تھا۔ تاجی چونکہ موجود نہیں تھی۔ اس لئے اس کا پٹنگ راجہ مہدی علیجاں
کول گیا۔ رات بہت گذر گئی تھی۔ اس لئے ہم سب اپنی اپنی جگہ پر سو گئے۔

حسب معمول پونے چھ کے قریب میری جاگ کھلی۔ نیم خوابی کے عالم میں یوں
محسوس ہوا کہ میرے ساتھ کوئی لیٹا ہے۔ پہلے میں نے خیال کیا کہ بیوی ہے،
مگر وہ تو لاہور بیٹھی تھی۔ آنکھیں کھول کر دیکھا۔ تو معلوم ہوا کہ شام ہے۔ اب میں
نے سوچنا شروع کیا کہ یہ کیسے میرے پاس پہنچ گیا۔ ابھی یہ سوچ ہی رہا تھا۔
کہ جلے ہوئے کپڑے کی بو ناک میں گھسی۔ پاس ہی صوفہ پڑا تھا عرصہ ہوا سگرت
گرنے سے اس کا ایک حصہ جل گیا تھا۔ مگر اتنی دیر کے بعد اب بو آنے کا کیا
مطلب ہے۔ آنکھیں زیادہ کھلیں۔ تو میں نے دھوئیں کی کڑواہٹ محسوس کی۔ اور
ہلکے ہلکے دودھیا بادل بھی دیکھے۔ اٹھ کر میں دوسرے کمرے میں گیا۔ کیا
دیکھتا ہوں۔ کہ وہ پٹنگ جس پر شام سویا کرتا تھا۔ سلنگ رہا ہے۔ اور پاس ہی
دوسرے پٹنگ پر راجہ مہدی علی خاں اپنی تووند نکالے پڑا خراٹے لے رہا ہے۔

میں نے قریب جا کر پٹنگ کے جلے ہوئے حصہ کا معائنہ کیا۔ مہیش میں
بڑی رکابی کے برابر سوراخ تھا۔ جس میں سے دھواں نکل رہا تھا۔ ایسا معلوم ہوتا
تھا کہ کسی نے آگ بجھانے کی کوشش کی ہے۔ کیونکہ پٹنگ پانی میں تریز تھا۔
مگر معاملہ چونکہ روئی اور ناریل کے ٹھوس کا تھا۔ اس لئے آگ پوری طرح بجھی نہیں
تھی۔ اور برابر سلنگ رہی تھی۔ میں نے راجہ کو جگانے کی کوشش کی۔ مگر وہ کوٹ بدل
کر اور زور سے خراٹے لینے لگا۔ ایک دم پٹنگ کے سیاہ سوراخ سے ایک لال لال
شعلہ باہر لپکا۔ میں فوراً غسل خانے کی طرف بھاگا۔ ایک بالٹی پانی کی اس سوراخ میں
ڈالی۔ اور جب پوری طرح اطمینان ہو گیا۔ کہ آگ بجھ گئی ہے۔ تو راجہ کو تھنچوڑ۔ تھنچوڑ
کر جگایا۔ اس سے جب آتشزدگی کی واردات کے متعلق استفسار کیا۔ تو اس نے اپنے

مخصوص مزاجیہ انداز میں خوب نمک۔ مرچ لگا کر واقعات بیان کئے۔ تمھارا یہ شام ہنومان دہاراج ہے۔ رات براڈی کے تالاب میں غوطہ لگاتے ہوئے میں سو گیا۔ دو بجے کے قریب جب عجیب عجیب آوازیں آئیں۔ تو میں جاگ پڑا۔ کیا دیکھتا ہوں۔ کہ شام ایک بہت بڑا ہنومان ہے۔ اس کی گچھے دار دم کے ساتھ مٹی کے تیل میں ڈوبی چندیاں بندھی ہیں۔ اور ان میں آگ لگی ہے۔ شام پلنگ پر زور زور سے اچھل کود رہا تھا۔ اور اپنی دم سے آگ لگا رہا ہے۔ جب آگ لگ گئی۔ تو میں نے آنکھیں بند کر لیں۔ اور براڈی کے تالاب میں غوطہ لگا گیا۔ تہہ کے ساتھ لگا کر سونے ہی والا تھا۔ کہ مجھے تمہارا خیال آیا ہے۔ کہ غریب آدمی کا پلنگ ایسا نہ ہو کہ جل کر راکھ ہو جائے۔ چنانچہ اٹھا۔ شام غائب تھا۔ دوسرے کمرے میں تمہیں حالات سے آگاہ کرنے کے لئے گیا۔ تو کیا دیکھتا ہوں۔ کہ شام اپنے اچھلی روپ میں تمھارے ساتھ چپٹ کر لیٹا ہے۔ میں نے تمہیں بگانے کی کوشش کی۔ اپنے پھیپڑوں پر زور لگا لگا کر تمہیں پکارا۔ گھنٹے بجائے۔ اٹھ بچ چلائے۔ مگر تم نہ اٹھے۔ آخر میں نے ہولے ہولے تمہارے کان میں کہا۔ خواجہ اٹھو۔ اسکاچ دسکی کی ایک پوری بیٹی آئی ہے۔ تم نے فوراً آنکھیں کھول دیں۔ اور پوچھا کہاں۔ میں نے کہا۔ ہوش میں آؤ۔ سارا مکان جل رہا ہے۔ آگ لگ گئی ہے آگ! تم نے کہا: "بکتے ہو۔" میں نے کہا: نہیں خواجہ۔ میں خواجہ خضر کی قسم کھا کر کہتا ہوں۔ آگ لگی ہے۔" جب تمہیں میرے بیان پر یقین آ گیا۔ تو تم آرام سے یہ کہتے ہوئے سو گئے۔ فائر بریگیڈ کو اطلاع دے دو۔ تمھاری طرف سے بالوس ہو کر میں نے شام کو حالات کی نزاکت سے آگاہ کرنے کی کوشش کی۔ جب وہ اس قابل ہوا کہ میری بات اس کے دماغ تک پہنچ سکے۔ تو اس نے مجھ سے کہا: "تم بھجا دونا یا رہ۔ کیوں تنگ کرتے ہو۔" اور سو گیا۔.....

آگ آخراگ ہے اور اس کا بھجانا ہر انسان کا فرض ہے۔ اس لئے میں فوراً اپنی ساری انسانیّت مجتمع کر کے فائر بریکڈین گیا۔ اور وہ جگ جو میں نے تمھاری ساگرہ پر تھپنے کے طور پر دیا تھا۔ بھر کے آگ پر ڈال دیا۔ — میرا کام چونکہ پورا ہو چکا تھا۔ نتیجہ خدا کے ہاتھ سونپ کر سو گیا۔“

شیام جب پوری نیند سو کر اٹھا۔ تو میں نے اور راجہ نے اس سے پوچھا۔ کہ آگ کیسے لگی تھی۔ شیام کو یہ قطعاً معلوم نہیں تھا۔ بہت دیر غور و فکر کے بعد اس نے کہا۔ ”میں آتشزدگی کی اس واردات پر کوئی روشنی نہیں ڈال سکتا؛ مگر جب راجہ دوسرے کمرے سے شیام کی جلی ہوئی ریشمی قمیض اٹھا کر لیا۔ تو شیام نے مجھ سے کہا: اب تفتیش کرنی ہی پڑے گی۔“

سب نے مل کر تفتیش کی تو معلوم ہوا۔ کہ شیام صاحب نے جو بنڈیان پہنا تھا۔ وہ بھی دو ایک جگہ سے جلا ہوا ہے۔ زیادہ گہرائیوں میں گئے تو دیکھا۔ کہ ان کی چھاتی پر روپے روپے جتنے روپے آبلے ہیں۔ چنانچہ سٹرک ہو مرنے اپنے دوست و اسن سے کہا: یہ بات قطعی طور پر پاریہ ثبوت کو پہنچ گئی ہے۔ کہ آگ ضرور لگی تھی۔ اور شیام صرف اس غرض سے کہ اس کے ہمسائے راجہ مہدی علی خاں کو تکلیف نہ ہو چپ چاپ اٹھ کر میرے پاس چلا آیا۔“

جب شیام نے تہذیب و تمدن کے مروجہ قوانین کے پیش نظر تاجی سے باتا عدہ شادی کی۔ تو میرا خیال ہے۔ صرف ایک انتقامی جذبے کے تحت اس نے اتنی شاندار دعوت کی۔ کہ دیر تک نسلی دنیا میں اس کے چرچے رہے۔ اتنی ستراب بہائی گئی۔ کہ خم کے خم خالی ہو گئے۔ مگر افسوس کہ تہذیب و تمدن کی سترپوش چولی کے داغ دھل نہ سکے۔

شیام صرف بوتل اور عورت ہی کا رسیا نہیں تھا۔ زندگی میں جتنی نعمتیں موجود

ہیں۔ وہ ان سب کا عاشق تھا۔ اچھی کتاب سے بھی وہ اسی طرح پیار کرتا تھا۔ جس طرح ایک اچھی عورت سے کرتا تھا۔ اس کی ماں اس کے بچپن ہی میں مر گئی تھی۔ مگر اس کو اپنی سوتیلی ماں سے بھی ویسی ہی محبت تھی۔ جو حقیقی ماں سے ہو سکتی تھی۔ اس کے چھوٹے چھوٹے سوتیلے بہن بھائی تھے۔ ان سب کو وہ اپنی جان سے زیادہ عزیز سمجھتا تھا۔ باپ کی موت کے بعد صرف اس کی اکیلی جان تھی۔ جو اتنے بڑے کنبہ کی بیکھ بھال کرتی تھی۔

ایک عرصے تک وہ انتہائی خلوص کے ساتھ دولت اور شہرت حاصل کرنے کے لئے ہاتھ پاؤں مارنا رہا۔ اس دوران میں تقدیر نے اسے کئی غم دئے۔ مگر وہ ہنستا رہا۔ "جان من ایک دن ایسا بھی آئے گا۔ کہ تو میری بھل میں ہوگی۔" اور وہ کئی برسوں کے بعد آخر آہی گیا۔ کہ دولت اور شہرت دونوں اس کی جیب میں تھیں۔

موت سے پہلے اس کی آمدنی ہزاروں روپے ماہوار تھی۔ جسے کے مضامانات میں ایک خوبصورت بنگلہ اس کی ملکیت تھا۔ اور کبھی وہ دن تھے۔ کہ اس کے پاس سر چھپانے کو جگہ نہیں تھی۔ مگر مفلسی کے ان ایام میں بھی وہی ہنستا ہوا شام تھا۔ دولت و شہرت آئی۔ تو اس نے ان کا یوں استقبال نہ کیا۔ جس طرح لوگ ڈپٹی کمشنر کا کرتے ہیں۔ یہ دونوں محترمائیں اس کے پاس آئیں۔ تو اس نے ان کو اپنی لوہے کی چار پائی پر بٹھالیا۔ اور پٹاخ پٹاخ بوسے داغ دئے۔

میں اور وہ جب ایک چھت کے نیچے رہتے تھے۔ تو دونوں کی حالت پتلی تھی۔ فلم انڈسٹری ملک کی سیاسیات کی طرح ایک بڑے ہی نازک دور سے گذر رہی تھی۔ میں بمبئی ٹاکسز میں ملازم تھا۔ اس کا وہاں ایک پچر کا کنٹرول تھا۔ دس ہزار روپے میں عرصے کی بیکاری کے بعد اس کو یہ کام ملا تھا۔ مگر وقت پر

پیسے نہیں ملتے تھے۔ بہر حال ہم دونوں کا گذر کسی نہ کسی طور ہو جاتا تھا میاں بیوی ہوتے تو ان میں روپے پیسے کے معاملے میں ضرور رنج ہوتی۔ مگر شام اور مجھے کبھی محسوس تک نہ ہوا۔ کہ ہم میں سے کون خرچ کر رہا ہے، اور کتنا کر رہا ہے۔

ایک دن اُسے بڑی کوششوں کے بعد موٹی سی رقم ملی بلکہ لبا پانچ سو روپے تھے میری جیب خالی تھی۔ ہم ملا دس سے گھر آ رہے تھے۔ راستے میں شام کا یہ پروگرام بن گیا۔ کہ وہ چہچ گیت کسی دست سے ملنے جائے گا۔ میرا اسٹیشن آیا۔ تو اُس نے جیب سے دس دس روپے کے نوٹوں کی گڈی نکالی۔ آنگٹھیں بند کر کے اس کے دو حصے کئے اور مجھ سے کہا۔ "جلدی کرو فلٹو۔۔۔ ان میں سے ایک لے لو۔"

میں نے گڈی کا ایک حصہ پکڑ کر جیب میں ڈال لیا۔ اور پیٹ فارم پر اتر گیا۔ شام نے مجھے "ٹھٹھا" کہا۔ اور کچھ نوٹ جیب سے نکال کر لہرائے۔ تم بھی کیا یاد رکھو گے سیفٹی کی خاطر میں نے یہ نوٹ علیحدہ رکھ لئے تھے۔ "ہیپ ٹھٹھا!" شام کو جب وہ اپنے دست سے مل کر آیا۔ تو کباب ہو رہا تھا۔ مشہور فلم اسٹار کے "کے" نے اس کو بلایا تھا۔ کہ وہ اس سے ایک پرائیویٹ بات کرنا چاہتی ہے۔ شام نے برانڈی کی بوتل بنگل میں سے نکال کر اور ایک گلاس میں ایک بڑا پیگ ڈال کر مجھ سے کہا: "پرائیویٹ بات یہ تھی۔۔۔۔۔ میں نے لاہور میں ایک دفتر کسی سے کہا تھا۔ کہ "کے" مجھ پر مرتی ہے، ننلا کی قسم بہت بڑی طرح مرتی تھی۔ لیکن ان دنوں میرے دل میں کوئی گنجائش نہیں تھی۔ آج اُس نے مجھے اپنے گھر بابا کر کہا۔ کہ تم نے جو اس کی تھی۔ میں تم پر کبھی نہیں مری۔ میں نے کہا تو آج مر جاؤ۔ مگر اس نے ہٹ دھرمی سے کام لیا۔ اور مجھے غصے میں آ کر اُس کے ایک گھونسا مارنا پل!" میں نے اس سے پوچھا۔ تم نے ایک عورت پر ہاتھ اٹھایا۔"

شیام نے مجھے اپنا ہاتھ دکھایا جو زخمی ہو رہا تھا۔ "کم بخت آگے سے ہٹ گئی۔
نشانہ چوکا اور میرا گھونسا دیوار کے ساتھ جا ٹکرایا۔"

یہ کہہ کر وہ خوب ہنسا۔ سالی بیکار تنگ کر رہی ہے۔"

میں نے اوپر دیے پیسے کا ذکر کیا ہے۔ غالباً دو برس پیچھے کی بات ہے۔ میں یہاں لاہور میں فلمی صنعت کی زبوں حالی اور اپنے افسانے "ٹھنڈا گوشت" کے مقدمے کی وجہ سے بہت پریشان تھا۔ عدالت ماتحت نے مجھے مجرم قرار دے کر تین مہینے قید بامشقت اور تین سو جرمانے کی سزا دی تھی۔ میرا دل اس قدر کھٹا ہو گیا تھا کہ جی چاہتا تھا۔ اپنی تمام تصانیف کو آگ میں جھونک کر کوئی اور کام شروع کر دوں جس کا تخلیق سے کوئی علاقہ ہو۔ چنانچہ کے ٹیکے میں ملازم ہو جاؤں۔ اور رشوت کھا کر اپنا اور اپنے بال بچوں کا پیٹ پالا کروں۔ کسی پر نکتہ چینی کروں نہ کسی معاملے میں اپنی رائے دوں۔

ایک عجیب و غریب دور سے میرا دل دماغ گذر رہا تھا۔ بعض لوگ سمجھتے تھے کہ افسانے لکھ کر ان پر مقدمے چلوانا میرا پیشہ ہے۔ بعض کہتے تھے کہ میں صرف اس لئے لکھتا ہوں کہ سستی شہرت کا دلدادہ ہوں۔ اور لوگوں کے سفلی جذبات مشتعل کر کے اپنا آلو سیدھا کرنا ہوں۔ مجھ پر چار مقدمے چل چکے ہیں۔ ان چار لوگوں کو سیدھا کرنے میں جو خم میری مگر میں پیدا ہوا۔ اس کو کچھ میں ہی جانتا ہوں۔

مالی حالت کچھ پہلے ہی کمزور تھی۔ اس پاس کے ماحول نے جب نکمرا کر دیا تو آمدنی کے محدود ذرائع اور بھی سکاڑ گئے۔ ایک صرف مکتبہ جدید لاہور کے چودھری برادران تھے جو مقدمہ بھر میری امداد کر رہے تھے۔ غم غلط کرنے کے لئے جب میں نے کثرت سے شراب نوشی شروع کی۔ تو انھوں نے چاہا کہ اپنا ہاتھ رد کر لیں۔ مگر وہ اتنے مخلص تھے کہ مجھے ناراض کرنا نہیں چاہتے تھے۔

اس زمانے میں میری کسی سے خط و کتابت نہیں تھی۔ دراصل میرا دل بالکل اچاٹ ہو چکا تھا۔ اکثر گھر سے باہر رہتا۔ اور اپنے شرابی دوستوں کے گھر پڑا رہتا۔ جن کا ادب سے دور کا بھی واسطہ نہیں تھا۔ ان کی صحبت میں رہ کر میں جسمانی و روحانی خودکشی کی کوشش میں مصروف تھا۔

ایک دن مجھے کسی اور کے گھر کے پتے سے ایک خط ملا۔ تحسین پکچرز کے مالک کی طرف سے تھا۔ لکھا تھا کہ میں فوراً ملوں۔ جیسے سے انہیں میرے پاسے میں کوئی ہدایت موصول ہوئی ہے۔ صرف یہ معلوم کرنے کے لئے کہ یہ ہدایت کھینچنے والا کون ہے۔ میں تحسین پکچرز والوں سے بلا معلوم ہوا کہ بھینے کے شام کے پے در پے انہیں کئی تار ملے ہیں۔ کہ مجھے ڈھونڈھ کر ۵۰۰ روپے دے دیئے جائیں۔ جس جب دفتر میں پہنچا۔ تو وہ شام کے تازہ تاکیڈی تار کا جواب لکھ رہے تھے۔ کہ تلاش بسیار کے باوجود انہیں نٹو نہیں مل سکا۔

میں نے ۵۰۰ روپے لے لئے اور میری مخمور آنکھوں میں آنسو آ گئے۔ میں نے بہت کوشش کی کہ شام کو خط لکھ کر اس کا شکریہ ادا کر دوں اور پوچھوں کہ اس نے مجھے یہ ۵۰۰ روپے کیوں بھیجے تھے۔ کیا اس کو علم تھا کہ میری مالی حالت کمزور ہے۔ اس غرض سے میں نے کئی خط لکھے اور پھاڑ دیئے۔ ایسا محسوس ہوتا کہ میرے لکھے ہوئے الفاظ شام کے اس جلد بے کامنہ پڑا رہے ہیں جس کے زیر اثر اس نے مجھے یہ روپے روانہ کئے تھے۔

پچھلے سال جب شام اپنے ذاتی فلم کی نمائش کے سلسلے میں امرتسر آیا۔ تو تھوڑی دیر کے لئے لاہور بھی آ گیا۔ یہاں اس نے بہت سے لوگوں سے میرا اتنا پنا پوچھا۔ مگر اس دوران میں اتفاق سے مجھے ہی معلوم ہو گیا کہ وہ لاہور میں موجود ہے، میں اسی وقت روڑا اس سینما پہنچا۔ جہاں وہ ایک دعوت کھا کے

آ رہا تھا۔

میرے ساتھ رشید عطرے تھا۔ شیاام کا پونے کا پرانا دوست۔ جب موٹر سینما کے صحن میں داخل ہوئی تو شیاام نے مجھے اور رشید کو دیکھ لیا۔ ایک زور کا نعرہ اُس نے بلند کیا۔ اُس نے ڈرائیور سے موٹر روکنے کے لئے بہت کہا۔ مگر اس کے استقبال کے لئے اس قدر ہجوم تھا کہ ڈرائیور نہ رکا۔ موٹر سے نکل کر پولیس کی مدد سے شیاام اور ادم ایک ہی قسم کا لباس اور سر پر سفید پانامہ ہیٹ پہنے سینما کے اندر پچھلے دروازے سے داخل ہوئے۔ بڑے دروازے سے ہم اندر پہنچے۔

شیاام — وہی شیاام تھا۔ مسکراتا، بہنتا اور تھقے لگاتا شیاام۔

دوڑ کر ہم دونوں اس سے لپٹ گئے۔ پھر اس قدر شور مچا کہ ہم میں سے کوئی بھی مطلب کی بات نہ کر سکا۔ اوپر تلے اتنی باتیں ہوئیں کہ انبار لگ گئے۔ اور ہم ان کے نیچے دب کر رہ گئے۔ سینما سے فارغ ہو کر اُسے ایک فلم ڈسٹری بیوٹر کے دفتر میں جانا تھا۔ ہمیں بھی اپنے ساتھ لے گیا۔ یہاں جو بات بھی شروع ہوتی۔ فوراً ہی کٹ جاتی۔ لوگ دھڑا دھڑا آ رہے تھے۔ نیچے بازار میں ہجوم شور برپا کر رہا تھا۔ کہ شیاام درشن دینے کے لئے باہر بلیکٹی میں آئے۔

شیاام کی حالت عجیب و غریب تھی۔ اس کو لاہور میں اپنی موجودگی کا شدید احساس تھا۔ اس لاہور میں جس کی متعدد دستروں پر اُس کے رد مالوں کے چھینٹے بکھرا کرتے تھے۔ اس لاہور میں جس کا فاصلہ اب امرت سر سے ہزاروں میل ہو گیا تھا۔ اور اس کا راولپنڈی کہاں تھا۔ جہاں اُس نے اپنے لڑکپن کے دن گزارے تھے، لاہور، امرت سر، اور راولپنڈی سب اپنی اپنی جگہ پر تھے۔ مگر وہ دن نہیں تھے۔ وہ راتیں نہیں تھیں۔ جو شیاام یہاں چھوڑ کر گیا تھا۔ سیاست کے گورکن نے انہیں نہ معلوم کہاں دفن کر دیا تھا۔

شیام نے مجھ سے کہا۔ میرے ساتھ ساتھ رہو مگر اس کے دل و دماغ کی مضطرب کیفیت کے احساس نے مجھے سخت پرانگندہ کر دیا۔ اس سے یہ وعدہ کر کے کہ رات کو اس سے فلیٹی ہوٹل میں ملوں گا۔ چلا گیا۔

شیام سے اتنی دیر کے بعد ملاقات ہوئی تھی۔ مگر خوشی کے بجائے ایک عجیب قسم کی گھٹی گھٹی کونٹ محسوس ہو رہی تھی۔ طبیعت میں اس قدر جھنجھلاہٹ تھی کہ جی چاہتا تھا۔ کسی سے زبردست لڑائی ہو جائے۔ خوب مار کٹائی ہو اور میں تھک کر سو جاؤں۔ گھٹن کا تجربہ کیا تو کہاں کا کہاں پہنچ گیا۔ ایک ایسی جگہ جہاں خیالات کے سارے دھاگے بڑی طرح آپس میں الجھ گئے۔ اس سے طبیعت اور بھی جھنجھلا گئی۔ اور فلیٹینز میں جا کر میں نے ایک دوست کے کمرے میں پینا شروع کر دی۔

نو ساڑھے نو کے قریب شور سننے پر معلوم ہوا کہ شیام آ گیا ہے، اس کے کمرے میں ملنے والوں کی ویسی ہی بھیڑ تھی۔ حضور می ڈہاں بیٹھا۔ مگر کھل کر کوئی بات نہ ہوئی۔ ایسا معلوم ہوتا تھا۔ کہ ہم دونوں کے جذبات میں تالے لگا کر چابیاں کسی نے ایک بہت بڑے گچھے میں پر دی تھیں۔ ہم دونوں اس گچھے میں سے ایک ایک چابی نکال کر یہ تالے کھولنے کی کوشش کرتے اور ناکام رہتے تھے۔

میں اکتا گیا۔ ڈز کے بعد شیام نے بڑی جذباتی قسم کی تقریر کی۔ مگر میں نے اس کا ایک لفظ تک نہ سنا۔ میرا اپنا دماغ بڑے اُدھے سرور میں جانے کیا ہل رہا تھا۔ شیام نے اپنی بکواس ختم کی۔ تو لوگوں نے بھرے پیٹ کے ساتھ تالیاں پیٹیں۔ میں اٹھ کر کمرے میں چلا آیا۔ وہاں فضل بیٹھے تھے۔ ان سے ایک معمولی باپرتی حیح ہو گئی۔ شیام آیا تو اس نے کہا: یہ سب لوگ ہیرا منڈی جا رہے ہیں چلو آؤ

چاہتا کہ مجھے قتل کر دو۔

شیام نے بڑی سنجیدگی سے جواب دیا۔ اس وقت نہیں۔ لیکن اس وقت جبکہ میں مسلمانوں کے ڈھائے ہوئے مظالم کی داستان سن رہا تھا۔ میں تمہیں قتل کر سکتا تھا۔

شیام کے مُنہ سے یہ سُن کر میرے دل کو زبردست دھکا لگا۔ اس وقت شاید میں بھی اُسے قتل کر سکتا۔ مگر بعد میں جب میں نے سوچا اور اُس وقت اور اس وقت میں زمین و آسمان کا فرق محسوس کیا۔ تو ان تمام فسادات کا نفسیاتی پس منظر میری سمجھ میں آ گیا۔ جس میں روزانہ سینکڑوں بے گناہ ہندو اور مسلمان موت کے گھاٹ اتارے جا رہے تھے۔

اس وقت نہیں۔ اُس وقت ہاں۔۔۔۔۔ کیوں؟ آپ سوچئے تو آپ کو اس کیوں کے پیچھے انسان کی فطرت میں اس سوال کا صحیح جواب مل جائیگا۔ بمبئی میں بھی فرقہ دارانہ کشیدگی دن بدن بڑھتی چلی جا رہی تھی۔ جیسے ٹاکیہز کی عنان حکومت جب اشوک اور واچا نے سنبھالی۔ تو بڑے بڑے عہدے اتناقی سے مسلمانوں کے ہاتھ میں چلے گئے۔ اس سے بمبئی ٹاکیہز کے ہندو اسٹاف میں نفرت اور غصے کی لہر دوڑ گئی۔ واچا کو گناہم خط موصول ہونے لگے جس میں اسٹیلو کو آگ لگانے اور مرنے مارنے کی دھمکیاں ہوتی تھیں۔ اشوک اور واچا دونوں کو ان کی کوئی پروا نہیں تھی۔ لیکن کچھ ذکی احساس ہونے کے باعث اور کچھ مسلمان ہونے کی وجہ سے میں حالات کی نزاکت کو بہت زیادہ اہمیت دے رہا تھا۔ کئی مرتبہ میں نے اشوک اور واچا سے اپنی تشویش کا اظہار کیا۔ اور ان کو راستے دی۔ کہ وہ مجھے جیسے ٹاکیہز سے الگ کر دیں۔ کیونکہ ہندو یہ سمجھتے تھے۔ کہ صرف میری وجہ سے مسلمان و ہال داخل ہو رہے ہیں۔ مگر انہوں نے کہا۔ کہ میرا دماغ خراب ہے۔

دماغ میرا واقعی خواب ہو رہا تھا۔ بیوی بچے پاکستان میں تھے۔ جب وہ ہندوستان کا ایک حصہ تھا۔ تو میں اسے جانتا تھا۔ اس میں وقتاً فوقتاً جو ہندو مسلم فسادات ہوتے رہتے تھے۔ میں ان سے بھی واقف تھا۔ مگر اب اس خطہ زمین کو نئے نام نے کیا بنا دیا تھا۔ اس کا مجھے علم نہیں تھا۔ اپنی حکومت کیا ہوتی ہے؟ اس کی تصویر بھی کوشش کے باوجود میرے ذہن میں نہیں آتی تھی۔

۱۴ اگست کا دن میرے سامنے لمبے میں منایا گیا۔ پاکستان اور ہندوستان دونوں آزاد ملک قرار دیئے گئے تھے۔ لوگ مسرور تھے۔ مگر قتل اور آگ کی وارداتیں باقاعدہ جاری تھیں۔ ہندوستان زندہ باد کے ساتھ ساتھ پاکستان زندہ باد کے نعرے بھی لگتے تھے کانگرس کے ترنگے کے ساتھ اسلامی رچم بھی لہراتا تھا۔ پنڈت جواہر لال نہرو اور قائد اعظم محمد علی جناح دونوں کے نعرے بازاروں اور سڑکوں میں گونجتے تھے۔ سمجھ میں نہیں آتا تھا۔ کہ ہندوستان اپنا وطن ہے یا پاکستان اور وہ لہو کس کا ہے۔ جو ہر روز اتنی بیدردی سے بہایا جا رہا ہے۔ وہ ہڈیاں کہاں جلائی یا دفن کی جائیں گی۔ جن پر سے مذہب کا گوشت پوست چلیں اور گدھ کوچ کر کھا گئے تھے۔ اب کہ ہم آزاد ہوئے ہیں۔ ہمارا غلام کون ہوگا — جب غلام تھے تو آزادی کا تصور کر سکتے تھے۔ اب آزاد ہوئے ہیں تو غلامی کا تصور کیا ہوگا۔ لیکن سوال یہ ہے کہ ہم آزاد بھی ہوئے ہیں یا نہیں۔

ہندو اور مسلمان دھڑا دھڑا مر رہے تھے۔ کیسے مر رہے تھے۔ کبیوں مر رہے تھے — ان سوالوں کے مختلف جواب تھے۔ ہندوستانی جواب پاکستانی جواب، انگریزی جواب، ہر سوال کا جواب موجود تھا۔ مگر اس جواب میں حقیقت تلاش کرنے کا سوال پیدا ہوتا۔ تو اس کا کوئی جواب نہ ملتا۔ کوئی کہتا اسے غدر کے کھنڈرات میں تلاش کرو۔ کوئی کہتا نہیں یہ ایسٹ انڈیا کمپنی کی حکومت میں ملے گا۔ کوئی اور پیچھے

ہٹ کر اسے مغلیہ خاندان کی تاریخ میں ٹٹونے کے لئے کہتا۔ سب بچھے ہی بچھے ہٹتے جاتے تھے۔ اور قاتل اور سفاک برابر آگے بڑھتے جا رہے تھے، اور لہو اور لوہے کی ایسی تاریخ لکھ رہے تھے جس کا جواب تاریخ عالم میں کہیں بھی نہیں ملتا۔

ہندوستان آزاد ہو گیا تھا۔ پاکستان عالم وجود میں آئے ہی آزاد ہو گیا تھا! لیکن انسان ان دونوں مملکتوں میں غلام تھا۔ تعصب کا غلام — مذہبی جنون کا غلام۔ حیوانیت و بربریت کا غلام —

میں نے بیسے ٹاکیں جانا چھوڑ دیا۔ اشوک اور داچا آئے تو میں خوابی، طبیعت کا بہانہ کرتا۔ اسی طرح کئی دن گزر گئے۔ شام مجھے دیکھنا اور مسکرا دیتا۔ اس کو میری قلبی کیفیت کا بخوبی علم تھا۔ کچھ دن بہت زیادہ پی کر میں نے یہ شغل بھی چھوڑ دیا تھا۔ سارا دن گم سم صوفے پر لیٹا رہتا۔ ایک دن شام اسٹریو سے آیا تو اس نے مجھے لپٹا دیکھ کر مزاحیہ انداز میں کہا: کیوں خواجہ جگانی کر رہے ہو؟

مجھے بہت تھنچھا، ہٹ ہوتی تھی کہ شام میری طرح کیوں نہیں سوچتا۔ اس کے دل و دماغ میں وہ طوفان کیوں برپا نہیں ہیں۔ جن کے ساتھ میں دن رات راتا رہتا ہوں۔ وہ اسی طرح مسکراتا، ہنستا اور شور مچاتا رہتا۔ مگر شاید وہ اس نتیجے پر پہنچ چکا تھا کہ جو نفا اس وقت گرد و پیش تھی اس میں سوچنا بالکل بیکار تھا۔

میں نے بہت غور و فکر کیا۔ مگر کچھ سمجھ میں نہ آیا۔ آخر تنگ آ کر میں نے کہا۔ ہٹا چلیں یہاں سے — شام کی نائٹ شوٹنگ تھی۔ میں نے اپنا اسباب وغیرہ باندھنا شروع کر دیا۔ ساری رات اسی میں گزرتی۔ صبح ہوئی تو شام شوٹنگ سے فارغ ہو کر آیا۔ اس نے میرا بندھا ہوا اسباب دیکھا۔ تو مجھ سے صرف اتنا پوچھا: چلے؟

میں نے بھی صرف اتنا ہی کہا: ہاں!

اس کے بعد میرے اور اس کے درمیان ہجرت کے متعلق کوئی بات نہ ہوئی۔

بقایا سامان رکھوا لے میں اُس نے میرا ہاتھ بٹایا۔ اس دوران میں رات کی شوٹنگ کے
لطفے بیان کرتا رہا۔ اور خوب ہنستا رہا۔ جب میرے رخصت ہونے کا وقت آیا۔ تو
اُس نے الماری میں سے برانڈی کی بوتل نکالی۔ دو پیگ بنائے۔ اور ایک مجھے دے
کر کہا: "ہپ ٹلا۔"

میں نے جواب میں ہپ ٹلا کہا۔ اور اس نے قمقمے لگاتے ہوئے مجھے اپنے
پوڑے پہننے کے ساتھ بھیج دیا: "سور کہیں کے۔"
میں نے اپنے آنسو روکے "پاکستان کے"

شیام نے پُر خلوص نعرہ بلند کیا: "زندہ باد پاکستان"

"زندہ باد ہندوستان" اور میں نیچے چلا گیا جہاں ٹرک والا میرا انتظار کر رہا تھا۔
بندہ گاہ تک شیام میرے ساتھ گیا۔ جہاز چلنے میں کافی دیر تھی۔ وہ ادھر ادھر
کے لطفے سنا کر میرا دل بہلاتا رہا۔ جب دسل ٹھہرا۔ تو اس نے ہپ ٹلا کہہ کر میرا ہاتھ
دبایا۔ اور گینگ دستے سے نیچے اتر گیا۔ مگر اُس نے میری طرف نہ دیکھا اور
مضبوط قدم اٹھاتا بندہ گاہ سے باہر چلا گیا۔

میں نے لاہور پہنچ کر اس کو خط لکھا۔ انیس ایک اڑتالیس کو اس کا جواب آیا۔
یہاں تمہیں سب لوگ یاد کرتے ہیں۔ تمہاری اور تمہاری بندہ گاہ
کی غیر موجودگی محسوس کرتے ہیں۔ جو تم بڑی فرخندہ لی سے ان پر ضائع
کرتے تھے۔ و اچھا بھتی تک اس بات پر مبصر ہے کہ تم کتنی کتر اگے
اب کی دفعہ اس کو اطلاع دے بغیر پاکستان بھاگ کر عجیب فتنائیں
بات ہے۔ کہ وہ جو بے طاہر میں مسلمانوں کے داخلے کی مخالفت
میں سب سے آگے تھا۔ سب سے پہلا آدمی تھا جو پاکستان
بھاگ کر چلا گیا۔ خود کو اپنے نظریے کا شہید بنانے ہوئے۔

یہ دآچا کا اپنا نظریہ ہے۔ مجھے امید ہے کہ تم نے اس کو ضرور
خط لکھا ہوگا۔ اگر نہیں لکھا تو فوراً لکھو۔ کم از کم شرافت کا یہی تقاضا
ہے۔

تمہارا شایام

آج چودہ اگست ہے۔ وہ دن جب پاکستان اور ہندوستان آزاد ہوئے
تھے۔ ادھر اور ادھر دونوں طرف خوشیاں منائی جا رہی ہیں۔ اور ساتھ ہی ساتھ حملے
اور دناغ کی تیاریاں بھی زور شور سے جاری ہیں۔ — میں شایام کی روح سے
مخاطب ہوتا ہوں: "پیارے شایام میں مجھے ٹاکیڑ چھوڑ کر چلا گیا تھا۔ پنڈت
جواہر لال نہرو کشمیر نہیں چھوڑ سکتے — ہے نا ہرپ طلا بات ؟"

ہائے ختم کتنی ملی ہو

میرا فلم دیکھنے کا شوق امرتسری میں ختم ہو چکا تھا۔ اس قدر فلم دیکھے تھے، کہ اب ان میں میرے لئے کوئی کشش ہی نہ رہی تھی۔ چنانچہ وہی وجہ ہے کہ جب میں ہفتہ وار "مصور" کو ایڈٹ کرنے کے سلسلے میں بمبئی پہنچا۔ تو وہیں کسی سینما کارسٹخ نہ کیا۔ پرچہ فلمی تھا۔ ہر فلم کا پاس مل سکتا تھا۔ مگر طبیعت اور رغب ہی نہ تھی۔

بمبئی ٹماکیز کا ایک فلم "اچھوت کنیا" ان دنوں ایک سینما میں ہفتوں سے چل رہا تھا۔ جب اس کی نمائش کا بائیوٹو ہفتہ شروع ہوا تو میں نے سوچا اس فلم پر کیا ہے جو اتنی دیر سے چل رہا ہے۔ دیکھنا چاہیے۔

بمبئی میں یہ میرا پہلا فلم تھا۔ میں نے اس میں پہلی مرتبہ اسٹوڈیو کارنی کو دیکھا۔ اسٹوڈیو کارنی کا ایکٹنگ خام تھا۔ مگر دیو کارنی کا کام بہت منجھا ہوا تھا۔ فلم مجموعی طور پر کامیاب تھا۔ ایک خاص بات جو میں نے نوٹ کی یہ تھی کہ اس میں سو قبائلی پن نہیں تھا۔ ایک سیدھی سادی کہانی تھی۔ جو بڑے صاف ستھرے انداز میں پیش کی گئی تھی۔ میں نے اب گاہے گاہے فلم دیکھنے شروع کر دیے۔

ان دنوں ایکڑسوں میں ایک ایکڑس نیم بانو خاص مشہور تھی۔ اس کی خوبصورتی کا بہت چرچا تھا۔ اشتہاروں میں اسے پری چہرہ نیم کہا جاتا تھا۔ میں نے اپنے ہی اخبار میں اس کے کئی فوٹو دیکھے تھے۔ خوش شکل تھی، جوان تھی۔ خاص طور پر

آنکھیں بڑی پُرکشش تھیں۔ اور جب آنکھیں پُرکشش ہوں تو سارا چہرہ پُرکشش بن جاتا ہے۔

نسیم کے غالباً دو فلم تیار ہو چکے تھے۔ جو سہراب مودی نے بنائے تھے۔ اور حوام میں کافی مقبول ہوئے تھے۔ یہ فلم میں نہیں دیکھ سکا۔ معلوم نہیں کیوں؟ عرصہ گزر گیا۔ اب مزو مودی ٹون کی طرف سے اس کے شاندار تاریخی فلم "پکار" کا اشتہار بڑے زوروں پر ہو رہا تھا۔ پری چہرہ نسیم اس میں نور جہاں کے روپ میں پیش کی جا رہی تھی۔ اور سہراب مودی خود اس میں ایک بڑا اہم کردار ادا کر رہے تھے۔

فلم کی تیاری میں کافی وقت صرف ہوا۔ اس دوران میں اخباروں اور رسالوں میں جو "اسٹل" شائع ہوئے بڑے شان دار تھے۔ نسیم، نور جہاں کے لباس فاخرہ میں بڑی پُر وقار دکھائی دے رہی تھی۔

"پکار" کی نمائش عظیم پر نہیں مدعو تھا۔ جہاں گیر کے عدل و انصاف کا ایک من گھڑت قصہ تھا، جو بڑے جذباتی اور تھیٹری انداز میں پیش کیا گیا تھا۔ فلم میں دو باتوں پر بہت زور تھا، مکالموں پر اور بلبوسات پر۔ مکالمے گو غیر فیکٹری اور تھیٹری تھے۔ لیکن بہت زور دار اور پُر شکوہ تھے۔ جو سننے والوں پر اثر انداز ہوتے تھے۔ چونکہ ایسا فلم اس سے پہلے نہیں بنا تھا، اس لئے سہراب مودی کا "پکار" سونے کی کان ثابت ہونے کے علاوہ ہندوستانی صنعتِ فلم سازی میں ایک انقلاب پیدا کرنے کا موجب ہوا۔

نسیم کی اداکاری کمزور تھی۔ لیکن اس کمزوری کو اس کے خداداد حسن اور نور جہاں کے لباس نے جو اس پر خوب سجتا تھا، اپنے اندر چھپا لیا تھا۔ مجھے یاد نہیں رہا۔ خیال ہے کہ "پکار" کے بعد نسیم غالباً دو تین فلموں میں پیش ہوئی، مگر

یہ فلم کامیابی کے لحاظ سے "پکار" کا مقابلہ نہ کر سکے۔

اس دوران میں نسیم کے متعلق طرح طرح کی افواہیں پھیل رہی تھیں۔ فلمی دنیا میں اسکی نڈل عام ہوتے ہیں۔ کبھی یہ سننے میں آتا تھا کہ سہراب مودی نسیم بانو سے شادی کرنے والا ہے۔ کبھی اخباروں میں یہ خبر شائع ہوتی تھی کہ نظام حیدر آباد کے صاحبزادے معظم جاہ صاحب نسیم بانو پر ڈور سے ڈال رہے ہیں اور عنقریب اسے لے آئیں گے۔ یہ خبر درست تھی، کیونکہ شہزادے کا قیام ان دنوں اکثر بمبئی میں ہوتا تھا اور وہ کئی بار نسیم کے مکان واقع میرین ڈرائو پر دیکھے گئے تھے۔ شہزادے نے لاکھوں روپے خرچ کئے۔ بعد میں حسن کا حساب دینے کے سلسلے میں انہیں بڑی الجھنوں کا سامنا کرنا پڑا۔ لیکن یہ بعد کی بات تھی۔ آپ روپے کے زور سے نسیم کی والدہ شمشاد عرف چھمیاں کو رضامند کرنے میں کامیاب ہو گئے۔ چنانچہ پری چہرہ نسیم کا التفات خرید کر آپ اسے اس کی والدہ سمیت حیدر آباد لے گئے۔

تھوڑے ہی عرصے کے بعد جہانزادہ چھمیاں نے یہ محسوس کیا کہ حیدر آباد ایک قید خانہ ہے جس میں اس کی بچی کا دم گھٹ رہا ہے۔ آرام و آسائش کے تمام سامان موجود تھے۔ مگر رضائیں گھٹن سی تھی۔ پھر کیا پتہ تھا کہ شہزادے کی لاابالی طبیعت میں ایسا ایکی انقلاب آجاتا۔ اور نسیم بانو ادھر کی رہتی نہ ادھر کی۔ چنانچہ چھمیاں نے حکمتِ عملی سے کام لیا۔ حیدر آباد سے نکلنا بہت مشکل تھا۔ مگر وہ اپنی بچی نسیم کے ساتھ واپس بمبئی آنے میں کامیاب ہو گئی۔

اس کی آمد پر کافی شور مچا۔ بڑی پوسٹر بازی ہوئی۔ دو پارٹیاں بن گئی تھیں۔ ایک شہزادہ معظم جاہ کے کارہ لیسوں کی، دوسری نسیم بانو کے ہمدردوں کی۔ بہت دیر تک کیچڑ اچھالی گئی۔ اس کے بعد یہ معاملہ خاموش ہو گیا۔

میں اب فلمی دنیا میں داخل ہو چکا تھا۔ کچھ دیر "منشی" کی حیثیت سے امپیریل فلم کمپنی میں کام کیا یعنی ڈائریکٹروں کے حکم کے مطابق اُلٹی سیدھی زبان میں فلموں کے مکالمے لکھتا رہا۔ ساڑھے نو روپے ماہوار پر۔ ترقی کی تو ہندوستان سے ٹون میں سیٹھ نانو : ائی ڈی سائی کے یہاں سو روپے ماہوار پر ملازم ہو گیا۔ یہاں میں نے اپنی پہلی فلمی کہانی "مڈ" کے عنوان سے لکھی۔ اس کا عرف "اپنی نگریا" تھا۔ کہنا یہ ہے کہ اب فلمی حلقے میرے نام سے واقف ہو چکے تھے۔

اس دوران میں ایک اعلان نظروں سے گذرا کہ کوئی صاحب احسان ہیں انہوں نے ایک فلم کمپنی تاج محل پکچرز کے نام سے قائم کی ہے۔ پہلا فلم "اجالا" ہو گا جس کی ہیروئن پری چہرہ نسیم بانو ہے۔

اس فلم کے بنانے والوں میں دو مشہور ہستیاں تھیں، "پکار" کا مصنف کمال امرودی اور "پکار" ہی کا پبلسٹی مینجر ایم اے معنی فلم کی تیاری کے دوران میں کئی جھگڑے کھڑے ہوئے۔ امیر حیدر کمال امرودی اور ایم اے معنی کی کئی بار آپس میں جھگڑا ہوا۔ یہ دونوں حضرات غالباً عدالت تک بھی پہنچے۔ مگر "اجالا" انجام کار ہو ہی گیا۔

کہانی معمولی تھی۔ موسیقی کمزور تھی۔ ڈائریکشن میں کوئی دم نہیں تھا۔ چنانچہ یہ فلم کامیاب نہ ہوا۔ اور احسان صاحب کو کافی خسارہ اٹھانا پڑا۔ نتیجہ یہ ہوا کہ ان کو اپنا کاروبار بند کرنا پڑا۔

مگر اس کاروبار میں وہ اپنا دل نسیم بانو کو دے بیٹھے۔ احسان صاحب کے لئے نسیم اجنبی نہیں تھی۔ ان کے والد خان بہادر محمد سلیمان چیف انجینئر نسیم کی والدہ عرف چھپیاں کے پرستار تھے۔ بلکہ یوں کہئے کہ ایک لحاظ سے وہ ان کی دوسری بیوی تھی۔ احسان صاحب کو یقیناً نسیم سے ملنے کا اتفاق ہوا ہو گا۔ فلم کی تیاری کے دوران

میں تو خیر وہ نسیم کے بالکل قریب رہے تھے لیکن لوگوں کا بیان ہے کہ احسان اپنی جھینپو اور شرمیلی طبیعت کے باعث نسیم سے پوری طرح کھل نہیں سکے تھے۔ سید پر آتے تو خاموش ایک کونے میں بیٹھے رہتے۔ نسیم سے بہت کم بات کرتے۔ کچھ بھی ہو، آپ اپنے مقصد میں کامیاب ہو گئے۔ کیونکہ ایک دن ہم نے سنا کہ پریمی چہرہ نسیم نے مسٹر احسان سے دلی میں شادی کر لی ہے۔ اور یہ ارادہ ظاہر کیا ہے کہ اب وہ فلموں میں کام نہیں کرے گی۔

نسیم بانو کے پرستاروں کے لئے یہ خبر بڑی افسوس ناک تھی۔ اس کے حسن کا جلوہ چونکہ صرف ایک آدمی کے لئے وقف ہو گیا تھا۔

احسان اور نسیم کا عشق تمام مراحل طے کر کے شادی کی منزل تک کیسے پہنچا مجھے اس کا علم نہیں لیکن اس سلسلے میں اشوک کمار کا بیان بہت دلچسپ ہے۔ اشوک ایک صاحب کیپٹن صدیقی کا دوست تھا۔ یہ مسٹر احسان کے قریبی عزیز تھے "اجالا" میں انہوں نے کافی روپیہ لگایا تھا۔

اشوک قریب قریب ہر روز کیپٹن صدیقی کے یہاں جایا کرتا تھا۔ کچھ دنوں سے وہ محسوس کر رہا تھا کہ کیپٹن صاحب کے گھر کی فضا بدلی ہوئی ہے۔ شروع شروع میں تو وہ کچھ سمجھ نہ سکا۔ لیکن ایک دن اس کی ناک نے محسوس کیا کہ ہوا میں بہت ہی عمدہ سینٹ کی خوشبو بسی ہوئی ہے۔ اشوک نے ازراہ مذاق کیپٹن صدیقی سے اس خوشبو کے ماخذ کے بارے میں پوچھا لیکن وہ گول کر گئے۔

ایک دن جب اشوک صدیقی صاحب کے گھر گیا۔ تو وہ موجودہ نہیں تھے۔ لیکن وہ خوشبو موجود تھی۔ بڑی لطیف لیکن بڑی شریر۔ اشوک نے سونگھ سونگھ کر ناک کے ذریعے سے معلوم کر لیا کہ یہ اوپر کی منزل سے آرہی ہے۔ سیرٹھیاں طے کر کے وہ ادھر پہنچا۔ کمرے کے کوارٹر تھوڑے سے کھلے تھے۔ اشوک نے جھانک کر دیکھا۔

نسیم بانو پلنگ پر لپیٹھی تھی اور اس کے پہلو میں ایک صاحب بیٹھے اس سے ہولے ہولے باتیں کر رہے تھے۔ اشوک نے پہچان لیا۔ مسٹر احسان تھے۔ جن سے اس کا تعارف ہو چکا تھا۔

اشوک نے جب کیپٹن صدیقی سے اس معاملے کے متعلق بات کی تو وہ مسکرائے "یہ سلسلہ کافی دیر سے جاری ہے"

اشوک کے اس بیان سے نسیم اور احسان کے اس معاشرے پر جو روشنی پڑتی ہے۔ اس پر کسی تبصرے کی ضرورت نہیں۔ عشق و محبت میں جو کچھ ہوتا ہے ہوا ہو گا۔ مجھے اتنا علم ہے کہ احسان کی والدہ اور بہنیں سخت خلاف تھیں۔ کہ وہ نسیم سے شادی کرے۔ چنانچہ اس سلسلے میں بہت جھگڑے ہوئے۔ مگر خان بہادر محمد سلیمان صاحب کو کوئی اعتراض نہیں تھا۔ اس لئے یہ شادی عمل میں آگئی۔ اور نسیم فلمی دنیا سے دور دلی میں رہنے لگی۔ جہاں اس نے اپنے بچپن کے دن گزارے تھے۔

شادی پر اور شادی کے بعد کچھ دیر اخباروں میں ہنگامہ رہا۔ مگر پھر نسیم فلمی حلقوں سے اوجھل ہو گئی۔

اس دوران میں فلمی دنیا میں کئی انقلاب آئے۔ کئی فلم کمپنیاں بنیں۔ کئی ٹوٹیں کئی ستارے ابھرے کئی ڈوبے۔ ہمانسورائے کی افسوسناک موت کے بعد بمبئی ٹاکیز میں طوائف الملوک کی پھیلی ہوئی تھی۔ دیوکارانی (مسز ہمانسورائے) اور رائے بہادر چوٹی لال (جنرل منیجر) میں بات بات پر جلتی تھی نتیجہ یہ ہوا کہ رائے بہادر اپنے گروپ کے ساتھ بمبئی ٹاکیز سے علیحدہ ہو گئے۔ اس گروپ میں پروڈیوسر ایس مکر جی افسانہ نگار اور ڈائریکٹر گیان مکر جی۔ مشہور ہیرو اشوک کمار۔ کوی پر دیپ، ساؤنڈ ریکارڈسٹ ایس واجا۔ کامیڈین وی ایچ ڈیسانی، مکالمہ نگار شاہد لطیف اور سنسٹی شامل تھے۔

بمبئی ٹاکیز سے نکلتے ہی اس گروپ نے ایک نئی فلم کہی "فلمستان" کے نام سے قائم کی۔ پروڈکشن کنٹرولر ایس مکر جی مقرر ہوئے۔ جو سلور جوہلی فلم بنا کر بہت شہرت حاصل کر چکے تھے۔ کہانی و ہانی لکھی گئی۔ اسٹڈیو نے ساز و سامان سے آراستہ ہو گیا۔ سب ٹھیک ٹھاک تھا۔ مگر پروڈیوسر ایس مکر جی سخت پریشان تھے۔ بمبئی ٹاکیز سے علیحدہ ہو کر وہ دیوکارانی کو خریدنے کے لئے کوئی سنسنی پھیلانے والی بات پیدا کرنا چاہتے تھے۔ اور یہ بات ہیروئن کے انتخاب کے متعلق تھی۔

بیٹھے بیٹھے ایک دن ایس مکر جی کو یہ سوچ بھی کہ نسیم بانو کو واپس کھینچ کر لایا جائے یہ وہ زمانہ تھا، جب اُسے اپنے اوپر پورا اعتماد تھا۔ پے در پے کئی کامرا بنوں کے بعد اس کو یہ محسوس ہونے لگا تھا، کہ وہ جس کام میں لگتا ڈالے گا پورا کر لے گا۔ چنانچہ فوراً ہی نسیم بانو تک پہنچنے کے راستے سوچ لئے گئے۔

اشوک کی وجہ سے ایس مکر جی کے بھی کمپن صد لیتی سے بڑے اچھے تعلقات تھے۔ اس کے علاوہ رائے بہادر چونی لال کے احسان کے والد خان بہادر محمد سلیمان سے بہت بے تکلف مراسم تھے۔ چنانچہ دئی میں نسیم تک رسائی حاصل کرنے میں ایس مکر جی کو کسی مشکل کا سامنا نہ کرنا پڑا۔ لیکن سب سے بڑا مرحلہ پہلے احسان کو اور پھر نسیم کو رضامند کرنا تھا۔

مکر جی کی خود اعتمادی کام آئی۔ احسان نے پہلے توصیف جواب دے دیا۔ لیکن آخر کار رضامند ہو گیا۔ فتح مند ہو کر جب وہ بمبئی واپس آیا تو اخباروں میں یہ خبر بڑے ٹھٹھے سے شائع کرائی کہ فلمستان کے پہلے فلم "چل چل رے نوجوان" کی ہیروئن پری چہرہ نسیم بانو ہوگی۔ فلمی حلقوں میں سنسنی پھیل گئی۔ کیونکہ نسیم فلمی دنیا سے ہمیشہ کے لئے علیحدگی اختیار کر چکی تھی۔

پچاس زلمے کی بات ہے جب میں ڈیڑھ برس آل انڈیا ریڈیو دئی کے ساتھ

منزلک رہ کر واپس بمبئی آیا تھا۔ اور سید شوکت حسین رضوی کے لئے ایک کہانی لکھنے میں مصروف تھا۔

یہ کہانی لکھی گئی۔ چند اور کہانیاں بھی لکھی گئیں۔ اس دوران میں گھر سے نکلنا بہت کم ہوتا تھا۔ میری بیوی میرے اس "گھریلو پنے" سے تنگ آگئی تھی۔ اس کا خیال تھا کہ میں یوں اپنی صحت خراب کر رہا ہوں۔

شاہد لطیف سے میرے مراسم علی گڑھ یونیورسٹی سے چلے آ رہے تھے فلمستان کے کاموں سے جب بھی فراغت ملتی۔ میرے یہاں ضرور آتا۔ ایک دن آیا تو میری بیوی نے اس سے کہا "شاہد بھائی ان سے کہئے کہیں ملازمت کریں۔ گھر بیٹھ کر ان کا کام کرنا مجھے اچھا نہیں لگتا۔ صحت خراب کر رہے ہیں۔ کہیں ملازمت کرینگے تو گھر سے باہر تو قدم رکھیں گے۔"

چند روز کے بعد "ملا" سے شاہد لطیف کا فون آیا، کہ پروڈیوسر ایس مکر جی مجھ سے انٹرویو کرنا چاہتے ہیں کیونکہ سبزی پروڈیوسر ٹمنٹ کے لئے انہیں ایک آدمی کی ضرورت ہے۔"

ملازمت کی مجھے کوئی خواہش نہیں تھی۔ صرف اسٹڈیو دیکھنے کے لئے میں فلمستان چلا گیا۔ فضا بڑی اچھی تھی جیسے کسی یونیورسٹی کی۔ اس نے مجھے بہت متاثر کیا۔ مکر جی سے ملاقات ہوئی۔ تو وہ مجھے بے حد پسند آئے۔ چنانچہ وہیں کنٹریکٹ پر دستخط کر دئے۔ تنخواہ بہت تھوڑی تھی۔ کل تین سو روپے ماہوار۔ اور فاصلہ بھی کافی تھا۔ الیکٹرک ٹرین سے ایک گھنٹہ کے قریب لگتا تھا گولڈ گاؤں پہنچنے میں۔ لیکن میں نے سوچا ٹھیک ہے۔ تنخواہ تھوڑی ہے لیکن میں ادھر ادھر سے کمایا کروں گا۔ شروع شروع میں تو فلمستان میں میری حالت اجنبی کی سی تھی۔ لیکن بہت جلد میں تمام اسٹاف کے ساتھ گھل مل گیا۔ ایس مکر جی سے تو میرے تعلقات

دوستانہ حد تک پہنچ گئے تھے۔

اس دوران میں نسیم بانو کی صرف چند جھلکیاں دیکھنے کا اتفاق ہوا۔ چونکہ سینئر یو لکھا جا رہا تھا۔ اس لئے وہ چند لمحات کے لئے موٹر میں آتی، اور واپس چلی جاتی تھی۔

ابن مکر جی بڑا مشکل پسند واقع ہوا ہے۔ ہینڈوں کہانی کی نوک پلک درست کرنے میں لگ گئے۔ خدا خدا کر کے فلم کی شوٹنگ شروع ہوئی۔ مگر یہ وہ سین تھے، جن میں نسیم بانو نہیں تھی۔ بالآخر اس سے ایک روز ملاقات ہوئی۔ اسٹڈیو کے باہر فولڈنگ کرسی پر بیٹھی تھی۔ ٹانگ پر ٹانگ رکھے تھر موس سے چائے پی رہی تھی۔ اشوک نے میرا اس سے تعارف کرایا۔ خندہ پیشانی سے پیش آئی۔ اور بڑی باریک آواز میں کہا "میں نے ان کے مضامین اور افسانے پڑھے ہیں"

تھوڑی دیر رسمی گفتگو ہوئی۔ اور یہ پہلی ملاقات ختم ہوئی۔ چونکہ وہ میک اپ میں تھی۔ اس لئے میں اس کے اصلی حسن کا اندازہ نہ کر سکا۔ ایک بات جو میں نے خاص طور پر نوٹ کی۔ وہ یہ تھی کہ بولتے وقت اسے کوشش سی کرتی پڑتی تھی۔ یوں کہے کہ جب وہ بولتی تھی، تو مجھے یوں محسوس ہوتا تھا کہ وہ تھوڑی سی مشقت کر رہی ہے۔

"پکار" کی نسیم میں اور "چل چل رے نوجوان" کی نسیم میں زمین و آسمان کا فرق تھا۔ ادھر وہ ملکہ نور جہاں کے لباس فاخرہ میں ملبوس اور ادھر بھارت سیوا دل کی ایک رضا کار کی وردی میں۔ نسیم بانو کو تین چار مرتبہ میک اپ کے بغیر دیکھا تو میں نے سوچا آرٹس محفل کے لئے اس سے بہتر عورت اور کوئی نہیں ہو سکتی۔ وہ جگہ وہ کونہ جہاں وہ بیٹھی یا کھڑی ہوتی ایک دم سچ جاتا۔

لباس کے انتخاب میں وہ بہت محتاط ہے۔ اور رنگ چننے کے معاملے میں جو سلیقہ اور قریبہ میں نے اس کے یہاں دیکھا ہے اور کہیں نہیں دیکھا۔ زرد رنگ

بڑا خطرناک ہے۔ کیونکہ زرد رنگ کے کپڑے آدمی کو اکثر زرد مریض بنا دیتے ہیں۔ مگر نسیم کچھ اس بے پردا بے تکلفی سے یہ رنگ استعمال کرتی تھی، کہ مجھے حیرت ہوتی تھی۔

نسیم کا محبوب لباس ساڑھی ہے۔ غرارہ بھی پہنتی ہے مگر گاہے گاہے بشلوار قمیض پہنتی ہے مگر صرف گھر میں، وہ کپڑے پہنتی ہے استعمال نہیں کرتی۔ یہی وجہ ہے کہ اس کے پاس برسوں کے پرانے کپڑے بڑی اچھی حالت میں موجود ہیں۔

نسیم کو میں نے بہت محنتی پایا۔ بڑی نازک سی عورت ہے۔ مگر سیٹ پر برابر ڈنی رہتی تھی۔ مگر جی کو مطمئن کرنا آسان کام نہیں۔ کئی کئی رہبر سپس کرنا پڑتی تھیں۔ گھنٹوں جھلسا دینے والی روشنی کے سامنے اٹھک بیٹھک کرنا پڑتی تھی لیکن میں نے دیکھا کہ نسیم اکتاتی نہیں تھی۔ مجھے بعد میں معلوم ہوا کہ اس کو اداکاری کا بہت شوق ہے۔ ہم شوٹنگ کے ساتھ ساتھ ریشزدیکھتے تھے۔ نسیم بانو کا کام بس گوارا تھا اس میں چمک نہیں تھی۔ وہ سنجیدہ ادائیں ہیا کر سکتی ہے۔ اپنے مغلیٰ خدو خال کی حسین جھلکیاں پیش کر سکتی ہے لیکن ناقدانہ نگاہوں کے لئے اداکاری کا جو ہر پیش نہیں کر سکتی لیکن پھر بھی "چل چل رے نوجوان" میں اس کا ایکٹنگ پہلے فلموں کے مقابلے میں کچھ بہتر ہی تھا۔

مگر جی اس میں کڑھنگی اور دھشتگی پیدا کرنا چاہتا تھا۔ مگر یہ کیسے پیدا ہوتی۔ نسیم بے حد سرد مزاج ہے۔ چنانچہ نتیجہ یہ ہوا کہ "چل چل رے نوجوان" میں نسیم کا کیریکٹر گاڈ مڈ ہو کے رہ گیا۔

فلم ریلیز ہوا۔ رات کو تاج میں ایک شاندار پارٹی ڈی گئی۔ فلم میں نسیم جیسی بھی تھی ٹھیک ہے۔ مگر تاج میں وہ سب سے الگ نظر آتی تھی۔ پروقار با عظمت مغلیہ شہزادیوں کی سی شان اور انفرادیت لئے۔

”چل چل رہے نوجوان“ کی تیاری میں دو برس، دو اکتا دینے والے برس لگ گئے تھے۔ جب فلم توقعات کے مطابق کامیاب اور مقبول نہ ہو تو ہم سب پرانہ سڑکی طاری ہو گئی۔ مگر جی تو بہت بے دل ہوا، مگر کنٹرول کے مطابق چونکہ اُسے تاج محل پچیز کے ایک فلم کی نگرانی کرنا تھی۔ اس لئے مکر بستہ ہو کر کام شروع کرنا پڑا۔

فلم ”چل چل رہے نوجوان“ کی تیاری کے دوران میں احسان سے مکر جی کے تعلقات بہت بڑھ گئے تھے۔ جب تاج محل پچیز کے فلم کا سوال آیا، تو احسان نے اس کی پروڈکشن کا سارا بوجھ مکر جی کے کندھوں پر ڈال دیا۔ مکر جی نے مجھ سے مشورہ کیا۔ آخر یہ طے ہوا کہ ”بیگم“ کے عنوان سے میں ایک ایسی کہانی لکھوں جس میں نسیم کی خوبصورتی کو زیادہ سے زیادہ استعمال کیا جاسکے۔

میں نے ایک خاکہ تیار کیا۔ مکر جی نے اس میں کچھ تبدیلیاں کرائیں۔ جب فلم تیار ہوا تو میں نے بڑی حیرت سے یہ محسوس کیا کہ جو کہانی میں نے سوچی تھی، وہ ٹورڈی کا غدوں پر ہے۔ اور جو پردے پر چل پھر رہی ہے۔ وہ محض اس کا ہلکا سا سایہ ہے۔

کہانی کا قصہ چھوڑیے، مجھے کہنا یہ ہے کہ ”بیگم“ لکھنے کے دوران میں مجھے نسیم پانڈے کو بہت قریب سے دیکھنے کے مواقع ملے۔ میں اور مکر جی دوپہر کا کھانا ان کے گھر پر کھاتے تھے۔ اور ہر روز رات کو دیر تک کہانی میں ترمیم و تنسیخ کرنے میں مصروف رہتے تھے۔

میرا خیال تھا نسیم بڑے عالی شان مکان میں رہتی ہے۔ لیکن جب گھوڑ بندر روڈ پر اس کے بنگلے میں داخل ہوا۔ تو میری حیرت کی کوئی انتہا نہ رہی۔ بنگلہ نہایت شکستہ حالت میں تھا۔ بڑا معمولی قسم کا فرنیچر، جو غالباً کرائے پر لایا گیا تھا۔ گھسا ہوا

قالین، دیواریں اور فرش سیل زدہ۔

اس پس منظر کے ساتھ میں نے پرچہ نیم بانو کو دیکھا۔ بنگلے کے برآمدے میں وہ گوالے سے دودھ کے کوٹوں کے متعلق بات چیت کر رہی تھی۔ اس کی دبی دبی آواز، جو ایسا معلوم ہوتا تھا کہ کوشش کے ساتھ حلق سے نکالی جا رہی ہے۔ گوالے سے قبولوار ہی تھی کہ اس نے آدھ سیر دودھ کا ہیر پھیر کیا ہے۔ آدھ سیر دودھ اور پرچی چہرہ نیم بانو جس کے لئے کئی فریاد دودھ کی نہریں نکالنے کے لئے تیار تھے۔ میں چکر اگیا۔

آہستہ آہستہ مجھے معلوم ہوا کہ "پکار" کی نوز جہاں بڑی گھریلو قسم کی عورت ہے۔ اور اس میں وہ تمام قسم کی خصوصیات موجود ہیں جو ایک غایت درجہ گھریلو عورت میں ہوتی ہے۔ اس کی پکچر "بیگم" کی پروڈکشن شروع ہوئی۔ تو بلبوسات کا سارا کام اس نے سنبھال لیا۔ اندازہ تھا کہ دس بارہ ہزار روپے اس پر اٹھ جائیں گے۔ مگر نیم نے درزی گھر میں بھاگ کر اپنی پرانی سارٹھیوں، قمیضوں اور غاروں سے تمام لباس تیار کروا لئے۔

نیم کے پاس بے شمار کپڑے ہیں۔ میں اس سے قبل کہہ چکا ہوں کہ وہ لباس پہنتی ہے استعمال نہیں کرتی۔ اس پر ہر لباس سمجتا ہے۔ یہی وجہ ہے کہ "بیگم" میں ایس مگر جی نے اس کو کشمیر کے دیہات کی ایک الٹھ لڑکی کے روپ میں پیش کیا۔ اس کو قلو پٹہ بنایا۔ ہیر کا لمبا کرتہ اور لاچا پہنایا۔ موڈرن لباس میں بھی پیش کیا۔

یقین واثق تھا کہ صرف بلبوسات کے تنوع ہی کے باعث "بیگم" بے حد مقبول ثابت ہوگی، مگر افسوس کہ نکلی ڈائریکشن اور کمزور میوزک کی وجہ سے اس نے درمیانے درجے کی فلموں کی بزنس کی۔

ہم سب نے اس فلم کی تیاری پر بہت محنت کی تھی۔ خاص طور پر مکر جی نے، ہم سب دیر تک (بعض اوقات رات کے تین تین بجے تک) بیٹھ کر کام کرتے رہتے۔ میں اور مکر جی کہانی کی نوک پلک درست کرتے رہتے۔ اور نسیم اور احسان جاگنے کی کوشش کرتے رہتے۔ جب تک احسان صاحب کی ٹانگ ملتی رہتی، وہ میری اور مکر جی کی باتیں سنتے رہتے۔ لیکن جوں ہی ان کی ٹانگ ہلنا بند ہو جاتی، ہم سب سمجھ جاتے کہ وہ گہری نیند سوچکے ہیں۔

نسیم کو اس سے بڑی جھنجھلاہٹ ہوتی تھی، کہ اس کا شوہر نیند کا ایسا ماما ہے کہ کہانی کے نہایت ہی دشوار گزار موڑ پر لمبی بان کر سو جاتا ہے میں اور مکر جی احسان کو چھیڑتے تھے۔ تو نسیم بہت جڑ بڑھوتی تھی۔ وہ ان کو اپنی طرف سے جھنجھوڑ کر جگاتی تھی۔ مگر ایسا معلوم ہوتا کہ لوری دے کر انہیں اور گہری نیند سلا رہی ہے۔ جب نسیم کی آنکھیں بھی مُند نے لگتیں تو مکر جی بڑھکتے چاہتے اور چلے جاتے۔

میرا گھر گھوڑ بندر سے بہت دور تھا۔ برقی ٹرین قریب قریب پون گھنٹے میں مجھے وہاں پہنچاتی تھی۔ ہر روز نصف شب کے بعد گھر پہنچتا۔ ایک اچھا خاصہ عذاب تھا۔ میں نے جب اس کا ذکر مکر جی سے کیا تو یہ طے ہوا کہ میں کچھ عرصے کے لئے نسیم ہی کے یہاں اٹھ آؤں۔

احسان بے حد جھینپو ہیں، کوئی بات کہتا ہو تو برسوں لگا دیتے ہیں! انہیں میری آسائش کا خیال تھا۔ وہ چاہتے تھے کہ جس چیز کی مجھے ضرورت ہو، میں ان سے بلا تکلف کہہ دیا کروں۔ مگر تکلف کی یہ حد تھی، کہ وہ حرف مدعا زبان پر لا رہی نہیں پاتے تھے۔ آخر ایک روز ان کے اصرار پر نسیم نے مجھ سے کہا: "تہا لوں جس چیز دی ضرورت ہووے دس دیا کرو۔"

نسیم سٹاکلاس پنجابی بولتی تھی۔ "چل چل رے نوجوان" کے زمانے میں جب

میں نے رفیق غزنوی سے جو اس کچھ میں ایک اہم رول ادا کر رہا تھا۔ ذکر کیا، کہ نسیم پنجابی بولتی ہے۔ تو اس نے اپنے مخصوص انداز میں مجھ سے کہا، کہ تم بکے ہو میں نے اس کو یقین دلانے کی کوشش کی، مگر وہ نہ مانا۔

ایک روز شوٹنگ کے دوران میں جب نسیم اور رفیق دونوں موجود تھے، اور اسٹوک انگریزی کے "زبان مروڑ" فقرے نسیم سے کہلوانے کی کوشش کر رہا تھا۔ تو میں نے رفیق سے پوچھا۔ "لالے! ادھر تو سجا کسے کہتے ہیں؟"

رفیق نے جواب دیا۔ "یہ کس زبان کا لفظ ہے؟"

میں نے کہا "پنجابی زبان کا۔ بتاؤ اس کا کیا مطلب ہے؟"

رفیق نے اپنے مخصوص انداز میں کہا۔ "میںوں معلوم نہیں۔ او ادھر تو سجا دے پتر۔"

دے پتر۔

نسیم نے گردن میں ہلکا سا خم دے کر رفیق کی طرف دیکھا اور مسکرا کر پنجابی

میں اس سے پوچھا۔ "سچی۔ تہانوں ملوم نہیں؟"

رفیق نے جب نسیم کے منہ سے پنجابی سنی، تو بقول شخصے وہ اپنی پشت بھول

گیا۔ لکنت بھرے لہجہ میں اس نے نسیم سے اردو میں کہا۔ "آپ پنجابی

چانتی ہیں؟"

نسیم نے اسی طرح مسکرا کر کہا۔ "جی ہاں!"

میں نسیم سے مخاطب ہوا۔ "تو آپ بتائیے۔ ادھر تو سجا کا مطلب کیا ہے؟"

نسیم نے کچھ دیر سوچا۔ "وہ — وہ لباس جو گھر میں استعمال کیا جاتا ہے؛

رفیق غزنوی اپنی پشت اور زیادہ بھول گیا۔

نسیم کی نانی امرت سر کی کشمیرن لہتی پنجابی زبان اس نے غالباً اسی سے

سیکھی تھی۔ اردو اس لئے بہت شستہ و رفته بولی ہے کہ دلی میں اپنی ماں کے ساتھ

رہی۔ انگریزی جانتی ہے۔ اس لئے کہ کنونٹ میں پڑھتی تھی۔ موسیقی سے شغف رکھتی ہے۔ اس کی تعلیم ماں ہی سے پائی۔ مگر ماں جیسا سر بلا گلانہ پایا۔ فلموں میں اپنے گانے خود ہی گاتی ہے۔ مگر ان میں رس نہیں ہوتا۔ لیکن اب میں نے سنا ہے کہ اس نے خود گانا ترک کر دیا ہے۔

نسیم کے اردگرد جو ایک خیرہ کن لالہ تھا۔ آہستہ آہستہ غائب ہو گیا۔ مجھے ان کے بنگلے کے غسل خانے میں پہلی بار بہانے کا اتفاق ہوا، تو مجھے بڑی ناامیدی ہوئی میرا خیال تھا کہ وہ جدید ساز و سامان سے آراستہ ہوگا۔ متعدد قسم کے بہانے والے نمک ہوں گے۔ نایاب صابن ہوگا۔ ٹب ہوگا۔ اور تمام اوٹ پٹانگ چیزیں ہوں گی۔ جو حسین عورتیں اور ایکڑ میں اپنے حسن کی افزائش کے لئے استعمال کرتی ہیں۔ مگر وہاں صرف ایک جت کی بالٹی تھی۔ ایلو مینیم کا ایک ڈونگا اور ملاڈ کے کنویں کا بھاری پانی کہ صابن گھستے رہو اور جھاگ پیدا نہ ہو۔

لیکن نسیم کو جب بھی دیکھو، تروتازہ اور نکھری نکھری نظر آتی تھی میک اپ کرتی تھی مگر ہلکا۔۔۔ شوخ رنگوں سے اسے نفرت ہے۔ وہ صرف وہی رنگ استعمال کرتی ہے جو اس کے مزاج کے موافق ہوں یعنی معتدل۔

عطریات سے اس کو عشق ہے، چنانچہ انواع و اقسام کی خوشبوئیات اس کے پاس موجود رہتی ہیں۔ بعض سینٹ تو بہت ہی قیمتی اور نایاب ہیں۔ زبیر ایک سے ایک اعلیٰ اور بیش قیمت ہے۔ مگر ان میں لدی پھندی نہیں ہوتی۔ کبھی ہیرے کا ایک کنگن پہن لیا۔ کبھی جڑاؤ چوڑیاں اور کبھی موتیوں کا مار۔

ان کا دسترخوان میں نے کبھی پُر تکلف نہیں دیکھا۔ احسان کو دسے کی شکایت رہتی ہے۔ اور نسیم کو زکام کی۔ دونوں پر ہیزگی کو شیش کیا کرتے تھے۔ نسیم میری ہری مرچیں لے اڑتی تھی۔ اور احسان نسیم کی پلیٹ پر ہاتھ صاف کر دیتے تھے۔

دو دنوں میں کھانے پر قریب قریب ہر روز ایک عجیب سچگانہ قسم کی عورت ہوتی رہتی۔
 دو دنوں کی لگا ہوں جب اس دوران میں ایک دوسرے سے ٹکراتیں، تو دیکھنے والوں
 کو صاف پتہ لگ جاتا کہ وہ محبت آشنا ہیں۔

نیم کو جب میری بیوی نے اپنے یہاں مدعو کیا تو اُسے سالنوں میں انتقال
 کیا ہوا گھی بہت پسند آیا۔ کھانے کی میز ہی پر اُس نے پوچھا: "یہ گھی آپ کہاں
 سے منگواتی ہیں؟"

میری بیوی نے جواب دیا: "بازار سے — پولس کا گھی ہے — عام

ملتا ہے۔"

نیم نے کہا: "دو ڈبے مجھے منگوا دیجئے۔" میں نے نوکر سے کہا۔ وہ فوراً ہی
 پاس والے اسٹور سے بن کے ساتھ میرا حساب چلتا تھا۔ دو ڈبے لے آیا۔
 اسی طرح وہ کل آٹھ ٹین لے گئی۔ ایک دن مجھ سے کہنے لگی: "آپ وہ گھی کا
 حساب تو کر لیجئے۔"

میں نے کہا: "اس کی کیا ضرورت ہے؟"

لیکن جب اس نے اصرار کیا تو میں نے کہا: "کل آٹھ ٹین ہوتے ہیں —
 آپ حساب کر لیجئے۔"

نیم نے کچھ دیر سوچنے کے بعد کہا: "آٹھ؟ میرا خیال ہے سات ٹین آئے ہیں۔"
 "سات ہی ہوں گے۔"

"ہوں گے کیا — آپ کہتے ہیں تو آٹھ ہی ہوں گے۔"

"آپ نے بھی ہوں گے ہی کہا۔"

کافی دیر تک سات اور آٹھ کا ہیر پھیر رہا۔ نیم کے حساب کے مطابق ٹین
 سات تھے۔ اور میرے اور اسٹور والے کے حساب کے مطابق آٹھ۔ فیصلہ یوں ہی

ہو سکتا تھا کہ ہم میں سے ایک دوسرے کا حساب مان لے۔ مگر جب بات حساب کی تھی، تو کون ماننا۔ آخر نسیم نے اپنے ملازم سے کہا کہ خالی ٹین اکٹھے کرے۔ جب یہ اکٹھے کر کے نسیم کے روبرو پیش کئے گئے تو ان کی تعداد سات تھی۔ نسیم نے فاستحانہ انداز میں میری طرف دیکھا اور کہا: "گن لیجئے سات ہیں۔"

میں نے پھر کہا: "سات ہی ہوں گے۔" لیکن میرے حساب کے مطابق آٹھ ہوتے ہیں۔"

ملازم نسیم سے مخاطب ہوا: "جی ہاں! آٹھ ہی ہوتے ہیں۔ ایک بھنگن لے گئی تھی۔"

میں ان سے پانچ سو روپے ماہوار لیتا تھا، ہر مہینے اس کی پائی پائی کا حساب ہوتا تھا۔ لیکن اس میں کبھی سات اور آٹھ کا ہیرا پھیر نہ ہوا۔ میاں بیوی دونوں میرے کام سے مطمئن تھے لیکن مسٹر احسان کسی حد تک میری تیز طبیعت سے نالاں تھے۔ مگر اس کا اظہار وہ اپنی حد سے بڑھی پرتکلف طبیعت کے باعث مجھ پر کبھی نہ کر سکے۔ بظاہر مسٹر احسان بہت ذلیل قسم کے انسان ہیں۔ مگر اپنی بیوی کے معاملے میں بہت سخت گیر قسم کے واقع ہوئے ہیں۔ نسیم کو صرف خاص خاص لوگوں سے ملنے کی اجازت ہے۔ عام اکیڑوں اور اکیڑوں سے نسیم کو بات چیت کی ممانعت ہے۔ ویسے نسیم بھی چھپوروں سے نفرت کرتی ہے۔ شور و غل برپا کرنے والی پارٹیوں سے وہ خود بھی دور رہتی ہے۔ لیکن ایک دفعہ اُسے ایک بہت بڑے ہنگامے میں حصہ لینا پڑا۔

یہ ہنگامہ ہولی کا ہنگامہ تھا۔ جس طرح علی گڑھ یونیورسٹی کی ایک ٹریڈیشن "برکھاکے آغاز پر" بڈ پارٹی ہے۔ اسی طرح بمبئی ٹاکیز کی ایک ٹریڈیشن ہولی کی رنگ پارٹی تھی۔ چونکہ فلستان کے قریب قریب تمام کارکن بمبئی ٹاکیز کے مہاجر تھے اس

لئے یہ ٹرڈیشن یہاں بھی قائم رہی۔

ابیں مکزچی اس رنگ پارٹی ٹکے رنگ لیدر تھے۔ عورتوں کی کمان ان کی موٹی اور ہنس مکھ بیوی (اسٹوک کی بہن) کے سپرد تھی۔ میں شاہد لطیف کے ہاں بیٹھا تھا۔ شاہد کی بیوی عصمت (چغتائی) اور میری بیوی (صفیہ) دونوں خدا معلوم کیا باتیں کر رہی تھیں۔ ایک دم شور برپا ہوا۔ عصمت چلائی: "لو صفیہ وہ آگے۔" لیکن میں بھی...."

عصمت اس بات پر اڑ گئی۔ کہ وہ کسی کو اپنے اوپر رنگ پھینکنے نہیں دے گی۔ مجھے ڈر تھا کہ اس کی یہ ضد کہیں دوسرا رنگ اختیار نہ کر لے۔ کیونکہ رنگ پارٹی والے سب "ہولی ڈے موڈ" میں تھے۔ خدا کا شکر ہے کہ عصمت کا موڈ خود بخود بدل گیا اور وہ چند لمحات ہی میں رنگوں میں لت پت کھتی بن کر دوسری بھتیوں میں شامل ہو گئی۔ میرا اور شاہد لطیف کا حلیہ بھی وہی تھا۔ جو ہولی کے دوسرے بھتیوں کا تھا۔

پارٹی میں جب کچھ اور لوگ شامل ہوئے تو شاہد لطیف نے بہ آواز بلند کہا: "چلو پری چہرہ نسیم کے گھر کا رخ کرو۔" رنگوں سے مسلح گروہ گھوڑ بند روڈ کی اونچی نیچی نیچی تارکول لگی سطح پر بے ڈھنگے بہل بوٹے بناتا اور شور مچاتا نسیم کے بنگلے کی طرف روانہ ہوا۔ چند منٹوں ہی میں ہم سب وہاں تھے۔ شور سن کر نسیم اور احسان باہر نکلے نسیم ہلکے رنگ کی جارحیت کی ساڑھی میں بلبوس میک اپ کی ٹوک پلک نکالے جب ہجوم کے سامنے برآمدے میں نمودار ہوئی، تو شاہد نے بزن کا حکم دیا۔ مگر میں نے اسے روکا۔ "کھڑو! پہلے ان سے کہو کپڑے بدل آئیں۔"

نسیم سے کپڑے تبدیل کرنے کے لئے کہا گیا۔ تو وہ ایک ادا کے ساتھ مسکرائی

یہی ٹھیک ہیں۔“

ابھی یہ الفاظ اس کے منہ ہی میں تھے کہ ہولی کی سچکاریاں برس پڑیں چند
نہی میں پری چہرہ نسیم بانو ایک عجیب و غریب قسم کی خوف ناک چڑیل میں
پیل ہو گئی نیلے پیلے رنگوں کی تہوں میں سے جب اس کے سفید اور چمکیلے
ن اور بڑی بڑی آنکھیں نظر آئیں، تو ایسا معلوم ہوتا کہ بہزاد اور مانی کی
پری پر کسی بچے نے سیاہی اُنڈیل دی ہے۔

رنگ بازی ختم ہونے پر کبڈی شروع ہوئی۔ پہلے مردوں کا میچ شروع
پھر عورتوں کا۔ یہ بہت دلچسپ تھا۔ مسٹر مگر جی کی فریب بیوی جب بھی گرتی،
وں کا طوفان برپا ہو جاتا۔ میری بیوی عینک پوش تھی شیشے رنگ آلود
نے کے باعث اُسے بہت کم نظر آتا تھا۔ چنانچہ وہ اکثر غلط سمت دوڑنے لگتی۔
سے بھاگا نہیں جاتا تھا۔ وہ یہ ظاہر کرنا چاہتی تھی، کہ وہ اس مشقت کی عادی
۔ بہر حال وہ برابر کھیل میں دلچسپی لیتی رہی۔

نسیم اور اس کے میاں بڑے مذہبی قسم کے آدمی ہیں۔ میرا مطلب اس قسم کے
با آدمیوں سے ہے، جو اردو کے اخباروں کے پُرزے زمین سے اٹھا کر چومتے ہیں
سے آنکھوں پر لگاتے ہیں۔ شام کو ایک ستارہ دیکھتے ہیں، تو اور دو دیکھنے
لئے سارا آسمان کھنگالنا شروع کر دیتے ہیں۔ دونوں تو ہم پرست ہیں۔ خاص
پر میاں احسان، ریس کورس پر ان کی حالت دیکھنے والی ہوتی ہے، پاس
چھی ٹپ ہے۔ قریب ہے کہ اس پر رو یہ لگادیں، کہ ایک کا نا آدمی پاس
بڑ گیا۔ بس وہیں رک جائیں گے، ٹپ کا گھوڑا دن آجائے گا تو نسیم سے الجھ
یا گئے۔ ”تم نے کیوں کہا تھا کہ اس گھوڑے سے پر نہ لگاتا۔“ نہیں آئے گا۔“

ایسی ہلکی ہلکی چیخ اُن میں خالص ہوتی رہتی تھی۔ جو ان کی ازدواجی زندگی میں

رنگ بھرتی رہتی ہے۔

نسیم کے دو بچے ہیں جو اکثر نانی کے پاس رہتے ہیں۔ وہ ان کو اس
 فضا سے دور رکھنا چاہتی ہے۔ اس کو اپنے مرحوم باپ سے بہت پیار ہے۔
 فوٹو ہر وقت اس کے وینٹی بیگ میں موجود رہتا ہے۔ تجھے عورتوں کے
 پوری پوری دیکھنے کا بہت شوق ہے۔ ایک روز میں حسب عادت نسیم
 کھول کر یہ فوٹو دیکھ رہا تھا کہ وہ آگئی۔ میں نے اس سے کہا۔ "معاف کیجئے
 یہ میری بہت بُری عادت ہے۔ بتائیے یہ کس کا فوٹو ہے۔"
 نسیم نے فوٹو ہاتھ میں لے کر اس کو پیار بھری نظروں سے دیکھا اور
 "میرے ابا جی کا۔"

مجھے ایسا محسوس ہوا کہ ایک چھوٹی سی بچی ہے۔ جو مجھ سے یوں کہہ رہی ہے۔
 "میرے ابا جی کا اور کس کا۔"

میں نے اس سے یہ نہ پوچھا کہ وہ کون ہیں؟ کہاں ہیں؟ —
 نہ تھا کہ وہ اس کے باپ ہیں — نہیں — اس کے ابا جی ہیں۔"
 ذیل کا یہ واقعہ بیان کرنے کے بعد میں یہ مضمون ختم کر دوں گا۔
 "بیگم" لکھنے کے دوران میں مسٹر مکر جی کے ساتھ ایک منظر پر سجدہ
 کرتے کرتے بہت دیر ہو گئی۔ رات کے دو بجے تھے۔ صبح کی پہلی گاڑی سا
 بجے ملتی تھی۔ میری بیوی ساتھ تھی۔ جب ہم نے رخصت چاہی تو نسیم نے کہا
 صفیہ یہیں ٹھہر جاؤ۔ یہ بھی کوئی وقت ہے جانے کا۔"

ہم نے بہت کہا کہ کوئی بات نہیں، موسم اچھا ہے۔ کچھ دیر پلٹنا
 ٹھہریں گے۔ اتنے میں گاڑی آ جائے گی۔ مگر نسیم اور احسان نے بہت اصرار
 کہ ہم ٹھہر جائیں۔ مکر جی چلے گئے۔ اس لئے کہ ان کے پاس موٹر تھی۔ اور

یہ جانا تھا۔ میں باہر برآمدے میں سو گیا۔ احسان وہیں کمرے میں صوفے پر
 گئے۔

صبح ناشتہ کر کے جب میں اور صفیہ گھر چلے تو راستے میں اس نے مجھے یہ بتا
 جو دلچسپی سے خالی نہیں۔

جب صفیہ اور نسیم سو نہنے کے لئے کمرے میں داخل ہوئیں تو وہاں ایک پلنگ
 صفیہ نے ادھر ادھر دیکھا اور نسیم سے کہا۔

”آپ سو جائیے“

نسیم مسکرائی۔ اور پلنگ پر نہی چادر بچھا کر کہنے لگی۔ ”کیڑے تو بدل لیں“
 یہ کہہ کر اس نے ایک نیا سٹیپنگ سوٹ نکالا۔ ”یہ تم پہن لو۔ بالکل

”بالکل نیا“ پر زور تھا جس کا مطلب میری بیوی سمجھ گئی۔ اور لباس
 کر کے بستر پر لیٹ گئی۔ نسیم نے اطمینان سے آہستہ آہستہ شبِ خوابی کا لباس
 چہرے کا میک اپ اتارا۔ تو صفیہ نے حیرت زدہ ہو کر کہا۔ ”ہائے، تم کتنی پیلی

ہم!“
 نسیم کے پھیکے ہونٹوں پر مسکراہٹ نمودار ہوئی۔ ”یہ سب میک اپ کی
 ستانی ہے“

میک اپ اتارنے کے بعد اس نے چہرے پر مختلف روغنیاں لگے۔ اور
 ہو کر قرآن اٹھایا۔ اور تلاوت شروع کر دی۔ میری بیوی بے خدمت اثر
 بے اختیار اس کے مُنہ سے نکلا۔ ”نسیم۔۔۔ خدا کی قسم، تم تو ہم لوگوں سے
 اچھی ہو۔۔۔“

اس احساس سے کہ یہ بات اس نے ڈھنگ سے نہیں کہی، صفیہ اکیدم

خاموش ہو گئی۔

قرآن کی تلاوت کرنے کے بعد نسیم سو گئی۔

پری چہرہ نسیم — پکار کی نور جہاں — ملکہ احسن —

روشن — چھمپیاں کی بیٹی اور دو بچوں کی ماں!



مقصود ادائیں الہرغزے

نجم الحسن جب دیوکارانی کو لے اڑا تو بمبئی ٹاکیز میں افراتفری پھیل گئی۔ فلم کا آغاز ہو چکا تھا چند مناظر کی شوٹنگ پایہ تکمیل کو پہنچ چکی تھی۔ کہ نجم الحسن اپنی ہیروئن کو سکولائیڈ کی دنیا سے کھینچ کر حقیقت کی دنیا میں لے گیا۔ بمبئی ٹاکیز میں سب سے زیادہ پریشان اور متفکر شخص ہمانسورائے تھا۔ دیوکارانی کا شوہر اور بمبئی ٹاکیز کا "دل و دماغ پس پردہ!"

ایس مکر جی مشہور جوہلی میکر فلم ساز (اشوک کمار کے بہنوئی) ان دنوں بمبئی ٹاکیز میں مسٹر ساورک و اچا ساؤنڈ انجینئر کے اسسٹنٹ تھے۔ صرف بنگالی ہونے کی وجہ سے انہیں ہمانسورائے سے ہمدردی تھی۔ وہ چاہتے تھے کہ کسی نہ کسی طرح دیوکارانی واپس آجائے۔ چنانچہ انہوں نے اپنے آقا ہمانسورائے سے مشورہ کے بغیر اپنے طور پر کوشش کی۔ اور اپنی مخصوص حکمتِ عملی سے دیوکارانی کو آمادہ کر لیا کہ وہ کلکتے میں اپنے عاشق نجم الحسن کی آغوش چھوڑ کر واپس بمبئی ٹاکیز کی آغوش میں چلی آئے جس میں اس کے جوہر کے پینے کی زیادہ گنجائش تھی۔

دیوکارانی واپس آگئی۔ ایس مکر جی نے اپنے جذباتی آقا ہمانسورائے کو بھی اپنی حکمتِ عملی سے آمادہ کر لیا کہ وہ اسے قبول کر لیں۔ اور بے چارہ نجم الحسن ان

عاشقوں کی فہرست میں داخل ہو گیا۔ جن کو سیاسی، مذہبی اور سرمایہ دارانہ حکمتِ عملیوں نے اپنی محبوباؤں سے جدا کر دیا تھا۔

زیر تکمیل فلم سے نجم الحسن کو قیچی سے کاٹ کر ردی کی ٹوکری میں پھینک تو دیا گیا، مگر اب یہ سوال درپیش تھا، کہ عشقِ اشناد یوکارانی کے لئے سیولانڈ کا ہیرو کون ہو۔

ہمانسورائے ایک بے درمختی اور دوسروں سے الگ تھلگ رہ کر خاموشی سے اپنے کام میں شب و روز منہمک رہنے والے فلم ساز تھے۔ انہوں نے بمبئی ٹاکیز کی نیوکچھ اس طرح ڈالی تھی، کہ وہ ایک باوقار درس گاہ معلوم ہو۔ یہی وجہ ہے کہ انہوں نے بمبئی شہر سے دور مناضفات میں ایک گاؤں کو جس کا نام "گلاد" ہے۔ اپنی فلم کمپنی کے لئے منتخب کیا تھا۔ وہ باہر کا آدمی نہیں چاہتے تھے۔ اس لئے کہ باہر کے آدمیوں کے متعلق ان کی رائے اچھی نہیں تھی۔ نجم الحسن بھی باہر کا آدمی تھا،

یہاں پھر ایس مکر جی نے اپنے جذباتی آقا کی مدد کی۔ ان کا سالہ اشوک کمار بی، ایس، سی پاس کر کے ایک برس کلکتے میں وکالت پڑھنے کے بعد بمبئی ٹاکیز کی لیبارٹری میں بغیر تنخواہ کے کام سیکھ رہا تھا۔ ناک نقشہ اچھا تھا۔ تھوڑا بہت گلاب جابھی لیتا تھا۔ چنانچہ مکر جی نے برسبیل تذکرہ ہیرو کے لئے اس کا نام لیا۔ ہانسورائے کی ساری زندگی تجربوں سے دوچار رہی تھی۔ انہوں نے کہا۔ دیکھ لیتے ہیں۔ جرمن کیمبرہ مین ورشنگ نے اشوک کا میٹ لیا۔ ہانسورائے نے دیکھا اور پاس کر دیا۔ جرمن فلم ڈائریکٹر فرانزاوسٹن کی رائے ان کے برعکس تھی۔ مگر بمبئی ٹاکیز میں کس کی مجال کہ ہانسورائے کی رائے کے خلاف اظہار خیال کر سکے۔ چنانچہ اشوک کمار کانگولی جو ان دنوں بمشکل بائیس برس کا ہو گا، دیوکارانی کا ہیرو منتخب ہو گیا۔

ایک فلم بنا، دو فلم بنے — کئی فلم بنے اور دیوکارانی اور اشوک کمار کا نہ
 جدا ہونے والا فلمی جوڑا بن گیا۔ ان فلموں میں سے اکثر بہت کامیاب ہوئے گریا ہی
 دیوکارانی، اور بڑا ہی بے ضرر اشوک کمار، دونوں سیلو لائیڈ پر شیر و شکر ہو کر آتے تو
 بہت ہی پیارے لگتے، مستصوم ادائیں، الھر طغزے — بڑا اہنسائی، قسم کا عشق
 — لوگوں کو جو جارحانہ عشق کرنے اور دیکھنے کے شوقین تھے۔ یہ نزم و نازک
 اور لچکیلا عشق بہت پسند آیا۔ خاص طور پر اس نئے فلمی جوڑے کی گرویدہ ہو گئے۔
 اسکولوں اور کالجوں میں طالبات کا (خصوصاً ان دنوں) آئیڈیل ہیرو اشوک کمار
 تھا۔ اور کالج کے لڑکے لمبی اور کھلی آستینوں والے بنگالی کرتے پہن کر گاتے پھرتے تھے
 تو بن کی چڑیا۔ میں بن کا بیچھی بن بن بولوں سے

میں نے اشوک کے چند فلم دیکھے۔ دیوکارانی اس کے مقابلہ میں جہاں تک
 کردار نگاری کا تعلق ہے۔ میلوں آگے تھی۔ اور ہیرو کے روپ میں اشوک ایسا معلوم
 ہوتا تھا کہ چو کو لیٹ کا بنا ہے۔ مگر آہستہ آہستہ اُس نے پر پُرزے نکالے۔ اور بنگال
 کے آدرش افیمی عشق کی پینگ سے بیدار ہونے لگا۔

اشوک جب لیبارٹری کی چلمن سے باہر نکل کر نفرتی پردے پر آیا تو اس کی
 تنخواہ پچتر روپے مقرر ہوئی۔ اشوک بہت خوش تھا۔ ان دنوں اکیلی جان کے لئے اور
 وہ بھی شہر سے دور دراز گاؤں "طاد" میں اتنے روپے کافی تھے۔ جب اس کی تنخواہ
 ایک دم دگنی ہو گئی، یعنی ایک سو پچاس روپے ماہوار تو وہ اور بھی زیادہ خوش تھا۔ لیکن
 جب ڈیڑھ کے ڈھائی مقرر ہوئے تو وہ گھبرا گیا۔ اس نے مجھے اس وقت کی کیفیت
 بیان کرتے ہوئے کہا: "بانی گوڈ — میری حالت عجیب و غریب تھی۔ ڈھائی سو
 روپے — میں نے کیشیر سے نوٹ لئے تو میرا ماٹھ کانپنے لگا۔ سمجھ میں نہیں آتا تھا،
 کہ اتنے روپے کہاں رکھوں گا — میرا گھر تھا — ایک چھوٹا سا کوارٹر۔ ایک چارپائی

تھی۔ دو تین کرسیاں، چاروں طرف جنگل — رات کو اگر کوئی چور آجائے،
 — یعنی اگر اس کو معلوم ہو جائے کہ میرے پاس ڈھائی سو روپے ہیں تو کیا ہو،
 — میں ایک عجیب چکر میں پڑ گیا۔ چوری ڈکیتی سے میری جان جاتی تھی، گھرا کر
 بہت اسیکھیں بنائیں۔ آخر یہ کیا کہ وہ نوٹ چار پانی کے نیچے بکھی ہوئی دری میں
 پھپھپھ — ساری رات بڑے ڈراؤنے خواب آتے رہے۔ صبح اٹھ کر میں نے
 پہلا کام یہ کیا کہ وہ نوٹ اٹھا کر ڈاک خانے میں جمع کرادے۔“

اشوک مجھے یہ بات اپنے مکان پر سنا رہا تھا کہ کلکتے کا ایک فلم ساز اس
 سے ملنے آیا۔ کنٹریکٹ تیار تھا۔ مگر اشوک نے اس پر دستخط نہ کئے۔ وہ اسی ہزار
 روپے دیتا تھا اور اشوک کمار کا مطالبہ پورے ایک لاکھ کا تھا — کہاں ڈھائی
 سو روپے اور کہاں ایک لاکھ!

بمبئی ٹاکیز میں اشوک کے ساتھ ساتھ اس کے بہنوئی، ایس مکر جی نے بھی
 ترقی کی۔ آدمی ذہین تھا — گرد و پیش جو کچھ بھی ہوتا تھا اس کا بنظر غائر مطالعہ
 کرتا تھا۔ اہستہ آہستہ پروڈیوسر بن گیا — معمولی پروڈیوسر نہیں، بہت بڑا
 پروڈیوسر۔ جس نے بمبئی ٹاکیز کے جھنڈے تلے کئی سلور اور گولڈن جو بی فلم بنائے۔
 اور منظر نگاری میں ایک خاص اسکول کی بنیاد ڈالی — راقم الحروف اس صنف
 میں اس کو اپنا استاد مانتا ہے۔

اشوک کی دل عزیزی دن بدن بڑھتی چلی گئی۔ چونکہ وہ باہر بہت کم نکلتا
 تھا اور الگ تھلگ رہتا تھا۔ اس لئے جب لوگ کہیں اس کی جھلک دیکھ پاتے،
 تو ایک ہنگامہ برپا ہو جاتا۔ چلتی پھرتی بند ہو جاتی۔ اس کے چاہنے والوں کے
 ٹھٹھ لگ جاتے۔ اور اکثر اوقات پولیس کے ڈنڈے کے زور سے اسے ہجوم
 کی بے پناہ عقیدت سے نجات دلانا پڑتی۔

اشوک اپنے عصیت مندوں کے والہانہ اظہار کو وصول اور برداشت کرنے کے معاملے میں بہت ہی ذلیل واقع ہوا ہے۔ فوراً ہی چڑجاتا ہے۔ جیسے کسی نے گالی دی ہے۔ میں نے اس سے کئی دفعہ کہا۔ "دادامنی۔ تمہاری یہ حرکت بڑی واہیات ہے۔ خوش ہونے کی بجائے تم ناراض ہوتے ہو۔ کیا تم اتنا بھی نہیں سمجھتے، کہ یہ لوگ تم سے محبت کرتے ہیں۔" لیکن یہ بات سمجھنے کے لئے شاید اس کے دماغ میں کوئی ایسا خانہ ہی نہیں ہے۔

محبت سے وہ قطعاً نا آشنا ہے (یہ تقسیم سے پہلے تک کی بات ہے۔ اس عرصے میں اس کے اندر کیا تبدیلیاں پیدا ہوئی ہیں۔ ان کے متعلق میں کچھ نہیں کہہ سکتا سینکڑوں حسین لڑکیاں اس کی زندگی میں آئیں۔ مگر وہ نہایت ہی روکھے انداز میں ان کے ساتھ پیش آیا۔ طبعاً وہ ایک ٹھیٹ جاٹ ہے۔ اس کے کھانے پینے اور رہنے سمہنے میں ایک عجیب قسم کا گنوار پن ہے۔

دیوکارانی نے اس سے عشق کرنا چاہا۔ لیکن اس نے بہت ہی غیر صناعات انداز میں اس کی حوصلہ شکنی کی۔ ایک اور ایکٹریس نے جرأت سے کام لے کر اس کو اپنے گھر بلا یا۔ اور بڑے ہی نرم و نازک طریقے سے اس پر اپنی محبت کا اظہار کیا۔ مگر جب اشوک نے بڑے بینڈے پن سے اس کا دل توڑا، تو اس غریب کو پیترہ بدلا کر یہ کہنا پڑا۔ "میں آپ کا امتحان لے رہی تھی۔ آپ تو میرے بھائی ہیں۔"

اشوک کو اس ایکٹریس کا جسم پسند تھا۔ ہر وقت دھلی دھلی نکھری نکھری رہتی تھی۔ اس کی یہ چیز بھی اشوک کو بہت بھائی تھی۔ چنانچہ جب اس نے قلاباز لگا کر اس کو اپنا بھائی بنا لیا تو اشوک کو کافی کوفت ہوئی۔

اشوک عشق پریشہ نہیں۔ لیکن تاک جھانک کا مرض اس کو عام مردوں کا ہے۔ عورتوں کی دعوت طلب چیزوں کو باقاعدہ خود سے دیکھتا ہے۔ اور ان کے

تعلق اپنے دوستوں سے باتیں بھی کرتا ہے۔ کبھی کبھار کسی عورت کی جسمانی
 زینت کی خواہش بھی محسوس کرتا ہے۔ مگر بقول اس کے "منو پیار — ہمت
 نہیں پڑتی۔"

ہمت کے معاملے میں وہ واقعی بہت بودا ہے۔ لیکن یہ بودا پن اس کی ازدواجی
 زندگی کے لئے بہت ہی مبارک ہے۔ اس کی بیوی شو بھاسے اگر اس کی اس کمزوری
 اذکر کیا جائے تو یقیناً وہ یہی کہے گی "خدا کا شکر ہے کہ گانگولی میں ایسی ہمت نہیں
 بخدا کرے اس میں یہ ہمت کبھی پیدا نہ ہو۔"

مجھے حیرت ہے کہ اس میں یہ ہمت اور جرأت کیوں پیدا نہ ہوئی۔ جب کہ
 سینکڑوں لڑکیوں نے جرأت رندانہ سے کام لے کر اس کو عشق کی آگ میں کودنے
 کا ترغیب دی۔ اس کی ذاتی ڈاک میں بلا مبالغہ ہزاروں عورتوں کے عشق و محبت
 سے لبریز خطوط آئے ہوں گے۔ مگر جہاں تک میں جانتا ہوں خطوط کے اس انبار
 میں سے اس نے شاید ایک سو بھی خود نہیں پڑھے۔ خط آتے ہیں، اس کا مرل
 سکر پڑی ڈی سوزا انہیں مزے لے لے کر پڑھتا ہے۔ اور دن بدن مرل
 ہوتا جاتا ہے۔

تقسیم سے چند ماہ پہلے اشوک فلم چند شیکر کے سلسلے میں کلکتے میں تھا۔
 شہید سہروردی (اس وقت وزیر اعظم بنگال) کے ہاں سے سولہ ملی میرٹ فلم دیکھنے
 کے بعد اپنے ڈیرے لوٹ رہا تھا۔ کہ راستے میں دو خوبصورت اینگلو انڈین لڑکیوں
 نے اس کی موٹر روکی۔ اور لفٹ چاہی۔ اشوک نے چند منٹ کی یہ عیاشی تو کر لی،
 مگر اسے اپنے نئے سگریٹ کیس سے لاکھ دھونے پڑے۔ ایک لڑکی جو شوخ و شنگ
 تھی سگریٹ کے ساتھ سگریٹ کیس بھی لے آئی۔ اس واقعہ کے بعد اشوک نے کئی
 سوچا کہ ان سے راہ و رسم پیدا کی جائے۔ بات معمولی تھی، مگر اس کی ہمت

رہ پڑی۔

کو لہا پور میں گریڈ، تلوار اور ڈھال قسم کا بھاری بھر کم ہونق فلم بن رہا تھا
اشوک کا تھوڑا سا کام اس میں باقی رہ گیا تھا۔ وہاں سے کئی بلاوے آئے مگر وہ
رہ گیا۔ اس کی طبیعت اس رول سے بہت متفرقت تھی۔ جو اسے ادا کرنے کے لئے دیا
گیا تھا۔ مگر کنٹرکٹ تھا۔ آخر ایک روز اسے جانا ہی پڑا۔ ساتھ مجھے لے گیا۔ ان دنوں
میں فلمستان کے لئے "آٹھ دن" نامی فلم لکھ رہا تھا۔ چونکہ یہ فلم اسے پروڈیوسر
اور ڈائریکٹ کرنا تھی، اس لئے اس نے کہا: "چلو یار۔۔۔ وہاں آرام سے کام کرینگے
مگر آرام کہاں۔۔۔ لوگوں کو فوراً معلوم ہو گیا کہ اشوک کمار کو لہا پور آ
چکا ہے۔ چنانچہ اس ہوٹل کے ارد گرد جہاں ہم ٹھہرے تھے۔ زائرین جمع ہونے شروع ہو گئے
ہوٹل کا مالک ہوشیار تھا۔ کسی نہ کسی بہانے وہ ان لوگوں کو منتشر کر دیتا۔ لیکن پھر
بھی بعض چیکوسٹم کے لوگ ہوٹل کا طواف کرتے رہتے۔ اور اپنے محبوب اکیسٹر کی
زیارت کر ہی لیتے۔ اپنے عقیدت مندوں کے ساتھ اشوک، جیسا کہ میں پہلے کہہ چکا
ہوں۔ بہت ہی اکھر قسم کا سلوک کرتا رہا۔ مجھے معلوم نہیں ان کا رد عمل کیا تھا۔ مگر
بجائے ایک ناظر کے مجھے سخت کوفت ہوتی تھی۔

ایک شام ہم دونوں سیر کو نکلے۔ اشوک "کیون فلاز" کہنے لگا تھا۔ آنکھوں پر چوڑے
چمکا گہرے رنگ کا چشمہ۔ ایک ہاتھ میں چھڑی، دوسرے ہاتھ میں میرا کندھا
تاکہ حسب ضرورت مجھے آگے پیچھے کر سکے۔ اسی طرح ایک اسٹور میں پہنچے۔ اشوک کو
کو لہا پور کے اسٹڈیو کے گرد وغبار کے اثرات سے محفوظ رہنے کے لئے کوئی دوا
خریدنا تھی۔ جب اس نے اسٹور والے سے یہ طلب کی تو اس نے سرسری نظر سے
اپنے گاہک کی طرف دیکھا۔ اور الماری کی طرف بڑھا۔ لیکن فوراً ہی "ڈی لیڈ اسٹور"
بمب کی طرح پھٹا۔ اور مر کر اشوک سے مخاطب ہوا۔

”آپ کون ہیں؟“

اشوک نے جواب دیا ”میں کون ہوں؟ — میں وہی ہوں جو کہ

میں ہوں۔“

اسٹور والے نے غور سے اشوک کے چشمہ اور ٹھے چہرے کی طرف دیکھا۔

”آپ اشوک کمار ہیں؟“

اشوک نے بڑے دل شکن لہجے میں کہا: ”اشوک کمار کوئی اور ہوگا۔ چلو منٹو“

یہ کہہ کر اس نے میرے کندھے پر ہاتھ رکھا۔ اور دو خریدے بغیر ہی ہم دونوں

اسٹور سے باہر تھے۔ ہوٹل کا موٹر مرنے لگے تو سامنے تین مرہٹی لڑکیاں نمودار ہوئیں

بہت صاف ستھری۔ گوری چٹی۔ ماتھے پر کم کم، بالوں میں دینیاں (پھولوں کے گجرے)

پیروں میں ہلکے ہلکے چپل۔ ان میں سے ایک جس کے ہاتھوں میں موسمبیاں تھیں اشوک

کو دیکھ کر زور سے کانپی، بھنجی ہوئی آواز میں اس نے اپنی سہیلیوں سے کہا۔

”اشوک!“ اور اس کے ہاتھوں کی ساری موسمبیاں سرطک پر گر پڑیں۔ اشوک نے

میرا کندھا چھوڑا اور بھاگ گیا۔

اشوک سے میری پہلی ملاقات فلمستان میں ہوئی، جب ایس مکر جی کی

پوری ٹیم نے ممبئی ٹاکیز چھوڑ کر اپنا نیا فلمی ادارہ قائم کر لیا تھا۔ یوں تو میں نے کئی

بار اس کی جھلکیاں دیکھی تھیں، مگر اس سے مفصل ملاقات فلمستان ہی میں ہوئی۔

جب میں وہاں ملازم ہو گیا۔

فلمی دنیا کی ہر شخصیت پردے پر کچھ اور پردے سے دور کچھ اور ہی ہوتی ہے

چنانچہ اشوک کو جب میں نے پہلی بار دیکھا، تو پردے کے اشوک سے بہت ہی

مختلف تھا۔ گہرا سانولارنگ۔ موٹے اور کھردرے ہاتھ مضبوط کسرتی جسم، نیم

گنوار لب و لہجہ۔ اکھڑا اکھڑا غیر فطری تلفظ۔ تعارف کرایا گیا، تو میں نے اس سے

کہا۔ "آپ سے مل کر بڑی مسرت ہوئی ہے"

اشوک نے اس کے جواب میں جو کچھ کہا۔ وہ موٹے موٹے الفاظ پر مشتمل تھا۔
ایسا لگتا تھا۔ جیسے اس نے یہ لفظ رٹے ہوئے ہیں۔

ایک مرتبہ فلمستان میں ایک صاحب سیر و تفریح کے لئے آئے۔ آپ نے
بڑے پُر تکلف انداز میں اشوک سے کہا: "مجھے ایسا محسوس ہوتا ہے کہ خاکسار کو اس سے
پہلے بھی جناب سے شرف ملاقات حاصل ہو چکا ہے"

اشوک نے گڈ مڈہجے میں جواب دیا۔ "جی... جی مجھے کبھی مقابلہ نہیں ہوا"
مقابلے کا قاف اُس نے حلقی سے نکالا... لیکن فوراً ہی اس کو احساس ہوا کہ اس نے
یہ لفظ غلط استعمال کیا ہے۔ مگر وہ گول کر گیا۔

اشوک کو اردو بہت اچھی لگتی ہے۔ شروع شروع میں اس نے اس زبان میں
لکھنا پڑھنا شروع کیا۔ مگر قاعدے سے آگے نہ بڑھ سکا۔ پھر بھی اس کو تھوڑی
سی شد بد ہے۔ ایک دو سطر اردو میں لکھ لیتا ہے۔ تقسیم کے بعد جب میں اُسے چھوڑ
کر بمبئی ٹاکیڑ سے چلا آیا۔ تو اس نے مجھے اردو میں ایک خط لکھا۔ کہ واپس آ جاؤ مگر
افسوس ہے کہ میں اسے چند در چند وجوہ کے باعث اس کا جواب نہ دے سکا۔

میری بیوی بھی دوسری عورتوں کی طرح اشوک کمار کی مداح تھی۔
ایک دن میں اشوک کو اپنے گھر لے آیا۔ کمرے میں داخل ہوتے ہی میں نے
زور سے آواز دی۔ "صفیہ — آؤ اشوک کمار آیا ہے"

صفیہ اندر رونی ٹپکار رہی تھی۔ جب میں نے پے در پے آوازیں دیں، تو وہ
باہر نکلی۔ میں نے اشوک کمار سے اس کا تعارف کرایا۔ یہ میری بیوی ہے۔ دادا منی
— ہاتھ ملاؤ اس سے"

صفیہ اور اشوک دونوں جھینپ گئے۔ میں نے اشوک کا ہاتھ پکڑ لیا۔ ہاتھ

ملاؤ دادامنی — شرماتے کیا ہو۔“

مجبوراً اُسے ہاتھ ملانا پڑا۔ اتفاق سے اس روز قیمے کی روٹیاں تیار کی جا رہی تھیں۔ اشوک کھا کے آیا تھا۔ مگر جب کھانے پر بیٹھا تو تین ہڑپ کر گیا۔

یہ عجیب بات ہے کہ بمبئی میں اس کے بعد جب کبھی ہمارے یہاں قیمے کی روٹیاں تیار ہوتیں اشوک کسی نہ کسی طرح اُن موجود ہوتا۔ اس کی توجیہ میں کر سکتا ہوں، نہ اشوک۔ دانے دلنے پر نہر والا ہی قصہ معلوم ہوتا ہے۔

میں نے ابھی ابھی اشوک کو دادامنی کہا ہے۔ بنگلہ میں اس کا مطلب ہے بڑا بھائی۔ اشوک سے جب میرے مراسم بڑھ گئے، تو اس نے مجھے مجبور کیا، کہ میں اُسے دادامنی کہا کروں۔ میں نے اس سے کہا۔ ”تم بڑے کیسے ہوئے۔ حساب کرو۔ میں عمر میں تم سے بڑا ہوں۔“

حساب کیا گیا تو وہ مجھ سے عمر میں دو ماہ اور کچھ دن بڑا نکلا۔ چنانچہ اشوک اور سٹرگانگولی کے بجائے مجھے دادامنی کہنا پڑا۔ یہ مجھے پسند بھی تھا۔ کیونکہ آئیں بنگالیوں کی محبوب مٹھاس ”رس گلے“ کی مٹھاس اور گولانی تھی۔ وہ مجھے پہلے ”سٹر منٹو“ کہتا تھا۔ جب اس سے دادامنی کہنے کا معاہدہ ہوا تو وہ مجھے صرف منٹو کہنے لگا۔ حالانکہ مجھے یہ ناپسند تھا۔

پردے پر وہ مجھے چاکولیت ہیر و معلوم ہوتا تھا۔ مگر جب میں نے اس کو سلولائیٹ کے خول سے باہر دیکھا، تو وہ ایک کسرتی آدمی تھا۔ اس کے مکے میں اتنی قوت تھی، کہ دروازے کی لکڑی میں شگاف پڑ جاتا تھا۔ ہر روز گھر پر باکسنگ کی مشق کرتا تھا۔ شکار کھیلنے کا شوقین تھا۔ سخت سے سخت کام کر سکتا تھا۔ افسوس مجھے صرف اس بات کا ہوا کہ اُسے آرائش کا قطعاً ذوق نہیں تھا۔ وہ اگر چاہتا تو اس کا گھر دکش سے دکش ساز و سامان سے آراستہ ہوتا۔ مگر اس طرف وہ کبھی توجہ دیتا ہی نہیں تھا۔

اور اگر دیتا تھا تو اس کے نتائج غیر صناعانہ ہوتے تھے۔ برش اٹھا کر خود ہی سارے
فرنیچر پر گہرا نیلا پینٹ تھوپ دیتا۔ یا کسی صوفے کی پشت توڑ کر اسے دیوان کی
بھونڈی شکل میں تبدیل کر دیا۔

مکان سمندر کے ایک غلیظ کنارے پر ہے۔ نمکین پانی کے چھینٹے باہر
کھربکیوں کی سلاخوں کو چاٹ رہے ہیں۔ جگہ جگہ لوہے کے کام پر زنگ کی
پٹریاں جمع ہیں۔ ان سے بڑی اداسی پھیلانے والی بو آرہی ہے۔ مگر اشوک
اس سے قطعاً غافل ہے۔ ریفریجریٹر باہر کوری ڈور میں پڑا جھک مار رہا ہے۔
اس کے ساتھ لگ کر اس کا گرانڈیل ایسے مشین کتا سوراہے۔ پاس کمرے میں
بچے اودھم مچا رہے ہیں۔ اور اشوک غسل خانے کے اندر پاٹ پر بیٹھا دیواروں
پر حساب لگا کر دیکھ رہا ہے۔ کہ ریس ہیں کون سا گھوڑا ون آئے گا۔ یا مکالموں
کا پرچہ ہاتھ میں لئے ان کی ادائیگی سوچ رہا ہے۔ اشوک کو فراسٹ البیدینی پامسٹری
اور علم نجوم سے خاص شغف ہے۔ مؤخر الذکر علم اس نے اپنے باپ سے سیکھا ہے۔
متعدد کتابیں بھی پڑھی ہیں۔ فرصت کے اوقات میں وہ شغل کے طور پر اپنے دوستوں
کی جنم پتریاں دیکھا کرتا ہے۔

میرے ستاروں کا مطالعہ کر کے اس نے ایک دن مجھ سے سرسری طور پر پوچھا
"تم شادی شدہ ہو؟"

میں نے اس سے کہا: "تمہیں معلوم نہیں؟"

اس نے کچھ دیر خاموش رہنے کے بعد کہا: "جانتا ہوں — لیکن دیکھو منو،"

ایک بات بتاؤ — نہیں — تمہارے تو ابھی اولاد نہیں ہوئی۔"

میں نے اس سے پوچھا: "بات کیا ہے — بتاؤ تو سہی۔"

اس نے ہچکچاتے ہوئے کہا: "کچھ نہیں — جن لوگوں کے ستاروں کی یہ

پوزیشن ایسی ہوتی ہے ان کی پہلی اولاد لڑکا ہوتی ہے..... مگر وہ زندہ نہیں
نہیں رہتی۔“

اشوک کو یہ معلوم نہیں تھا کہ میرا لڑکا ایک سال کا ہو کر مر گیا تھا۔

اشوک نے مجھے بعد میں بتایا کہ اس کا پہلا بچہ جو کہ لڑکا تھا۔ مردہ پیدا ہوا تھا
اس نے مجھ سے کہا۔ تمہاری اور میرے ستاروں کی پوزیشن قریب قریب ایک جیسی
ہے۔ اور یہ ہو ہی نہیں سکتا کہ جن لوگوں کے ستاروں کی پوزیشن ایسی ہو۔ ان کے
ہاں پہلی اولاد لڑکا نہ ہو اور وہ نہ مرے۔

اشوک کو علم نجوم کی صحت پر پورا پورا یقین ہے۔ بشرطیکہ حساب درست ہو
وہ کہا کرتا ہے۔ جس طرح ایک پانی کی کمی بیشی حساب میں بہت بڑی گڑبڑ پیدا
کر دیتی ہے۔ اسی طرح ستاروں کے حساب میں معمولی سی غلطی نہیں کہیں کی کہیں
لے جاتی ہے۔ یہی وجہ ہے کہ وثوق کے ساتھ کوئی نتیجہ قائم نہیں کرنا چاہئے۔ کیونکہ
ہو سکتا ہے ہم سے سہو ہو گیا ہو۔“

رئیس کے گھوڑوں کے ٹپ حاصل کرنے میں بھی عام طور پر اشوک ایسے علم سے
مدد لیتا ہے۔ گھنٹوں باقہ روم میں بیٹھا حساب لگاتا رہتا ہے۔ مگر پوری ریس میں
سورہ پے سے زیادہ اس نے کبھی نہیں کھیلا۔ اور یہ عجیب اتفاق ہے کہ وہ ہمیشہ
جیتتا ہے۔ سو کے ایک سو دس ہو گئے۔ سو کے سو ہی رہے۔ مگر ایسا کبھی نہیں ہوا
کہ اس کے سو میں سے ایک پانی کم ہوئی ہو۔ — زہ ریس جیتنے کے لئے نہیں، محض
تفریح کے لئے کھیلتا ہے۔ اس کی حسین و جمیل بیوی شہزادہ بھاتین بچوں کی ماں ہمیشہ اس
کے ساتھ ہوتی ہے۔ ممبرز انکلوزر میں داخل ہوتے ہی وہ ایک کونے میں
لگ بھگ بیٹھ جاتا ہے۔ ریس شروع ہونے سے چند منٹ پہلے اپنی بیوی
کو روک دیتا ہے کہ فلاں فلاں نمبر کے ٹکٹ لے لو۔ جب ریس ختم ہوتی ہے تو

بیوی ہی کھڑکی پر جا کر جینے والے ٹکڑوں کے روپے وصول کرتی ہے۔

شوہا گھریلو عورت ہے۔ تعلیم واجبی ہے۔ اسٹوک کہا کرتا ہے کہ ان پر ہا ہے مگر صرف ازراہ مذاق۔ اس کی ازدواجی زندگی بہت کامیاب ہے۔ شوہا اتنی دولت ہونے کے باوجود گھر کے کام کاج میں مشغول رہتی ہے۔ ٹیٹ بنگالیوں کی طرح سوتی دھونی پہنے اور اس کے پلو کے ایک کونے میں چابیوں کا یہ بڑا گچھا اڑ سے وہ مجھے ہمیشہ اپنے گھر میں مصروف کار نظر آئی۔ شام کو جب کبھی دسکی کا ایک دور چلتا، تو گزرک کی چیزیں شوہا اپنے ماٹھ سے تیار کرتی تھی۔ کبھی نمکین پارے کبھی صُنی ہوئی دال۔ کبھی آلوؤں کے قتلے۔

میں ذرا زیادہ پیئے کا عادی تھا۔ اس لئے شوہا اشوک سے کہتی تھی "دیکھو گانگولی! مسز سنو کو زیادتی مت دینا مسز سنو ہم کو بولیں گی"۔
مسز سنو اور مسز گانگولی دونوں سہیلیاں تھیں۔ ان سے ہم دونوں بہت کام نکالتے تھے۔ جنگ کے باعث بڑے اچھے سگریٹ قریب قریب ناپید تھے۔ جتنے بھی باہر سے آتے تھے سب کے سب بلیک مارکیٹ میں چلے جاتے تھے۔ یوں تو ہم عام طور پر اس بلیک مارکیٹ ہی سے اپنے لئے سگریٹ حاصل کرتے تھے۔ مگر جب کسی وسیلے سے صحیح قیمت پر کوئی چیز مل جاتی، تو ہم عجیب و غریب مسرت محسوس کرتے۔

مسز گانگولی جب شوپنگ کرنے نکلتی تو میری بیوی صفیہ کو کبھی کبھی اپنے ساتھ لے جاتی۔ قریب قریب ہر بڑے دکاندار کو معلوم تھا کہ مسز گانگولی مشہور ایکٹرا شوک کمار کی بیوی ہے۔ چنانچہ اس سے طلب کرنے پر بلیک مارکیٹ کی تاریک تہوں میں چھپائی ہوئی چیزیں باہر نکل آتی تھیں۔ یوں بھی بمبئی کے مرد عورتوں کے معاملے میں کافی نرم دل واقع ہوئے ہیں۔

بنک سے روپیہ نکلوانا ہو، کوئی رجسٹری کرانا ہو، سینما یا ریل گاڑی کے
ملکٹ لینا ہوں۔ مرد پڑا و پڑا گھنٹہ سوگھنٹا رہے گا۔ لیکن اس کے مقابلے میں عورت
کو ایک منٹ بھی انتظار کرنا نہیں پڑے گا۔

اشوک نے اپنی شہرت اور ہر دلنریزی سے شاید ہی فائدہ اٹھایا مگر دوسرے
بعض اوقات اس کے علم کے بغیر اس کے ذریعے سے اپنا اٹو سیدھا کر لیتے تھے۔
راجہ مہدی علی خاں نے ایک دفعہ بڑے ہی دلچسپ طریقے سے اپنا اٹو سیدھا
کیا۔

راجہ فلستان میں ملازم تھا۔ میں فلستان چھوڑ کر ولی صاحب کے لئے
ایک کہانی لکھ رہا تھا۔ ایک روز مجھے ٹیلیفون پر اشوک کے سکرپٹری نے
بتایا کہ راجہ مہدی علی خاں بیمار ہیں۔ میں وہاں پہنچا تو دیکھا کہ جناب کی
بہت بُری حالت ہے۔ گلا اس قدر خراب ہے کہ آواز ہی نہیں نکلتی۔ نقاہت
کا یہ عالم ہے کہ سہارا لے کر بھی اٹھا نہیں جاتا۔ اور آپ نمکین پانی کے
غاروں، اور نیٹیل بام کی مالش سے اپنا مرض دور کرنے کی کوشش
فرما رہے ہیں۔

مجھے شبہ سا ہوا، کہیں ڈپتھیریا نہ ہو۔ چنانچہ میں نے انہیں فوراً ہی موٹر
میں لاوا۔ اور اشوک کو ٹیلیفون کیا۔ اس نے مجھے اپنے ایک واقف ڈاکٹر کا نام
بتایا کہ وہاں لے جاؤ۔ میں راجہ صاحب کو وہاں لے گیا۔ تشخیص کے بعد معلوم
ہوا کہ واقعی وہی موزی مرض ہے۔ ڈاکٹر صاحب کے مشورے کے مطابق میں
نے فوراً ہی متعدی امراض کے ہسپتال میں ان کو داخل کرادیا۔ ٹیکے وغیرہ دئے
گئے۔ دوسرے روز صبح میں نے اشوک کو ٹیلیفون پر راجہ کے مرض کی نوعیت
بتائی۔ جب اس نے کوئی تشویش ظاہر نہ کی تو مجھے غصہ آگیا، کہ تم کیسے انسان ہو

ایک آدمی ایسے خوفناک مرض میں مبتلا ہے۔ بے چارے کا یہاں کوئی پُرساں حال بھی نہیں۔ اور تم کوئی دلچسپی ہی نہیں لے رہے۔

اشوک نے جو اباً صرف اس قدر کہا: "آج شام کو چلیں گے اس کے پاس؟" ٹیلیفون بند کر کے میں ہسپتال پہنچا۔ اور دیکھا کہ راجہ کی حالت پہلے کی نسبت کسی قدر بہتر ہے۔ ڈاکٹر نے جو ٹیکے کہے تھے، وہ میں لے آیا تھا۔ یہ اُس کے حوالے کر کے اور دم دلا دے کر میں اپنے کام پر چلا گیا۔

شام کو اشوک نے مجھے وکی کے دفتر میں پکڑ لیا۔ میں ناراض تھا۔ مگر اس نے مجھے منا لیا۔ موٹر میں ہسپتال پہنچے۔ اشوک نے راجہ سے معذرت طلب کی، کہ وہ بے حد مصروف تھا۔ ادھر ادھر کی باتیں ہوئیں۔ اس کے بعد اشوک مجھے گھر چھوڑ کر چلا گیا۔

دوسرے روز ہسپتال پہنچا، تو کیا دیکھتا ہوں، راجہ، راجہ بنا بیٹھا ہے بستر کی چادر اُجلی، تکے کا غلاف اُجلا، سگریٹ کی ڈبیا، پان، سرہانے کی دندوسل پر پھولدان، ٹانگ پر ٹانگ رکھے، ہسپتال کا صاف سُتھرا جوڑا پہنے بڑے عیاشانہ طور پر اخبار کا مطالعہ کر رہا تھا، میں نے حیرت بھرے لہجہ میں اس سے پوچھا: "کیوں راجہ۔۔۔ یہ سب کیا؟"

راجہ مسکرایا۔ اس کی یہ بڑی بڑی مونچھیں کھڑکیں تھیں۔ "یہ تو کچھ بھی

نہیں۔ ابھی او دیکھتا۔"

میں نے پوچھا: "کیا؟"

"عیاشی کے سامان۔۔۔ کچھ روز اور یہی یہاں رہا تو تم دیکھو گے، کہ

پاس والے کمرے میں میری حرم سرانے ہوگی۔ خدا جیتا رکھے میرے اشوک کمار کو۔
بتاؤ وہ کیوں نہیں آیا؟"

تھوڑی دیر کے بعد راجہ نے بتایا کہ وہ سب کچھ اشوک کا نورِ ظہور ہے
 — ہسپتال والوں کو پتہ چل گیا، کہ اشوک اس کی بیمار پرسی کے لئے آیا تھا،
 چنانچہ ہر چھوٹا بڑا راجہ کے پاس آیا۔ ہر ایک نے اس سے ایک ہی قسم کے متعدد
 سوال کئے۔

”کیا اشوک واقعی اس کی بیمار پرسی کے لئے آیا تھا؟“

”اشوک سے اُس کے کیا تعلقات ہیں؟“

”کیا وہ پھر آئے گا؟“

”کب اور کس وقت آئے گا؟“

راجہ نے ان کو بتایا کہ اشوک اس کا بہت ہی گہرا دوست ہے۔ اس کے
 لئے اپنی جان تک دینے کو تیار ہے۔ وہ ہسپتال میں اس کے ساتھ ہی رہنے کو تیار
 تھا۔ مگر ڈاکٹر نہ مانے۔ صبح شام آتا مگر کنٹرول کیٹ کچھ ایسے ہیں کہ مجبور ہے۔ آج شام
 کو ضرور آئے گا۔ اس کا نتیجہ یہ ہوا کہ خیراتی ہسپتال کے خیراتی محرے میں اس
 کو ہر قسم کی سہولت میسر تھی۔

وقت ختم ہونے پر یہی والا تھا کہ میڈیکل اسٹوڈنٹ لڑکیوں کا
 ایک گروہ کمرے میں داخل ہوا۔۔۔۔۔۔ راجہ مسکرایا۔

”خواجہ — حرم سرائے کے لئے یہ ساہو دالاکرہ میرا خیال ہے

چھوٹا رہے گا۔“

اشوک بہت اچھا ایکٹو ہے۔ مگر وہ صرف اپنی جان پہچان کے بے تکلف
 لوگوں کے ساتھ مل کر ہی پوری دل جمعی سے کام کر سکتا ہے۔ یہی وجہ ہے کہ
 ان فلموں میں اس کا کام اطمینان بخش نہیں ہے۔ جو اس کی ٹیم نے نہیں بنائے
 اپنے لوگوں میں ہو تو وہ کھل کر کام کرتا ہے۔ ٹیکنیشنوں کو مشورے دیتا ہے۔

ان کے مشورے قبول کرتا ہے۔ اپنی ایکٹنگ کے متعلق لوگوں سے استفسار کرتا ہے ایک سین کو مختلف شکلوں میں ادا کر کے خود پرکھتا ہے۔ اور دوسروں کی رائے لیتا ہے۔ اس فن سے اگر کوئی اسے باہر لے جاتا ہے تو وہ بہت الجھن محسوس کرتا ہے۔

تعلیم یافتہ ہونے اور بمبئی ٹاکیز جیسے باذوق فلمی ادارے کے ساتھ کسی برسوں تک منسلک رہنے کی وجہ سے اشوک کو فلمی صنعت کے قریب قریب ہر شعبے سے واقفیت حاصل ہو گئی تھی۔ وہ کیمبرے کی باریکیاں جانتا تھا۔ لیباریٹری کے تمام پیچیدہ مسائل سمجھتا تھا۔ ایڈیٹنگ کا عملی تجربہ رکھتا تھا۔ اور ڈائریکشن کی گہرائیوں کا بھی مطالعہ کر چکا تھا۔ فلمستان میں جب اس سے رائے بہادر چونی لال نے ایک فلم پر وڈیوس کرنے کے لئے کہا تو وہ فوراً تیار ہو گیا۔

ان دنوں فلمستان کا بہرہ و پیکنڈہ فلم "شکاری" مکمل ہو چکا تھا۔ اس لئے میں کئی ہفتوں کی لگاتار محنت کے بعد گھر میں پھیٹیوں کے جرنے اڑا رہا تھا۔ ایک دن ساوک واپس آئے، ادھر ادھر کی باتیں کرنے کے بعد کہنے لگے۔ سعادت۔۔۔ ایک کہانی لکھ دو گنگولی کے لئے۔ میری سمجھ میں نہ آیا، کہ ساوک کا کیا مطلب ہے۔ میں فلمستان کا ملازم تھا۔ اور میرا کام ہی کہانیاں لکھنا تھا۔ گنگولی کے لئے کہانی لکھوانے کے لئے ساوک کی سفارش کی کیا ضرورت ہے۔ مجھ سے فلمستان کا کوئی ذمہ دار رکن بھی کہتا، میں کہانی لکھنا شروع کر دیتا۔ لیکن بعد میں مجھے معلوم ہوا کہ اشوک چونکہ فلم خود پرہ وڈیوس کرنا چاہتا ہے اس لئے اس کی خواہش ہے کہ میں اس کی خواہش کے مطابق کوئی نہایت ہی اچھوتی کہانی لکھوں۔ وہ خود میرے پاس اس لئے نہ آیا کہ وہ دوسروں سے کئی کہانیاں سن چکا تھا۔

بہر حال ساوک کے ساتھ وقت مقرر ہوا۔ اور ہم سب ساوک ہی کے صاف
 سٹھرے فلیٹ میں جمع ہوئے۔ اشوک کو کیسی کہانی چاہئے تھی۔ یہ خود اس کو
 معلوم نہیں تھا۔ "بس سنو ایسی کہانی ہو کہ ہزا آجئے..... اتنا خیال رکھو کہ
 یہ میرا پہلا فلم ہو گا۔"

ہم سب نے مل کر گھنٹوں معز پاشی کی۔ مگر کچھ سمجھ میں نہ آیا۔ ان دنوں
 آغا جان کی ڈائمنڈ جوہلی ہونے والی تھی جس کے لئے ساوک کے فلیٹ کی پرلی
 طرف برے بورن اسٹیڈیم میں ایک بہت بڑا پنڈال تعمیر کیا جا رہا تھا۔ میں نے
 اس سے انسی ریشن حاصل کرنے کی کوشش کی۔ ساوک کے سٹنگ روم میں
 صنم تراشی کا ایک نہایت ہی عمدہ نمونہ تھا۔ اس کو بھی دماغ میں گھمایا پھرایا
 پرانے کارناموں پر نظر ڈالی۔ مگر کوئی نتیجہ برآمد نہ ہوا۔

دن بھر کی سعی ناکام کی کوفت دور کرنے کے لئے شام کو باہر ٹیرس پر
 برانڈی کا دور شروع ہوا۔ شراب کے انتخاب میں ساوک واچا بہت ہی
 عمدہ ذوق کا مالک ہے۔ برانڈی چونکہ ذائقہ اور قوام کی بہت ہی اچھی تھی
 سے اترتے ہی لطف آگیا۔ سامنے چرچ گیسٹ اسٹیشن تھا نیچے بازار میں خوب
 چہل پہل تھی۔ ادھر بازار کے اختتام پر سمندر اوندھے منہ لیٹا ستارہ لٹکا
 بڑی بڑی قیمتی کاریں سڑک کی چمکیلی سطح پر تیر رہی تھیں۔ تھوڑی دیر کے

بعد ایک لاپتہ ہوا سڑکیں کرٹنے والا انجن نمودار ہوا..... میں نے ایسے ہی
 سوچا..... خدا معلوم کہاں سے یہ خیال میرے دماغ میں آن ٹپکا کہ اگر اس
 ٹیرس سے کوئی خوب صورت لڑکی ایک رقعہ گرائے اس نیت سے کہ وہ جس
 ہاتھ لگے گا وہ اس سے شادی کرے گی تو کیا ہو؟..... ہو سکتا ہے کہ رقعہ
 کسی پیکارڈ موٹر میں جا کرے..... اور یہ بھی ہو سکتا ہے کہ اڑتا اڑتا سڑک

کوٹنے والے انجن کے ڈرائیور کے پاس جا پہنچے.... ہو سکنے کا یہ سلسلہ کتنا دراز تھا اور کتنا دلچسپ!

میں نے اس کا ذکر اشوک اور ساوک سے کیا۔ اُن کو مزہ آ گیا۔ اور مزے لیتے کی خاطر ہم نے برانڈی کا ایک اور دور چلایا۔ اور بے لگام خیال آرائیاں شروع کر دیں۔ جب محفل برخواست ہوئی، تو طے پایا کہ کہانی کی بنیادیں اسی خیال پر استوار کی جائیں۔

کہانی تیار ہو گئی۔ مگر اس کی شکل کچھ اور ہی تھی۔ حسینہ کا لکھا ہوا رقعہ رہا، نہ سرطکیں کوٹنے والا انجن۔ پہلے پہلے خیال تھا، کہ ٹریسڈی ہونی چاہئے۔ مگر اشوک چاہتا تھا کہ کامیڈی ہو۔ اور وہ بھی بہت ہی تیز رفتار۔ چنانچہ دماغ کی ساری قوتیں اسی طرف صرف ہونے لگیں۔ کہانی مکمل ہو گئی۔ تو اشوک کو پسند آئی، شوٹنگ شروع ہو گئی۔ اب فلم کا ایک ایک فریم اشوک کی ہدایات کے ماتحت تیار ہونے لگا۔ بہت کم لوگ جانتے ہیں کہ "آٹھ دن" تمام وکمال اشوک کی ڈائریکشن کا نتیجہ تھی۔ کہ پردے پر ڈائریکٹر کا نام ڈی این پائی تھا۔ جس نے اس فلم کا ایک انچ بھی ڈائریکٹ نہیں کیا تھا۔ بمبئی ٹائیز میں فلم ڈائریکٹر کو بہت کم اہمیت دی جاتی تھی۔ سب مل کر کام کرتے تھے۔ جب فلم نمائش کے لئے پیش ہوتا تھا تو ایک کارکن کا نام بطور ڈائریکٹر کے پیش کر دیا جاتا تھا۔ یہ طریقہ کار فلمستان میں بھی رائج تھا۔ ڈی این پائی فلم ایڈیٹر تھا۔ اور اپنے کام میں بہت ہوشیار۔ چنانچہ متفقہ طور پر یہی فیصلہ ہوا تھا کہ بہ حیثیت ڈائریکٹر کے اس کا نام فلم کے کریڈٹ ٹائٹلز میں پیش کیا جائے۔

اشوک جتنا اچھا کردار کا ہے۔ اتنا ہی اچھا ہدایت کار بھی ہے۔ اس کا علم مجھے "آٹھ دن" کی شوٹنگ کے دوران میں ہوا۔ معمولی سی معمولی منظر پر بھی وہ بہت

محنت کرتا تھا۔ شوٹنگ سے ایک روز پہلے وہ مجھ سے نظر ثانی کیا ہوا سین لیتا۔ اور غسل خانے میں بیٹھ کر گھنٹوں اس کی نوک پلک پر غور کرتا رہتا.... یہ عجیب بات ہے کہ ہاتھ روم کے علاوہ اور کسی جگہ وہ پوری توجہ سے فکر طلب امور پر غور نہیں کر سکتا۔

اس فلم میں چار نئے آدمی بطور ایکٹریٹ پیش ہوئے۔ راجہ مہدی علی خاں، ادیندر ناٹھ اشک، محسن عبداللہ (پُر اسرار نینا کے سابق شوہر) اور راقم الحروف۔ — طے یہ ہوا تھا کہ ایس مکر جی کو ایک رول دیا جائے گا۔ مگر وقت آنے پر وہ اپنی بات سے پھر گئے۔ اس لئے کہ ان کے فلم "چل چل رے نوجوان" میں کیمیرے کی دہشت کے باعث میں نے کام کرنے سے انکار کر دیا تھا۔ مکر جی کو بہانہ ہاتھ آیا۔ اصل میں وہ خود کیمیرے سے خوفزدہ تھے۔

ان کا رول ایک "شل شوکڈ فوجی" کا تھا۔ اس کے لئے لباس وغیرہ سب تیار تھے۔ جب مکر جی نے انکار کیا تو اشوک بہت سٹ پٹایا، کہ ان کی جگہ اور کے منتخب کرے۔

کئی دن شوٹنگ بند رہی۔ رائے بہادر چونی لال جب لال پیلیے ہونے لگے، تو اشوک میرے پاس آیا۔ میں چند مناظر کو دوبارہ لکھ رہا تھا۔ اس نے میرے پاس سے میرے کاغذ اٹھا کر ایک طرف رکھے اور کہا۔

"چلو منوٹ"

میں اس کے ساتھ چل پڑا۔ میرا خیال تھا کہ وہ مجھے نئے گیت کی دھن سنوانے لے جا رہا ہے۔ مگر وہ مجھے سیدھا پمے لے گیا۔ اور کہنے لگا۔ "پاگل کا پارٹ تم کرو گے"

مجھے معلوم تھا کہ مکر جی انکار کر چکا ہے۔ اور اشوک کو اس خاص رول کے

لے، کوئی آدمی نہیں مل رہا۔ لیکن یہ معلوم نہیں تھا کہ وہ مجھ سے کہے گا کہ میں یہ رول ادا کروں۔ چنانچہ میں نے اس سے کہا۔ "پاگل ہوئے ہو۔" اشوک سنجیدہ ہو گیا۔ اور کہنے لگا کہ نہیں منٹو۔ تمہیں یہ رول لینا ہی پڑے گا۔ راجہ ہدی علی خاں اور اوپنڈر ناٹھ اشوک نے بھی اصرار کیا۔ راجہ نے کہا۔ "تم نے مجھ کو اشوک کا بہنوئی بنا دیا۔ حالانکہ میں شریف آدمی ہرگز اس کے لئے تیار نہ تھا، کیونکہ میں اشوک کی عزت کرتا ہوں۔ تم پاگل بن جاؤ گے تو کون سی آفت آجائے گی؟"

اس پر مذاق شروع ہو گیا۔ اور مذاق مذاق میں سعادت حسن منٹو، پاگل فلائیٹ لفٹنٹ کمر پارام بن گیا.... کیمبرے کے سامنے میری جو حالت ہوئی، اس کو اللہ بہتر جانتا ہے۔

فلم تیار ہو کر نمائش کے لئے پیش ہوا تو کامیاب ثابت ہوا۔ ناقدین نے اسے بہترین کامیڈی قرار دیا.... میں اور اشوک خاص طور پر بہت ہی مسرور تھے۔ اور ہمارا ارادہ تھا، کہ اب کی کوئی بالکل نئے ٹائپ کا فلم بنائیں گے۔ مگر قدرت کو یہ منظور نہیں تھا۔

ساوک واچا "آٹھ دن" کی شوٹنگ کے آغاز ہی میں اپنی والدہ کے علاج کے سلسلہ میں لندن چلا گیا تھا۔ وہ جب واپس آیا، تو فلمی صنعت میں ایک انقلاب برپا ہو چکا تھا۔ کئی اداروں کے دیوالے پٹ گئے تھے۔ ممبئی ٹاکیز کی نہایت اہم حالت تھی۔ ہانسورکے آنجہانی کے بعد دیوکارانی چند برسوں کی عدت کے بعد روس کے ایک جلا وطن نواب کے آرٹسٹ لڑکے رورک سے رشتہ ازدواج قائم کر کے فلمی دنیا تیاگ چکی تھی۔ دیوکارانی کے بعد ممبئی ٹاکیز پر کئی بیرونی حملہ آوروں نے قبضہ کیا۔ مگر اس کی حالت نہ سدھار سکے۔ آخر ساوک واچا لندن سے واپس آئے۔ اور جرأتِ زندان سے کام لے کر ممبئی ٹاکیز کی عنانِ حکومت

اشوک کی مدد سے اپنے ماتھے میں لے لی۔

اشوک کو فلپستان چھوڑنا پڑا۔ اس دوران میں لاہور سے مسرط موتی بی گڈا نے تار کے ذریعے سے ایک ہزار روپیہ ماہوار کی ادائیگی کی۔ میں چپٹا گیا ہوتا، مگر مجھے ساوک کا انتظار تھا۔ جب اشوک اور وہ دونوں بمبئی ٹاکیوز میں اکٹھے ہوئے تو میں ان کے ساتھ تھا۔ یہ وہ زمانہ تھا کہ ہندوستان کی تقسیم کے لئے انگریزوں کا پیوں پر نکتہ بنا رہا تھا۔ بھس میں جنگی ڈال یہ بی جبالوا لگ کھڑی ہو کر تماشا دیکھنے کے لئے جگہ بنا رہی تھی۔

میں نے جب بمبئی ٹاکیوز میں قدم رکھا۔ تو ہندو مسلم فسادات شروع تھے۔ جس طرح کرکٹ کے میچوں میں وکٹیں اڑتی ہیں، باؤنڈریاں لگتی ہیں، اس طرح ان فسادوں میں لوگوں کے سر اڑتے تھے اور بڑی بڑی آگیں لگتی تھیں۔

ساوک واپانے بمبئی ٹاکیوز کی ابتر حالت کا اچھی طرح جائزہ لینے کے بعد جب انتظام سنبھالا، تو اسے بہت سی مشکلیں درپیش آئیں۔ غیر ضروری عنصر کو، جو مذہب کے لحاظ سے ہندو تھا، نکال باہر کیا، تو کافی گڑبڑ ہوئی۔ مگر جب اس کی جگہ پر کی گئی تو مجھے محسوس ہوا کہ کلیدی آسامیاں سب مسلمانوں کے پاس تھیں۔ میں تھا، شاہد لطیف تھا، عصمت چغتائی تھی، کمال امر و ہوی تھا۔ حسرت لکھنوی تھا، نذیر اجیری، ناظم پانی پتی اور میوزک ڈائریکٹر علام حیدر تھے۔ یہ سب جمع ہوئے تو ہندو کارکنوں میں ساوک واپا اور اشوک کے خلاف نفرت کے جذبات پیدا ہو گئے۔ میں نے اشوک سے اس کا ذکر کیا، تو ہنسے لگا۔ "میں واپا سے کہہ دوں گا کہ وہ ایک ڈانٹ پلاوے؛"

ڈانٹ بتانی گئی تو اس کا اثر اٹھا ہوا۔ واپا کو گنہگار موصول ہونے لگے کہ اگر اس نے اپنے اسٹڈیو سے مسلمانوں کو باہر نہ نکالا۔ تو اس کو آگ لگا دی

جائے گی۔ یہ خط واچا پڑھتا تو آگ بگول ہو جاتا " سارے مجھ سے کہتے ہیں کہ میں غلطی پر ہوں۔۔۔۔ میں غلطی پر ہوں۔۔۔۔ میں غلطی پر ہوں تو ان کے باوا کا کیا جاتا ہے۔۔۔ آگ لگائیں تو میں ان سب کو اس میں جھونک دوں گا۔"

اشوک کا دل و دماغ فرقہ وارانہ تعصب سے بالکل پاک ہے۔ وہ کبھی ان خطوط پر سوچ ہی نہیں سکتا تھا۔ جن پر آگ لگانے کی دھمکیاں دینے والے سوچ رہے تھے۔ وہ مجھ سے ہمیشہ کہتا " منٹو یہ سب دیوانگی ہے۔۔۔۔۔ آہستہ آہستہ دور ہو جائے گی۔"

مگر آہستہ آہستہ دور ہونے کی بجائے یہ دیوانگی بڑھتی ہی چلی جا رہی تھی۔۔۔۔ اور میں خود کو مجرم محسوس کرتا تھا، اس لئے کہ اشوک اور واچا میرے دوست تھے۔ وہ مجھ سے مشورے لیتے تھے۔ اس لئے کہ ان کو میرے خلوص پر بھروسہ تھا۔ لیکن میرا یہ خلوص میرے اندر سکڑ رہا تھا۔۔۔۔ میں سوچتا تھا اگر بمبئی ٹاکیز کو کچھ ہو گیا، تو میں اشوک اور واچا کو کیا منہ دکھاؤں گا۔

فسادات زوروں پر تھے۔ ایک دن میں اور اشوک بمبئی ٹاکیز سے واپس آ رہے تھے۔ راستے میں اس کے گھر دیر تک بیٹھے رہے۔ شام کو اس نے کہا۔ چلو میں تمہیں چھوڑ آؤں۔۔۔۔ شورت کٹ کی خاطر وہ موٹر کو ایک خالص اسلامی محلے میں لے گیا۔۔۔۔ سامنے سے ایک برات آرہی تھی۔ جب میں نے بینڈ کی آواز سنی تو میرے اوسان خطا ہو گئے۔ ایک دم اشوک کا ہاتھ پکڑ کر میں چلایا۔ " دادا منی! یہ تم کدھر آنکھے؟"

اشوک میرا مطلب سمجھ گیا۔ مسکرا کر اس نے کہا۔ " کوئی فکر نہ کرو! میں کیونکر فکر نہ کرتا۔ موٹر ایسے اسلامی محلے میں تھی۔ جہاں کسی ہندو کا گذر ہی نہیں ہو سکتا تھا۔ اور اشوک کو کون نہیں پہچانتا تھا۔ کون نہیں جانتا تھا کہ وہ ہندو

ہے... ایک بہت بڑا ہندو جس کا قتل معرکہ خیز تھا... مجھے عربی زبان میں کوئی دعا یاد نہیں تھی۔ قرآن کی کوئی موزوں و مناسب آیت بھی نہیں آتی تھی۔ دل ہی دل میں اپنے اوپر لعنتیں بھیج رہا تھا۔ اور دھڑکتے ہوئے دل سے اپنی زبان میں بے چوڑ سی دعا مانگ رہا تھا۔ کہ اے خدا مجھے سرخرو رکھ۔... ایسا نہ ہو کوئی مسلمان اشوک کو مار دے اور میں ساری عمر اس کا خون اپنی گردن پر محسوس کرتا رہوں۔ یہ گردن قوم کی نہیں میری اپنی گردن تھی۔ مگر یہ ایسی ذلیل حرکت کے لئے دوسری قوم کے سامنے ندامت کی وجہ سے جھکتا نہیں چاہتی تھی۔

جب موٹر برات کے جلوس کے پاس پہنچی، تو لوگوں نے چلا نا شروع کر دیا۔ "اشوک لمار — اشوک لمار" میں بالکل سخ ہو گیا۔ اشوک اسٹیرنگ پر ہاتھ رکھے خاموش تھا۔ میں خوف دہرا اس کی سخی بستگی سے نکل کر ہجوم سے یہ کہنے والا تھا، کہ دیکھو، ہوش کرو۔ میں مسلمان ہوں۔ یہ مجھے میرے گھر چھوڑنے جا رہا ہے... کہ دونوں جوانوں نے آگے بڑھ کر بڑے آرام سے کہا: "اشوک بھائی، آگل راستہ نہیں ملے گا۔ ادھر باجو کی گلی سے چلے جاؤ۔"

اشوک بھائی؟ اشوک ان کا بھائی تھا اور میں کون تھا؟ میں نے دفعتاً اپنے لباس کی طرف دیکھا جو کھادی کا تھا... معلوم نہیں انہوں نے مجھے کیا سمجھا ہو گا۔ مگر ہو سکتا ہے کہ انہوں نے اشوک کی موجودگی میں مجھے دیکھا ہی نہ ہو۔


موٹر جب اس اسلامی محلے سے نکلی تو میری جان میں جان آئی۔ میں نے اللہ کا شکر ادا کیا تو اشوک ہنسنا۔ "تم خواہ مخواہ گھبرا گئے۔" — آرٹسٹوں کو یہ لوگ کچھ نہیں کہا کرتے۔"

چند روز بعد ممبئی ٹاکیوز میں نذیرا جمیری کی کہانی (جو "مجبور" کے نام سے فلم بند ہوئی) پڑ میں نے جب کڑی نکتہ چینی کی۔ اور اس میں کچھ تبدیلیاں کرنا چاہیں تو نذیرا جمیری

نے اسٹوک اور داچا سے کہا۔ ”منو کو آپ ایسے مباحثوں کے دوران میں نہ بٹھایا کریں
وہ چونکہ خود انسانہ نویس ہے اس لئے متعصب ہے۔“

میں نے بہت عذر کیا، کچھ سمجھ میں نہ آیا۔ آخر میں نے اپنے آپ سے کہا: ”منو
بھائی — آگل راستہ نہیں ملے گا — کار موٹر روک لو — ادھر باجو
کی گلی سے چلے جاؤ۔“

اور میں چپ چاپ باجو کی گلی سے پاکستان چلا آیا۔ جہاں میرے افسانے
”ٹھنڈا گوشت“ پر مقدمہ چلایا گیا۔



کے

یہ اس مشہور انگریزوں کا نام ہے جو ہندوستان کے متعدد فلموں میں آچکی ہے۔ اور آپ اپنے یقیناً اسے پروے پر کئی مرتبہ دیکھا ہوگا۔ میں جب بھی اس کا نام کسی فلم کے اشتہار میں دیکھتا ہوں، تو میرے تصور میں اس کی پوری شکل نمودار ہوتی ہے، لیکن سب سے پہلے اس کی ناک ابھرتی ہے۔ تکیلی — بہت تکیلی ناک۔ اور پھر مجھے مجھے ناکیز کا وہ دلچسپ واقعہ یاد آ جاتا ہے جو میں ابھی بیان کرنے والا ہوں۔

بٹوارے پر جب پنجاب میں فسادات شروع ہوئے تو کلڈیپ کور جو کہ لاہور میں تھی اور وہاں فلموں میں کام کر رہی تھی، ہجرت کر کے بمبئی چلی آئی۔ اس کے ساتھ اس کا دوست پران بھی تھا جو پنچولی کے کئی فلموں میں کام کر کے شہرت حاصل کر چکا تھا۔

اب پران کا ذکر آیا ہے، تو اس کے متعلق بھی چند تعارفی سطور لکھنے میں کوئی مضائقہ نہیں ہے۔

پران اچھا خاصا خوش شکل مرد ہے۔ لاہور میں اس کی شہرت اس وجہ سے بھی تھی کہ وہ بڑا خوش پوش تھا۔ بہت ٹھاس سے رہتا تھا، اس کا ٹانگہ گھوڑا لاہور کے ریسی ٹانگوں میں سب سے زیادہ خوبصورت اور دلکش تھا۔

مجھے معلوم نہیں پران سے کلڈیپ کور کی دوستی کیسے اور کیوں کر ہوئی۔ اس لئے کہ میں لاہور میں نہیں تھا۔ لیکن فلمی دنیا میں دوستیاں عجائب میں داخل نہیں۔ وہاں ایک فلم کی

شوٹنگ کے دوران میں ایکٹریسیوں کا دوستانہ بیک وقت کئی مردوں سے ہو سکتا ہے جو اس فلم سے وابستہ ہوں۔

جن دنوں پران اور کلڈیپ کی خوب چھن رہی تھی، ان دنوں شام مرحوم بھی وہیں تھا۔ پونا اور بمبئی میں قسمت آزمائی کرنے کے بعد وہ لاہور چلا گیا تھا۔ جس سے اسے والہانہ محبت تھی۔ عشق پیشہ انسان تھا۔ دنوں کا تصادم ہوا۔ قریب تھا، کہ وہ ایک دوسرے میں مدغم ہو جاتے، کہ ایک اور لڑکی شام کی زندگی میں داخل ہو گئی، اس کا نام ممتاز تھا (جو تاجی کے نام سے مشہور ہے) یہ زیب قریشی ایم اے کی چھوٹی بہن تھی۔

کلڈیپ کو شام کی یہ قلابازی پسند نہ آئی، چنانچہ وہ اس سے ناراض ہو گئی۔ اور ہمیشہ ناراض رہی۔ میں یہاں آپ کو یہ بتا دوں، کہ کلڈیپ بڑی سٹیلی عورت ہے جو بات اس کے دماغ میں سما جائے اس پر اڑی رہتی ہے۔

میں آپ کو ایک دلچسپ بات سناؤں۔ یہ واقعہ بمبئی کا ہے۔ ہم تینوں بمبئی ٹاکیز میں تھے۔ اور شام کو برقی ٹرین سے اپنے اپنے گھر جا رہے تھے۔ فرسٹ کلاس کا ڈبہ اس دن قریب قریب خالی تھا۔ یعنی ہم تینوں کے سوا اس میں اور کوئی مسافر نہ تھا۔

شام طبعاً بڑا بلند بانگ اور منہ پھٹ تھا۔ جب اس نے دیکھا کہ کمپارٹمنٹ میں اور کوئی غیر نہیں تو اس نے کلڈیپ کو رے سے چھیرا فانی شروع کر دی۔ لیکن میں سمجھتا ہوں اس کا اصل مقصد یہ تھا کہ وہ رشتہ جو لاہور میں قائم ہوتے ہوتے رہ گیا تھا، اب بمبئی میں قائم ہو جائے۔ کیونکہ تاجی سے اس کی کھٹ پٹ ہو گئی تھی۔ وہ ان دنوں بقول اس کے "خالی ہاتھ" تھا۔

چنانچہ اس نے کلڈیپ کو رے سے کہا: "کے کے — تم مجھ سے دور دور کیوں رہتی ہو — ادھر آؤ — میرے پاس بیٹھو!"

کلدیپ کور کی ناک اور زیادہ تنکیھی ہو گئی۔ "شیام صاحب، آپ مجھ پر
ڈورے نہ ڈالیں۔"

میں اُن کی گفتگو جو مجھے مکمل طور پر یاد ہے، یہاں نقل کرنا نہیں چاہتا، اس لئے
کہ وہ بہت بے باک تھی۔ ویسے اس کی روح اپنے لفظوں میں بیان کئے دیتا ہوں۔
شیام کبھی سنجیدگی سے بات نہیں کرتا تھا۔ اس کے ہر لفظ میں ایک قہقہہ ہوتا تھا۔
اس نے کلدیپ سے اسی مخصوص انداز میں کہا: "اس پران کو چھوڑو۔ اور میرے ساتھ نانا
جوڑو۔" وہ میرا دوست ہے لیکن یہ معاملہ بڑی آسانی کے ساتھ طے ہو سکتا ہے۔"

کلدیپ کور کی آنکھیں اس کی ناک ہی کی طرح بڑی اور تنکیھی ہیں۔ اس کا لب دہان
بھی بڑا تیکھا ہے۔ اس کے چہرے کا ہر خدو خال تیکھا ہے۔ جب وہ اپنی بڑی بڑی آنکھیں
جھپکا کر بات کرتی ہے تو آدمی بوکھلا جاتا ہے کہ یہ کیا مصیبت ہے۔ اس نے تیز تیز لگا ہوا
سے شیام کی طرف دیکھا۔ اور اس سے زیادہ تیز لہجے میں اس سے کہا: "منہ دھو کر رکھو،
شیام صاحب!"

شیام پر عورتوں کی تیز گفتاری کا بھلا کیا اثر ہوتا۔ اس نے ایک قہقہہ لگایا، اور
کہا: "کے کے — تم لاہور میں مجھ پر مرتی تھیں، یاد نہیں تمہیں؟"
اب کلدیپ کور نے قہقہہ لگایا۔ جس میں نسوانی طنز بھرا تھا: "آپ کو وہم ہو گیا
تھا۔"

شیام نے کہا: "غلط ہے۔ تم مجھ پر بھینسی طور پر مرتی تھیں۔"

میں نے کلدیپ کی طرف دیکھا، مجھے محسوس ہوا کہ اس کا سٹیلادماغ اسکی سپردگی
کی خواہش کو رد کرنے کی کوشش میں مصروف ہے۔ چنانچہ اس نے اپنی تکیھی ہلکیں پھڑپھڑا کے
کہا: "مرتی تھی، لیکن اب نہیں مروں گی۔"

شیام نے اسی لاابالپانہ انداز میں کہا: "اب نہیں مروں گی تو کل مروں گی۔ مرنا بہر حال

تہیں مجھی پر ہے۔“

کلدیپ کو رہنا گئی۔ شام تم مجھ سے آج آخری بار سن لو کہ تمہارا میرا کوئی سلسلہ نہیں ہو سکتا۔ تم اترتے ہو۔ ہو سکتا ہے لاہور میں کبھی میری طبیعت تم پر آئی ہو لیکن جب تم نے بے رخی برتی تو میں تمہیں کیوں منہ لگاؤں۔ اب اس قصے کو ختم کرو۔“
 قصہ ختم ہو گیا، صرف وقتی طور پر۔ کیونکہ شام زیادہ سجتا جھٹی کا عادی نہیں تھا۔ جب بٹوارہ ہوا تو کلدیپ کو راہ پران کو افراتفری میں لاہور چھوڑنا پڑا۔
 پران کی موٹر جو غالباً کلدیپ کو رکھی تھی۔ یہیں رہ گئی۔ لیکن کلدیپ کو بڑی باہمت عورت ہے۔ اس کے علاوہ اسے یہ بھی معلوم ہے کہ وہ مردوں کو اپنی انگلیوں پر سچا سکتی ہے اس لئے کہ وہ کچھ دیر کے بعد لاہور آئی۔ اور فسادات کے دوران میں یہ موٹر خود چپلا کر بیٹھی لے گئی۔

جب میں نے موٹر دیکھی اور پران سے پوچھا کہ یہ کب خریدی گئی ہے۔ تو اس نے مجھے سارا واقعہ سنایا کہ کے لاہور سے لے کر آئی ہے۔ اور یہ کہ راستے میں اسے کوئی تکلیف نہیں ہوئی۔ ایک صوف دلی میں اسے چند روز ٹھہرنا پڑا۔ کہ ایک گڑ بڑ ہو گئی تھی۔ یہ گڑ بڑ کیا تھی، اس کے متعلق مجھے کچھ معلوم نہیں۔

جب وہ موٹر لے کر آئی تو اس نے سکھوں پر مسلمانوں کے مظالم بیان کئے۔ اور اس انداز سے بیان کئے کہ معلوم ہوتا تھا وہ میز پر سے کھن لگنے والی چھری اٹھائے گئی، اور میرے پیٹ میں بھونک دے گی۔ لیکن مجھے بعد میں محسوس ہوا کہ وہ جذباتی ہو گئی تھی۔ ورنہ مسلمانوں سے کوئی عداوت یا بغض نہیں؛

اصل میں اس کا کوئی مذہب نہیں۔ وہ صرف عورت ہے۔ ایک ایسی عورت جو جسمانی لحاظ سے بڑی پُر خلوص ہے۔ اس کی ناک بے حد تکیھی ہے۔ اس کی آنکھیں بہت تیز ہیں۔ اس کا لب و لسان بہت باریک ہے۔ یہی وجہ ہے کہ اس کے چہرے پر ذرا سا چڑھاؤ

بہت تیز و تند بن جاتا ہے۔ اس کے علاوہ اس کا لہجہ اور اس کی آواز بھی غیر معمولی طور پر تیز و طرار ہے۔ — کلڈیپ کور کی تکبھی ناک کا ذکر میں کئی بار کر چکا ہوں۔ اس سلسلے میں آپ ایک لطیفہ سن لیجئے۔

میں فلمستان چھوڑ کر اپنے دوست اشوک کمار اور ساوک واچا کے ساتھ بمبئی ٹاکیز چلا گیا تھا۔ اس زمانے میں فسادات کا آغاز تھا۔ اسی دوران میں کلڈیپ کور اور اس کا دوست پران ملازمت کے لئے وہاں آئے۔

پران سے جب میری ملاقات شام کے توسط سے ہوئی تو میری اس کی فوراً دوستی ہو گئی۔ بڑا بے ریا آدمی ہے۔ کلڈیپ کور سے ابتدا کچھ رسمی قسم کی ملاقات رہی۔ ان دنوں دو تین فلم ہمارے اسٹوڈیو میں شروع ہونے والے تھے۔ چنانچہ جب کلڈیپ کور نے مسٹر ساوک واچا سے ملاقات کی تو انہوں نے جوزف ویرشنگ جرمن کیمرا مین سے کہا کہ وہ اس کا کیمرا ٹیسٹ لے تاکہ اطمینان ہو جائے۔

ویرشنگ گورے رنگ اور ادھیر طہر کا موٹا سا آدمی ہے۔ اس کو ہانسوراڈے مرحوم اپنے ساتھ جرمنی سے لائے تھے۔ جب جنگ شروع ہوئی، تو اس کو دیوالالی میں نظر بند کر دیا گیا۔ ایک عرصے تک وہاں رہا۔ پھر جب جنگ ختم ہوئی، تو اسے رہا کر دیا گیا۔ اور وہ پھر واپس بمبئی ٹاکیز میں آ گیا۔ اس لئے کہ مسٹر واچا سے اس کے دوستانہ تعلقات تھے۔ کیونکہ وہ عرصہ ہوا بمبئی ٹاکیز میں اکٹھے ایک دوسرے کے ساتھ کام کرتے رہے تھے۔ ان دنوں مسٹر واچا ساؤنڈ ریکارڈسٹ تھے۔

ویرشنگ نے اسٹوڈیو میں روشنی کا انتظام کر لیا۔ اور میک اپ مین سے کہا کہ وہ کلڈیپ کور کو تیار کر کے کیمرا ٹیسٹ کے لئے لائے۔ وہ خود تیار تھا، کیمرا تیار تھا۔ اس کو اس نے اچھی طرح دیکھا۔ روشنیاں درست کر لیں اور اپنا چرٹ سڈکا کے ایک طرف کھڑا ہو گیا۔

کلدیپ کو رآئی، میں نے اسے دیکھا، اس کی ناک پر میک اپ میں نے سُرخی اور سفیدے کے کچھ ایسے خط لگائے کہ وہ دس گنا اور تکیھی ہو گئی تھی۔ جب ورشنگ نے اس کو دیکھا تو وہ گھبرا گیا کیونکہ وہ سراپا ناک تھی۔

کلدیپ کو ر بالکل بے خوف بے جھجک کیمرے کے سامنے کھڑی ہو گئی۔ ورشنگ نے اس کو اب کیمرے کی آنکھ سے دیکھا، مگر میں محسوس کر رہا تھا، کہ اس کو بڑی الجھن ہو رہی ہے۔ وہ اس کی ناک ایک ایسے زاوے پر بٹھانے کی کوشش کر رہا تھا، کہ معیوب معلوم نہ ہو۔

بے چارہ اس کوشش میں پسینہ پسینہ ہو گیا۔ آخر اس نے تھک مار کے مجھ سے کہا۔ میں اب ایک کپ چلے پیوں گا۔ میں سارا معاملہ سمجھ گیا تھا چنانچہ ہم دونوں کینیٹین میں چلے گئے۔ وہاں اس نے پسینہ پونچھتے ہوئے مجھ سے کہا: "مسٹر منٹو — اس کی ناک بھی ایک آفت ہے۔ کیمرے میں گھسی چلی آتی ہے۔ چہرہ بعد میں آتا ہے ناک پہلے آتی ہے۔ — میں کیا کروں، کچھ سمجھ میں نہیں آتا۔"

میری سمجھ میں خود کچھ نہیں آتا تھا۔ میں نے کہا۔ تم جانو تمہارا کام جانے — پھر اس نے ایک اور الجھن کا اظہار کیا۔ لیکن وہ میرے کان میں: "مسٹر منٹو — اس کا وہ معاملہ ٹھیک نہیں ہے۔ لیکن میں اس سے کیسے کہوں؟"

اور یہ کہہ کر موٹے ورشنگ نے اپنے ماتھے کا پسینہ پھر پونچھا — میں اس کا مطلب سمجھ گیا۔ لیکن ورشنگ نے پھر بھی مجھے وضاحت سے سب کچھ بتا دیا اور مجھ سے درخواست کی کہ میں کے کے سے کہوں وہ اس معاملہ کو ٹھیک کرے، کہ وہ بہت ضروری ہے۔ ناک کا وہ کوئی نہ کوئی زاویہ نکال لے گا۔ مگر اس معاملے کے متعلق وہ کچھ بھی نہیں کر سکتا، کہ یہ اس کا کام ہے۔ میں نے اس کی تشفی کی، کہ میں سب ٹھیک کر دوں گا۔ کیونکہ اس نے مجھے اس معاملے کی درستی کا حل بتا دیا تھا، جو ۳۵ روپے میں وارنٹ وے اینڈ

لیڈ لاک کی دوکان سے دستیاب ہو سکتا تھا۔ اس روز ٹیسٹ کسی بہانے موقوف نہ کر دیا گیا۔ کلڈیپ جب اسٹوڈیو سے باہر نکلی، تو میں نے بے تکلفی سے ساری بات جو اس معاملے کے متعلق تھی بتا دی۔ اور اس سے کہا کہ وہ آج ہی فورٹ میں جا کر وہ چیپس خریدے، جس سے اس کے جسم کا نقص دور ہو جائے گا۔ اس نے بلا جھجک میری بات سنی۔ جب دوسرے روز اسٹوڈیو میں اس سے ملاقات ہوئی تو زمین آسمان کا فرق تھا۔ یہ چیپس ایسا دکرنے والے بھی بلا کے آدمی ہیں، جو یوں چکیوں میں "معالموں" کو کہاں سے کہاں پہنچا دیتے ہیں۔ ورشنگ نے جب اسے دیکھا تو وہ مطمئن تھا کہ کلڈیپ کی ناک اسے تنگ کر رہی تھی۔ مگر اب دوسرا معاملہ بالکل ٹھیک تھا۔ چنانچہ اس نے ٹیسٹ لیا۔ اور جب اس کا پرنٹ تیار ہوا اور ہم سب نے اسے پروجیکشن ٹال میں دیکھا، تو اس کی شکل و صورت کو پسند کیا۔ اور یہ رائے متفقہ طور پر قائم ہوئی، کہ وہ خاص رولز کے لئے بہت اچھی رہے گی۔ اور خصوصاً ویمپ کے رول کے لئے۔

کلڈیپ سے مجھے زیادہ ملنے جلنے کا اتفاق نہیں ہوا۔ پران چونکہ دوست تھا، اور اس کے ساتھ اکثر شاہیں گذرتی تھیں، اس لئے کلڈیپ بھی کبھی کبھی ہمارے ساتھ شریک ہو جاتی تھی۔ وہ ایک ہوٹل میں رہتی تھی، جو ساحل سمندر کے پاس تھا۔ پران بھی اس سے کچھ دور ایک ہوٹل میں مقیم تھا۔ جہاں اس کی بیوی اور سچے ہی تھا۔ لیکن اس کا زیادہ وقت کلڈیپ کے ساتھ ہی گذرتا تھا۔

میں اب آپ کو ایک دلچسپ واقعہ سناتا ہوں۔ میں اور شام تاج محل ہوٹل میں بیئر پینے جا رہے تھے کہ راستے میں مشہور نغمہ نویس مدہوک سے ملاقات ہو گئی۔ وہ ہمیں ایروس سینما کی بار میں لے گئے۔ وہاں ہم بہت دیر تک بیئر نوشی میں مشغول رہے۔ مدہوک ٹیکسیوں کا بادشاہ مشہور ہے۔ باہر ایک گرانڈیل ٹیکسی کھڑی تھی۔ یہ مدہوک صاحب کے پاس تین دن سے تھی۔ جب ہم فارغ ہوئے تو انہوں نے پوچھا کہ ہمیں کہاں

جانا ہے۔ مدہوک صاحب کو نگار سلطانہ کے پاس جانا تھا۔ پہلے کسی زمانے میں شیا م کے بھی مراسم تھے۔ اور کلدیپ کو بھی اُس کے اُس پاس رہتی تھی۔ شیا م نے مجھ سے کہا چلو پران سے ملتے ہیں۔ چنانچہ مدہوک صاحب کی ٹیکسی میں بیٹھ کر ہم وہاں پہنچے۔ وہ تو نگار سلطانہ کے پاس چلے گئے۔ اور ہم دونوں کلدیپ کو رکے یہاں۔

پران وہاں بیٹھا تھا۔ ایک مختصر سا کمرہ تھا۔ بیڑ پی ہوئی تھی۔ غنودگی طاری تھی۔ اس کو زائل کرنے کے لئے شیا م نے سوچا کہ تاش کھیلنی چاہیے۔ کلدیپ فوراً تیار ہو گئی۔ لیکن یہ کہا کہ فلیش ہوگی۔ ہم مان گئے، فلیش شروع ہو گئی۔ کلدیپ اور پران ایک ساتھ تھے۔ پران ہی پتے بانٹتا تھا۔ اور وہی اٹھاتا تھا۔ اور کلدیپ اس کے کانڈھے کے ساتھ اپنی نوکیلی ٹھوڑی رکھے بیٹھی تھی۔ البتہ جتنے روپے پران جیتتا تھا اٹھا کر اپنے پاس رکھ لیتی تھی۔ اس کھیل میں ہم صرف ہارا گئے۔ میں نے فلیش کئی مرتبہ کھیلی ہے۔ لیکن وہ فلیش کچھ عجیب غریب قسم کی تھی۔ میرے پچھتر روپے پندرہ منٹ کے اندر اندر کلدیپ کو رکے پاس تھے۔ میری سمجھ میں نہ آتا تھا کہ آج پتوں کو کیا ہو گیا ہے۔ کہ ٹھکانے کے آتے ہی نہیں۔

شیا م نے جب یہ رنگ دیکھا، تو مجھ سے کہا: "منو اب بند کرو" میں نے کھیلنا بند کر دیا۔ پران مسکرایا، اور اس نے کلدیپ سے کہا: "کے کے، پیسے واپس کر دو منو صاحب کے"

میں نے کہا: "یہ غلط ہے۔ تم لوگوں نے جیتے ہیں۔ واپسی کا سوال ہی کہاں پیدا ہوتا ہے؟"

اس پر پران نے مجھے کہا کہ اس نے جو کچھ مجھ سے جیتا ہے اپنی چابکدستی کی بدولت جیتا ہے۔ چونکہ میں اس کا دوست ہوں، اس لئے مجھ سے دھوکا کرنا نہیں چاہتا۔ لیکن پہلے سمجھا کہ وہ اس جیلے سے میرے روپے واپس کرنا چاہتا ہے۔ لیکن جب اس نے تاش کی گڈی اٹھا کر تین چار بار پتے تقسیم کئے اور ہر بار بڑے اور جیتنے والے پتے اپنے پاس

گرائے تو میں اس کے ہتھکنڈے کا قائل ہو گیا۔ یہ کام واقعی اس کی چابکدستی کا ہے۔

پران نے پھر کلڈیپ کو رستے کہا، کہ وہ روپے واپس کر دے۔ مگر اس نے انکار کر دیا۔
 شام کباب ہو گیا۔ پران ناراض ہو کر چلا گیا، غالباً اسے اپنی بیوی کے ساتھ کہیں جانا تھا۔
 شام اور میں وہیں بیٹھے رہے۔ تھوڑی دیر شام اس سے گفتگو کرتا رہا۔ پھر اس
 نے کہا: آؤ، چلو سیر کریں۔ کلڈیپ راضی ہو گئی، ٹیکسی منگوانی دگئی۔ اور ہم سب بانی کھلا روانہ ہوئے
 وہاں پل کے پاس کلیر روڈ پر میرا ٹلیٹ تھا۔ ہم سیدھے وہاں پہنچے۔ گھر میں ان دنوں کوئی
 بھی نہیں تھا۔ شام میرے ساتھ رہتا تھا۔ ہم ٹلیٹ میں داخل ہوئے تو شام نے پھر
 کلڈیپ سے چھیڑ چھاڑ شروع کر دی۔ کلڈیپ بہت جلد تنگ آنے والی عورت نہیں
 وہ کسی مرد سے گھبراتی نہیں۔ اس کو خود پر پورا اعتماد ہے۔ چنانچہ وہ دیر تک ہنستی
 کھیلتی رہی۔

ہاں — میں آپ کو یہ بتانا بھول گیا، کہ جب ہم کلیر روڈ پر پہنچے، تو کلڈیپ
 نے ایک اسٹور کے پاس ٹیکسی روکنے کے لئے کہا، کہ وہ سینٹ کی ایک شیشی خریدنا چاہتی
 ہے۔ شام سخت کباب تھا، کہ وہ اس روپے سے یہ چیز خریدے گی، جو پران نے مجھ
 سے جیتے تھے۔ پر میں نے اس سے کہا کوئی ہرج نہیں، تم اس بات کا کوئی خیال نہ کرو۔
 ہٹاؤ اس قصے کو۔

کلڈیپ کے ساتھ اسٹور میں گیا، اس نے یارڈ لے کا سینٹ پسند کیا، اس کی قیمت
 بائیس روپے آٹھ آنے تھی۔ کلڈیپ نے خوبصورت شیشی اپنے پرس میں رکھی۔ اور مجھ سے کہا۔
 "منٹو صاحب! قیمت ادا کر دیجئے"

میں اس سینٹ کے دام ہرگز ادا کرنا نہیں چاہتا تھا۔ مگر دوکاندار میرا واقف تھا۔
 اور پھر ایک عورت نے اس انداز سے مجھ سے قیمت ادا کرنے کے لئے کہا تھا۔ کہ انکار کرنا مردانہ
 وقار کی تذلیل کا باعث ہوتا۔ چنانچہ میں نے جیب سے روپے نکالے۔ اور ادا کر دیئے۔

فلپٹ میں جب شیا م کو پتہ چلا کہ سینٹ میں نے خرید کر دیا ہے۔ تو وہ آگ بگولہ ہو گیا۔ اس نے مجھے اور کلڈیپ کو رکھ کر پیٹ بھر کے گالیاں دیں۔ لیکن بعد میں نرم ہو گیا اس کا اصل مقصد یہ تھا، کہ کلڈیپ کسی نہ کسی طرح رام ہو جائے۔ میں نے بھی کوشش کی اور کلڈیپ کو سمجھایا کہ اب ان کے اختلافات مٹ جانے چاہئیں :

کلڈیپ مان گئی۔ میں نے شیا م اور اس سے کہا کہ میں جاتا ہوں، تم دونوں آپس میں سمجھوتہ کر لو۔ مگر اس نے کہا کہ نہیں، یہ سمجھوتہ اس کے ہوٹل میں ہو گا۔ ٹکیسی نیچے کھڑی تھی۔ اور یہ دونوں اس میں چلے گئے۔ میں خوش تھا، کہ چلو یہ قضیہ طے ہو گیا۔ مگر پون گھنٹے کے بعد ہی شیا م لوٹ آیا۔ سخت غصے میں بھرا ہوا تھا۔ میں نے اس کو جب برانڈی کا گلاس پیش کیا، تو میں نے دیکھا، کہ اس کا ماتھ زخمی ہے۔ خون بہہ رہا ہے۔ میں نے بڑی تشویش کے ساتھ دریافت کیا۔

”یہ کیا قصہ ہے شیا م؟“

وہ کباب تھا۔ لیکن برانڈی نے اس کے موڈ کو کسی قدر درست کر دیا۔ اس نے مجھے بتایا کہ جب کے کے کے ساتھ وہ اس کے ہوٹل پہنچا اور وہ ٹکیسی سے باہر نکلے، تو وہ (کلڈیپ کو گالی دے کر) منکر ہو گئی مجھے سخت غصہ آیا۔ ہم دونوں ایک پتھریلی دیوار کے پاس کھڑے تھے۔ میں نے اس سے کہا۔ ”سالی تم لاہور میں مجھ پر مرتی تھیں، اب یہ کیا نخرہ ہے۔ اس نے جواب میں کچھ ایسی بات کہی کہ میرے تن بدن میں آگ لگ گئی۔ میں نے تان کے گھونسا مارا۔ مگر وہ ایک طرف ہٹ گئی۔ اور میں اگھونسہ دیوار کے ساتھ جا ٹکرایا۔ وہ ہنسی بہتے لگاتی اور ہوٹل میں چلی گئی۔ اور میں کھڑا اپنا زخمی ماتھ دیکھتا رہ گیا۔ پھر اس نے اپنی پتلون کی جیب میں ماتھ ڈالا۔ اور سینٹ کی شیشی نکالی۔ ”روپے تو میں اس سے واپس نہ لے سکا۔ لیکن یہ سینٹ کی شیشی لے آیا ہوں“

کلڈیپ کو عجیب و غریب شخصیت کی عورت ہے۔ جس طرح اس کی ناک تکھی ہے۔

اسی طرح اس کا کردار تنکھا اور نذکیلا ہے۔

پچھلے دنوں یہ خبر آئی تھی، کہ اس پر ہندوستان میں پاکستان کی جاسوسی کا الزام لگایا گیا ہے۔ معلوم نہیں کہ اس میں کہاں تک صداقت ہے۔ لیکن میں وثوق سے اتنا ضرور کہہ سکتا ہوں کہ اس جیسی عورت "ماتا ہری" کبھی نہیں بن سکتی جس کا ظاہر و باطن ایک نہ ہو — !

ستارہ گردش میں

لکھنے کے معاملے میں میں نے بڑے بڑے کرٹے مرہل طے کئے ہیں لیکن مشہور رقاہہ اور ایکٹریس ستارہ کے بارے میں اپنے تاثرات قلم بند کرنے میں مجھے بڑی ہچکچاہٹ کا سامنا کرنا پڑا ہے۔ آپ تو اسے ایک ایکٹریس کی حیثیت سے جانتے ہیں۔ جو ناچتی بھی ہے اور خوب ناچتی ہے۔ لیکن مجھے اس کے کردار کا مطالعہ کرنے کا بھی موقع ملا ہے جو عجیب غریب ہے۔ میں نے اپنی زندگی میں کئی عورتوں کے کردار و اطوار کا مطالعہ کیا ہے۔ لیکن حقیقت یہ ہے کہ جب ستارہ کے حالات زندگی مجھے آہستہ آہستہ معلوم ہوئے تو میں چکر اگیا۔ وہ عورت نہیں ایک طوفان ہے۔ اور وہ بھی ایسا طوفان، جو صرف ایک مرتبہ آکے نہیں ٹلتا۔ بار بار آتا ہے ستارہ یوں تو میانہ قد کی عورت ہے۔ مگر بلا کی مضبوط ہے۔ اس نے جتنی بیماریاں سہی ہیں، میرا خیال ہے اگر کسی اور عورت پر نازل ہوتیں، تو وہ کبھی ہانبر نہ ہو سکتی۔ وہ طبعاً بہت حوصلہ مند ہے۔ شاید اس لئے کہ وہ کثرت کی عادی ہے۔

میں نے دیکھا ہے کہ صحیح سویرے اٹھ کر وہ کم از کم ایک گھنٹے تک ریاضت کرتی تھی۔ اور یہ ریاضت کوئی معمولی ریاضت نہیں ہوتی تھی۔ ایک گھنٹہ بھر پودنا چنا، ہڈیوں تک کو تھکا دیتا ہے۔ مگر ستارہ مجھے کبھی تھکی تھکی دکھائی نہیں دی۔ اصل میں اس میں وہ چیز ہے انگریزی میں Stamina کہتے ہیں۔ بدرجہ اتم موجود ہے۔ وہ تھکنے والی جنس نہیں۔ دوسرے تھک جا رہے ہیں۔ مگر وہ ویسی کی ویسی رہے گی۔ جیسے اس نے کوئی مشقت نہیں کی۔ اس کو اپنے

فن سے پیار ہے۔ اسی والہانہ قسم کا جو وہ مختلف مردوں سے کرتی رہی ہے۔

معمولی سے ڈانس کے لئے وہ اتنی محنت کرے گی جتنی کوئی رقاصہ عمر بھر نہیں کر سکتی۔ اس کی طبیعت میں اُپج ہے۔ وہ ہمیشہ کوئی خاص بات پیدا کرنا چاہے گی۔ چلت پھرت جو ایک نمٹنی میں ہو سکتی ہے۔ اس میں ضرورت سے زیادہ موجود ہے۔ وہ ایک سیکنڈ کے لئے بھی سچلی نہیں بیٹھ سکتی۔ اس کی بوٹی بوٹی ٹھہرتی رہتی ہے۔

کہا جاتا ہے کہ وہ نیپال کی رہنے والی ہے۔ مجھے اس کے متعلق حتمی طور پر کچھ معلوم نہیں لیکن میں اتنا جانتا ہوں کہ ستارہ کے علاوہ اس کی دو بہنیں اور بھتیجی، یہ ترشول یوں مکمل ہوتا ہے۔ تارہ، ستارہ اور الکنڈہ تارا اور الکنڈہ تواب قریب قریب معدوم ہو چکی ہیں، میرا خیال ہے ان کا نام بھی کسی کو یاد نہیں ہو گا۔

ان تین بہنوں کی زندگی ویسے بہت دلچسپ ہے۔ تارہ کی کئی مردوں سے وابستگی رہی۔ اس ہجوم میں ایک شوکت ہاسٹی بھی ہیں۔ جو اب تک کئی پاپرٹیل چکے ہیں۔ حال ہی میں ان کی بیوی پورنیمانے ان سے طلاق لی ہے۔ اور وہ اس سلسلے میں بڑے دردناک بیان دے چکے ہیں۔ الکنڈہ کئی ماٹھوں سے گذری اور آخر میں پرہیات کے شہرت یافتہ ایکٹر بلونت سنگھ کے پاس پہنچی۔ اس کے پاس وہ ابھی تک ہے یا نہیں، اس کا مجھے علم نہیں۔

ان تینوں بہنوں کی زندگی کی روئداد اگر لکھی جائے تو ہزاروں صفحے کالے کئے جاسکتے ہیں لوگ مجھے کوستے ہیں کہ میں محسوس نگار ہوں، گندہ دہن ہوں۔ لیکن وہ یہ نہیں سوچتے کہ اس دنیا میں کیسی کیسی ہستیاں موجود ہیں۔ میں انہیں محسوس نہیں کہتا۔ میں تو صرف اتنا جانتا ہوں کہ یا تو کوئی آدمی ماحول کے باعث مذمومی حرکات کا مرتکب ہوتا ہے یا اپنی جبلت کے باعث!

جو چیز آپ کو فطرت نے عطا کی ہے۔ اس کی اصلاح نفسیاتی علاج سے کسی حد تک ہو سکتی ہے۔ لیکن اگر آپ اس سے غافل رہے ہیں، تو اس کی ذمہ داری کس پر عائد ہوتی ہے یہ ذرا سوچنے کی بات ہے۔

ستارہ، ستارہ اور الکنڈہ تین بہنیں کسی کے ہاں پیدا ہوئیں۔ غالباً نیپال کے کسی گاؤں میں۔ وہاں سے وہ ایک ایک کر کے بھیجی آئیں کہ فلمی دنیا میں قسمت آزمائی کریں لیکن یہ مقدر کی بات ہے کہ صرف ستارہ کا ستارہ چمکا۔ جو باقی دو تقسیم وہ ٹٹھاتی رہ گئیں۔

ستارہ کے متعلق جیسا کہ میں اس مضمون کے آغاز میں کہہ چکا ہوں۔ پوری تفصیل سے لکھتے ہوئے جھجکتا ہوں۔ وہ عورت نہیں، کئی عورتیں ہیں۔ اس نے اتنے جنسی سلسلے کے ہیں، کہ میں اس مختصر مضمون میں ان کا احاطہ نہیں کر سکتا۔

انگریزی زبان میں ایسی عورت کو (STAMINA) کہا جاتا ہے۔

یہ عورت کی ایک خاص قسم ہے جو ایک مرد کے علاوہ اور سینکڑوں سے تعلق قائم کرتی ہے۔ ستارہ کا میں جب بھی تصور کرتا ہوں تو وہ مجھے بمبئی کی پانچ منزلہ بلڈنگ معلوم ہوتی ہے۔ جس میں کئی فلیٹ اور کمرے ہوں۔ اور یہ واقعہ ہے کہ وہ بیک وقت کئی مرد اپنے دل میں بسائے رکھتی تھی۔ مجھے اتنا معلوم ہے کہ جب وہ بمبئی میں آئی، تو اس کا تعلق ایک گجراتی فلم ڈائریکٹر سے قائم ہوا۔ جس کا پورا نام مجھے یاد نہیں رہا۔ لیکن وہ ڈیساٹی تھا۔ ڈبلا پنلا مرلی قسم کا انسان، لیکن تھا بہت خوبیوں کا مالک، اپنے کام میں کافی ہوشیار تھا۔ مگر قسمت نے اس کی یاوری نہ کی چونکہ ضدی تھا۔ اس لئے جگہ جگہ ٹھکرایا گیا۔ اس سے میری ملاقات اس زمانے میں تھی، جب سرج فلم کمپنی زندہ تھی۔ لیکن اصل میں زندہ درگور تھی۔ میری اس کی فوراً دوستی ہو گئی۔ اس لئے کہ وہ فن شناس تھا اور ادبی ذوق بھی رکھتا تھا۔ اسی دوران میں مجھے معلوم ہوا کہ ستارہ اس کی بیوی ہے لیکن اس سے جدا ہو گئی ہے۔ ڈیساٹی کو مگر اس جدائی کا اتنا رنج نہیں تھا۔ اس کی باتوں سے مجھے صرف اتنا معلوم ہوا کہ وہ اس عورت سے پورا نبٹ نہیں سکتا تھا۔

ستارہ اس زمانے میں کسی اور کے پاس تھی لیکن کبھی کبھی اپنے شوہر ڈیساٹی کے پاس بھی آجاتی تھی۔ وہ خود دار انسان تھا۔ اس لئے وہ اس سے عموماً بے اعتنائی برتا تھا۔ اور اسے

محقر ملاقات کے بعد رخصت کر دیا کرتا تھا۔

ہندوؤں کے مذہب کے مطابق کوئی عورت طلاق نہیں لے سکتی۔ ڈلیانی سے ستارہ کی شادی ہندو قانون کے ماتحت ہوئی تھی۔ اس لئے اب بھی وہ ڈلیانی ہے۔ حالانکہ وہ کئی مردوں سے منسلک ہو کر ان سے علیحدگی اختیار کر چکی ہے۔ میں یہ اس زمانے کی بات کر رہا ہوں جب ڈاکٹر محبوب کا ستارہ مائل بہ عروج تھا۔ محبوب نے اسے اپنے کسی فلم میں لیا، تو اس کے ساتھ ستارہ کے جنسی تعلقات فوراً قائم ہو گئے۔ اس کی روداد میرا فلم نہیں بیان کر سکتا۔ صرف بڑے عشرت جہاں کی زبان ہی بیان کر سکتی ہے۔

اڈٹ ڈور شوٹنگ کے سلسلے میں محبوب کو حیدر آباد جانا پڑا تھا۔ وہاں محبوب صاحب صاحب دستور باقاعدہ نماز پڑھتے تھے۔ اور باقاعدہ ستارہ سے عشق فرماتے تھے۔ میں یہ سب کچھ لکھنے میں ہچکچا رہا ہوں۔ اصل میں ستارہ ایک کیمس مسٹری ہے۔ اس پر نفسیات کے کسی ماہر ہی کو لکھنا چاہئے تھا۔ بمبئی میں ایک انسٹیٹیوٹ فلم سٹی تھا۔ محبوب نے غالباً اس میں اپنی کوئی پکچر بنا کر شروع کی تھی۔ ان دنوں وہاں ساؤنڈ ریکارڈ کرنے والے مسٹری، این اردو تھے (جو اب مشہور پروڈیوسر ہیں) بڑے مہنتی قسم کے نوجوان، فضل بھائی نے جو فلم سٹی کے کرتا دھرتا تھے، ان کو ولایت بھیجا تھا، کہ وہ صدا بندی کا کام سیکھ کے آئیں۔ اسی زمانے میں سیٹھ شیراز علی حکیم بھی وہیں تھے۔ اور لیبارٹری کے انچارج تھے۔ ڈاکٹر محبوب سے تو ستارہ کا سلسلہ چل رہا تھا۔ لیکن بقول دیوان سنگھ مفسرین ایڈیٹر ریاستہائے دہلی اس کا ٹانکا پی، این اردو سے بھی مل گیا۔

ڈاکٹر محبوب نے فلم ختم کیا۔ تو ستارہ پی، این اردو کے ماں بطور بیوی یادداشتہ کے رہنے لگی۔ لیکن اس دوران میں ایک اور حادثہ درپیش آیا۔ فلم سٹی ہی میں یا کسی اور اسٹوڈیو میں جہاں ستارہ کام کر رہی تھی۔ ایک نووارد الناصر شریف لائے۔ یہ بڑے خوبصورت جوان تھے۔ کم عمر، تازہ تازہ ڈیرہ دون سے تعلیم حاصل کر کے، گال سرخ و سپید تھے۔ ان کو شوق

تھا کہ فلمی دنیا میں داخل ہوں۔

جب آئے تو فوراً انہیں ایک فلم میں رول مل گیا۔ اتفاق سے اس کے کاسٹ میں ستارہ بھی شامل تھی، جو بیک وقت پی، این اردو، ڈائریکٹر محبوب اور اپنے اصلی خاوند مسٹر ڈیسا کی کے پاس آیا جایا کرتی تھی۔

معلوم نہیں یہ پہلے کی بات ہے یا بعد کی، مگر ستارہ کی دوستی نذیر سے بھی ہو گئی۔ جس کی پہلی داشتہ جو کہ ایک یہودن ایکٹریس یا سمن تھی، اسے داغ مفارقت دے گئی تھی۔ مجھے معلوم نہیں کن حالات میں ان دونوں کی ملاقات ہوئی، لیکن میں اتنا ضرور جانتا ہوں، کہ ان دونوں میں گارٹھی چھیننے لگی۔ نذیر ستارہ، فریڈنہ تھا، اور ستارہ نذیر پر اپنی جان چھڑکتی تھی۔

میں نذیر کو اچھی طرح جانتا ہوں، وہ بہت سخت مزاج کا آدمی ہے۔ وہ عورت کو تابع رکھنے کا قائل ہے۔ عورت کا ذکر ہی کیا، مرد بھی جو اس کی ملازمت میں ہوں انہیں اس کی گالیاں اور گھر کیاں سہنا پڑتی ہیں۔

وہ آدمی نہیں دیو ہے، لیکن بڑا مخلص دیو۔ وہ میرا دوست ہے۔ جب کبھی جھگڑا ملتا ہے۔ سلام دعا کی بجائے گالیاں دیتا ہے۔ لیکن میں جانتا ہوں کہ وہ بے ریا ہے اس کا دل خلوص سے ممتور ہے۔

اس بے ریا اور مخلص آدمی نے ستارہ کو کئی برس برداشت کیا۔ اسکی سخت گیر طبیعت کے باعث ستارہ کو اتنی جرات نہ ہوئی، کہ وہ اپنے پرانے آشناؤں سے راہ و ربط قائم رکھے۔ لیکن وہ عورت جو صرف ایک مرد کی رفاقت پر قانع نہ رہتی ہو، اس کا کیا علاج ہے۔ ستارہ نے کچھ دیر کے بعد وہی سلسلہ شروع کر دیا۔ جس کی وہ عادی تھی۔ اردو، انار، محبوب، اور اس کا خاوند ڈیسا کی سب ہی اس کے التفات سے مستفید ہوتے رہے یہ چیز نذیر کی خود دار طبیعت پر بہت گراں گذرتی تھی۔ وہ ایسا آدمی ہے کہ ایک مرتبہ کسی

عورت سے تعلق قائم کر لے تو اسے نبھانا چاہتا ہے۔ مگر ستارہ کسی اور ہی آب و گل کی بنی
 تھی، وہ نذیر جیسے آدمی سے بھی مطمئن نہیں تھی۔

میں اس میں ستارہ کا کوئی تصور نہیں دیکھتا، جو کچھ بھی اس سے سرزد ہوا، سراسر
 اس کی بیڈت کے باعث ہوا۔ قدرت نے اس کو اس طور سے بنایا ہے کہ وہ بادہ ہر جام ہی
 بنی رہے گی۔ کوشش کے باوجود وہ اپنی فطرت کے خلاف نہیں جاسکتی۔

یاسمین معتدل عورت تھی، خوبصورت، سوانریت کا بڑا اچھا نمونہ۔ مجھے اچھی طرح
 یاد ہے کہ اس نے جب نذیر سے مستقل گھریلو زندگی بسر کرنے کا ارادہ ظاہر کیا، تو نذیر
 نے، اس نذیر نے جسے ہزاروں اشخاص بہت سخت گیر سمجھتے ہیں، یاسمین کو اجازت
 دے دی کہ وہ جس کسی کے ساتھ شادی کرنا چاہتی ہے۔ کر سکتی ہے۔

میری سمجھ میں نہیں آتا، کہ نذیر اور ستارہ کا جسمانی تعلق اتنی دیر کیسے قائم رہا
 نذیر سے میری ملاقات ہندوستان سینے ٹون میں ہوئی۔ یہ وہ زمانہ تھا، جب فلم انڈسٹری
 نہایت نازک حالت میں تھی۔ وہ اس وجہ سے کہ فائینسرے طے باز تھے۔ آج لاکھوں کے مالک
 ہیں، دوسرے دن دیوالہ پٹ رہا ہے۔

ہندوستان سے ٹون پہلے سرورج فلم کمپنی تھی۔ اس سے پہلے خدا معلوم اس کا
 کیا نام تھا۔ میں نے ایک کہانی "کیچر" کے عنوان سے لکھی۔ جب میں نے سیٹھ نانوبھائی
 ڈیسیائی کو سنائی، تو اس نے بے حد پسند کی۔ کہ اس زمانہ میں جبکہ حکومت کی طرف
 سے سخت قسم کا احتساب عائد تھا، کوئی پروڈیوسر اس کہانی کو فلمانے کی جرأت نہیں کر سکتا
 مگر نانوبھائی دلیر آدمی تھا، اس نے کہانی لے لی۔ مگر بعد میں مالی مشکلات درپیش آئیں۔
 تو وہ مجبور ہو گیا۔

نذیر کے لئے میں نے مزدور کا ایک اہم رول لکھا تھا، جو اس کو بہت پسند تھا۔
 جب اس کو معلوم ہوا کہ مالی مشکلات کے باعث یہ "باغی فلم" نہیں بنے گا۔ تو اس نے

بیٹھ نانو بھائی ڈیساٹی سے کہا کہ آپ یہ کہانی مجھے دے دیجئے۔ میں اپنا سب کچھ بیچ کر اس کے فلمانے پر لگا دوں گا۔ مگر ایسی نوبت نہ آئی۔ نانو بھائی کو کہانی پسند تھی چنانچہ کسی نہ کسی طرح سرمائے کا بندوبست ہو گیا۔ فلم کے ڈائریکٹر دادا گنجان تھے۔ گنجان اتنی کامیاب ہو کر ریڈیو ہو گیا۔ لوگوں نے اس کی تعریف کی، پسند کیا، مگر میں مطمئن نہ تھا۔ لیکن اس کا میرے موضوع سے کوئی اتنا زیادہ تعلق نہیں، مجھے صرف یہ کہنا تھا، کہ اس دوران میں نذیر کو اپنی ذاتی فلم کمپنی قائم کرنے کی خواہش پیدا ہو گئی۔ اسی زمانے میں یاسمین اس سے رخصت ہونے کی تیاریاں کر رہی تھی۔ نذیر عزم کا مالک ہے۔ اس نے بہت جلد اپنا ذاتی فلم بنانے کا ارادہ کر لیا۔ چنانچہ جہاں تک میرا حافظہ کام دیتا ہے۔ اس کا پہلا فلم "سندھیہ" تھا۔

اس کے بعد اس نے اپنا دوسرا فلم بنایا، جس کا نام غالباً "سوسائٹی" تھا۔ اس میں اس نے ستارہ کو بھی کاسٹ میں شامل کیا۔ اور جو نتیجہ ہوا، وہ ظاہر ہے کہ وہ دونوں ایک دوسرے میں مدغم ہو گئے۔ اور بہت دیر تک رہے۔ لیکن اس دوران میں جہاں تک میں جانتا ہوں، ستارہ اپنے پرانے دوستوں کے ہاں بھی آتی جاتی رہی۔ پی این اروڑہ کے پاس وہ اکثر جاتی تھی۔

میں آپ کو ایک دلچسپ لطیفہ سناؤں۔ مجھے بمبئی چھوڑ کر دہلی جانا پڑا۔ وہاں میں نے آل انڈیا ریڈیو کی ملازمت اختیار کی۔ قریب قریب ایک سال تک میں بمبئی کی فلمی دنیا کے حالات و کوائف سے غافل رہا۔ ایک دن اپنا نک میں نے نئی دہلی میں اروڑہ کو دیکھا۔ ہاتھ میں موٹی چھڑی، مگر وہ ہری ہو رہی تھی۔ یوں بھی بے چارہ مخنی قسم کا انسان ہے۔ مگر اس وقت بہت خستہ حالت میں تھا۔ بڑی مشکل سے قدم اٹھا رہا تھا، جیسے اس میں جہان ہی نہیں۔ میں ٹانگے میں تھا اور وہ پیدل۔ غالباً چہل قدمی کے لئے نکلا تھا۔ میں نے ٹانگہ روکا اور اس سے پوچھا کہ یہ قصہ کیا ہے۔ اس کا حلیہ کیوں اتنا بگڑا ہے؟ اس نے ہانپتے ہوئے مگر ذرا چسکی سی مسکراہٹ کے ساتھ کہا: "ستارہ سے منسوب ستارہ" میں سب سمجھ گیا۔

میرا خیال ہے آپ کو بھی سمجھ جانا چاہئے۔

اب ایک اور لطیفہ سنئے۔ الناصر جو اب بہت موٹا اور بھڑا ہو گیا ہے، جب

سڑک پر چلے گا، تو بہت خوبصورت تھا۔ بڑا نرم و نازک، سر

سپید، دون کی پہاڑی فقلنے اس کو نکھار دیا تھا۔ میں تو یہ کہوں گا، کہ وہ ناس

کی حد تک خوبصورت تھا۔ اس میں وہ تمام ادائیں تھیں جو ایک خوبصورت لڑکی میں ہون

ہیں۔ میں جب دہلی میں ڈیڑھ برس گزارنے کے بعد سید شوکت حسین رضوی کے بلا

پر بمبئی پہنچا، تو اس سے میری ملاقات مزدامودی ٹون میں ہوئی، وہ گیت کے باہر کھ

میں حیرت زدہ ہو گیا۔ گالوں کا گلابی رنگ نثار و جسم پر پتلون ڈھیلی ڈھالی ایسا

ہوتا تھا، کہ وہ سکر گیا ہے۔ سچر گیا ہے۔ میں نے اس سے بڑے نشوونما بھرے لہجے میں

”میری جان، یہ تم نے اپنی کیا حالت بنالی ہے؟“ اس نے اپنا منہ میرے کان کے پاس

سرگوشی میں کہا: ”ستارہ — میری جان — ستارہ۔“

جہاں دیکھو ستارہ — میں نے سوچا کہ یہ ستارہ صرف زردیاں پیدا کرنے

لے پیدا ہوئی ہے۔ ادھر پی، این اردو، انگلینڈ کا تعلیم یافتہ صدا بند۔ ادھر ڈیرہ

اسکول کا پڑھا ہوا نوخیز لڑکا۔

الگ لے جا کر جب میں نے اس سے پوری تفصیل پوچھی، تو اس نے مجھے بتایا

وہ ستارہ کے چکر میں پڑ گیا تھا جس کا نتیجہ یہ ہوا کہ وہ بیمار ہو گیا۔ جب اس کو اس

کا احساس ہوا کہ اگر وہ زیادہ دیر تک اس چکر میں رہا، تو وہ ختم ہو جائے گا۔ تو وہ

روز ٹکٹ کٹ کر ڈیرہ دون چلا گیا۔ جہاں اس نے تین مہینے ایک سینے ٹوریم میں گزارے

اور اپنی کھولی ہوئی صحت کسی قدر حاصل کی۔ اس نے مجھ سے یہ بھی کہا کہ وہ اس دور

میں مجھے ہندی زبان میں بڑے لمبے لمبے خط لکھتی رہی۔ لیکن میں یہ خط پڑھ نہیں سکتا

البتہ ان کی آمد سے کانپ کانپ ضرور جاتا تھا۔ اس نے پھر میرے کان میں کہا۔

عورت نہیں

بنا نہیں کر

"مٹھا صاحب، بڑی عجیب و غریب عورت ہے۔"

ستارہ اصل میں ہے ہی عجیب و غریب عورت، ایسی عورتیں لاکھوں میں دو تھیں۔

میں جانتا ہوں کہ وہ کئی مرتبہ خطرناک طور پر بیمار ہوئی تھی۔ اس کو ایسے ایسے عارضے،

دوڑے کہ عام عورت کبھی جانبر نہ ہو سکتی۔ مگر وہ ایسی سخت جان ہے کہ ہر بار موت کو غچہ

پتی رہی۔ اتنی بیماریوں کے بعد حیا ل تھا، کہ اس کے ناپنے کی قوتیں سلب ہو جا میں گی۔

مگر وہ اب بھی اپنے عہد جوانی کی طرح ناچتی ہے۔ ہر روز گھنٹوں ریاضت کرتی ہے۔ مالشے

سے تیل کی مالش کرائی ہے۔ اور وہ سب کچھ کرتی ہے جو پہلے کرتی آئی ہے۔ اس کے گھر

میں دو نوکر ہوتے ہیں۔ ایک مرد ایک عورت۔ مرد عام طور پر اس کا مالشیا ہوتا ہے۔ جو

عورت ہے اس کے متعلق میں صرف اتنا ہی کہہ سکتا ہوں، کہ وہ پرانی کہانیوں کی کٹنی معلوم

ہوتی ہے۔ جو آسمان میں تھگلی لٹکایا کرتی تھی۔

وہ ہل کی باریک ساڑھی پہنتی ہے۔ اتنی باریک کہ اس کا سارا ڈھیلا ڈھالا جسم

اس میں سے چھن چھن کر باہر آتا رہتا ہے۔ اور دیکھنے والوں کے لئے کراہت کا موجب ہوتا ہے

یہ عورت میں نے جب بھی دیکھی بہت کم گو، مگر بڑی تیز نظر دیکھی۔ اس کی عمر کم از کم پچیس

بیس کے قریب ہوگی۔ مگر وہ جوانوں کی مانند چاق و چوبند تھی۔ اس کی آنکھیں عقاب کی

طرح دیکھتی تھیں۔

جب ستارہ اکیلی تھی۔ یعنی وہ کسی ایک کی ہو کے نہیں رہتی تھی، تو اس کا مکان

"در کے خداداد سرکل" میں تھا اور جو صفیں یا قباحتیں ستارہ میں ہیں، وہ بھی خداداد ہیں۔

مگر یہ جواب سورن لٹا سے منسک ہے۔ بڑی خوبوں کا مالک ہے۔ اس نے بہت دیر تک

ستارہ کو برداشت کیا۔ مگر جیسا کہ میں اس سے پیشتر عرض کر چکا ہوں، وہ ایک مرد کی

عورت نہیں ہے۔ چنانچہ جب نذیر تنگ آ گیا اور اس کو حتمی طور پر معلوم ہو گیا کہ وہ اس سے

نباہ نہیں کر سکتا، تو اس نے ایک روز اس سے لاکھ جوڑ کر کہا۔ "ستارہ مجھے بخش دو۔ مجھ

سے جو غلطی ہو گئی میں اس کے لئے پشیمان ہوں۔ اور تم سے معافی کا نو ستارہ“

نذیر ستارہ کو مارا پیٹا بھی کرتا تھا۔ وہ اس سے ناخوش نہیں تھی۔ ایسی عورتیں زرد کو ب سے ایک خاص قسم کی جنسی لذت محسوس کرتی ہیں، مگر ان سے منسلک مرد کو تک ہاتھ پائی کرتا ہے۔ وہ غریب بھی ایک عرصے کے بعد عاجز آجاتا ہے۔ اب اسی سلسلے کی ایک اور کڑی کے متعلق بھی سنئے۔

جس زمانے میں ستارہ نذیر کے یہاں تھی۔ اسی زمانے میں نذیر کا بھانجا کے آصف بھی وہیں تھا۔ کے آصف بڑا تو مندو جوان تھا۔ بڑا ہٹا کٹا، جوانی سے بھرپور جسکو عورتوں ذات سے شاید کبھی سابقہ ہی نہیں پڑا تھا۔ اپنے ماموں کے ہاں رہتا تھا۔ اور اس سے ناصفت کے متعلق واقفیت حاصل کر رہا تھا۔ دل میں سینکڑوں دلوں لے تھے۔ بڑے ارمان تھے پھر فلمی دنیا میں آکر اس نے عورتوں (اور وہ بھی ایکڑیسوں) کو قریب سے دیکھا تھا۔ اس کے علاوہ اس نے اپنے ماموں نذیر اور ستارہ کے باہمی تعلقات بھی اپنی آنکھوں سے دیکھے تھے یہ وہ زمانہ تھا، جب کے آصف کی جوانی پھوٹی پڑتی تھی۔ یہ وہ دور تھا، جب مرد اپنی جو کوشش میں پتھروں کی دیوار سے بھی بھڑجانا چاہتا ہے۔ اور ستارہ یقیناً ایک پتھر کی دیوار تھی جو کسی سے ٹکرانا چاہتی تھی۔

نذیر اس زمانے میں رنجیت فلم اسٹوڈیو کے عین سامنے ایک احاطے کے اندر رہتا تھا۔ بڑی غلیظ سی جگہ تھی۔ نذیر نے ایک پورا فلیٹ لے رکھا تھا۔ اسی میں اس کی قائم کی ہوئی ”ہند پکچرز“ کا دفتر بھی تھا۔ دو تین کمرے تھے۔ ان میں تخلیہ کیا ہو سکتا تھا۔ چنانچہ پیر جو ش نوجوان آصف کو ہر وہ پہلو دیکھنے کا موقع ملا، جو مرد وزن کے باہمی توافقات سے وابستہ ہوتا ہے۔

نوجوان آصف کے لئے یہ ایک نیا تجربہ تھا، بڑا حیرت انگیز، اس نے اپنے شاندار شدہ دوستوں سے ازدواجی زندگی کے اسرار کئی بار سنے تھے۔ مگر اسے کبھی تعجب نہیں ہوا تھا

اس کو معلوم تھا کہ ایک بستر ہوتا ہے جس پر انسانی فطرت اپنا ازلی وابدی کھیل کھیلتی ہے۔ مگر آصف کی آنکھوں نے جو کچھ ایک بار محض اتفاق سے دیکھا وہ بالکل مختلف تھا۔ بڑا خوفناک جس نے اس کی ہڈی ہڈی جھنجھوڑا دی۔ اس نے کئی بار کتوں کی لڑائی دیکھی تھی۔ جو ایک دوسرے سے بڑے وحشتناک طریقے پر گتھ جاتے تھے۔ ایک دوسرے کو جھنجھوڑتے جھنجھوڑتے، کاٹتے اور بوجھتے تھے۔ اس کا تن بدن لرز گیا۔ اس نے سوچا یہ محبت و محبت سب بکو اس ہے۔ اصل میں انسان درندہ ہے اور اس کی محبت ایک بڑی خوفناک قسم کی کشتی۔ مگر اس کو اکھاڑے ہیں انہی نے اور ایسی کشتی لڑنے کا شوق تھا۔ اس کے بازوؤں میں قوت تھی۔ اس کے بدن میں حرارت تھی۔ اس کے تمام پیٹھ فولادی تھے۔ اس کی خواہش تھی کہ صرف ایک بار اسے موقعہ دیا جائے تو وہ حرلیٹ کو چاروں شانے چست گرا دے۔

اس زمانے میں ڈائرکٹر نیر (پاکستان کا ذہین مگر بد قسمت ڈائرکٹر) بھی نذیر کے ساتھ تھا۔ آصف اور وہ دونوں ہم عمر تھے۔ دونوں کنواریے اور خوابوں کی دنیا میں رہنے والے، آپس میں ملتے تو وہ عورتوں کی باتیں کرتے، ان عورتوں کی پوچھتلیوں میں ان کی ہونے والی تھیں۔ پر جب ستارہ کا ذکر آتا، تو دونوں کانپ اٹھتے، اور ایک ایسی دنیا میں چلے جاتے جہاں جن، دیو اور چراییں ہوتی ہیں۔

ان کو کیا معلوم تھا، کہ "نفو بینک" عورت کیا ہوتی ہے۔ ان کو کیا معلوم، کہ ستارہ کے مقابلہ میں ایسی عورتیں بھی ہیں، جنہیں اگر برون کی سل کہا جائے تو بجا ہے۔ لیکن ان کو اتنا معلوم تھا، کہ ستارہ نذیر کے ساتھ وفا دار نہیں وہ ہر جانی ہے۔ یوں تو نذیر کی "ہول ٹائم" داستا کے طور پر رہتی ہے۔ مگر پی، ابن اردوہ کے پاس بھی جاتی ہے۔ اور کبھی کبھی اپنے پنی ڈیسیائی کے پاس بھی، جو بے چارہ بڑے حسرت کے دن گزارا تھا۔ اور پھر اور بھی تھے، جن میں ناصر شامل تھا۔

دونوں چکرائے چکرائے رہتے تھے۔ ان کی سمجھ میں کچھ نہیں آتا تھا۔ نذیر کے بستر کی ہر شکن کا پس منظر ان کو معلوم تھا۔ نذیر کے کھر درے اور گہرے ساڑھے رنگ کے چہرے کی گینڈے ایسی سخت کھال پر جو آئے دن داغ دھبے پڑتے تھے۔ اس کا جواز بھی ان کو معلوم تھا۔ لیکن اس قدر دونوں کو یقین تھا کہ یہ سلسلہ زیادہ دیر تک نہیں چلے گا۔ مگر وہ چلتا رہا اپنے معمول کے مطابق۔

صبح سویرے ستارا اٹھتی اور دوسرے کمرے میں ریاض شروع کر دیتی۔ یہ بھی ایک حیرتناک چیز تھی، کہ صبح اٹھتے ہی دو گھنٹے لگانا دھستوں کی مانند ناچتی رہے۔ ایسے توڑے لے کہ زمین گھوم جائے۔ بلبلچی کے ہاتھ شل ہو جائیں۔ مگر اسے کچھ نہ ہو۔ ریاضت کے بعد وہ اپنے ایک مخصوص ماشے سے ماش کراتی تھی۔ اس کے بعد نہادھو کر وہ نذیر کے کمرے میں جاتی، جو کہ سو رہا ہوتا۔ اس کو جگاتی اور اپنے ہاتھ سے دودھ یا خد معلوم کس چیز کا ایک پیالہ اسے زبردستی پلاتی۔ اور ایک دوسرا ناچ شروع ہو جاتا۔ یہ سب کچھ آصف اور نیر کی آنکھوں کے سامنے ہو رہا تھا۔ ان کی عمر تیس کی عمر تھی۔ جب آدمی خالی کروں میں بھی خواہ مخواہ کھڑکی کی درزوں سے جھانک کر دیکھتا ہے۔ روشن دانوں سے بھرے کمرے کا جائزہ لیتا ہے۔ ذرا سی آواز آنے پر اس کے کان کھڑے ہو جاتے ہیں۔ اور وہ ان میں معافی بھرنے کی کوشش کرتا ہے۔ نیر آصف کے مقابلے میں جسمانی لحاظ سے بہت کمزور تھا۔ اس کی جنسی خواہشیں بھی اسی لحاظ سے معتدل تھیں۔ مگر آصف کے مضبوط اور تیز منہ جسم کی رگ رگ میں بجلی بھری ہوئی تھی۔ جو کسی پر گزنا چاہتی تھی۔ اسی لئے آصف چاہتا تھا، کہ اندھیری رات ہو، آسمان پر کالے بادلوں کا ہجوم ہو، کان بہرے کر دینے والی بجلی کی کراک اور طوفانِ باد و باران میں وہ کسی کا ہاتھ مضبوطی سے پکڑے اور اسے کھینچتا کہیں دور لے جائے۔ جہاں پتھروں کا بستر ہو۔

نذیر کا عزیز ہونے کے باعث ستارہ گھنٹوں آصف کے پاس بیٹھی رہتی۔ اور

ادھر ادھر کی باتیں کہتی رہتی تھی۔ بچوں بچوں وقت گزرتا گیا، آصف کا حجاب کم ہوتا گیا۔ جو وہ لاہور سے اپنے ساتھ لایا تھا۔ مگر اس کو اتنی جرأت نہیں تھی، کہ وہ ستارہ کو ہاتھ لگاتا۔ کیونکہ وہ اپنے ماموں کی سخت گیر طبیعت سے واقف تھا۔ اور اس سے ڈرتا تھا لیکن اس دوران میں اتنا جان گیا تھا کہ ستارہ اس کی طرف مائل ہے۔ وہ جب بھی چاہے اس کی کلائی اپنے مضبوط ہاتھ میں پکڑ کر اسے جہاں چاہے لے جاسکتا ہے۔ مگر وہ گھپ اندھیری رات، وہ طوفان باد و باراں اور وہ پتھروں کا بستر!

آصف جھنجھلا رہا تھا کہ قدرت اتنی تعین کیوں کر رہی ہے۔ جو ہونا ہے آج ہی کیوں نہیں ہو جاتا۔ گاڑیاں جنہیں کل ایک دوسرے سے ٹکرائی ہیں، آج ہی کیوں نہیں ٹکرائیں۔ مگر یہ کیسے ہوتا۔ جب گاڑی بدلنے والا کاٹھانہ بدلتا۔

وہ دو گاڑیوں کی طرح ایک پلیٹ فارم پر رکتے تھے۔ مگر ان میں فاصلہ ہوتا تھا بہت معمولی سا فاصلہ۔ مگر جس طرح ایک گاڑی دوسری گاڑی سے ہمکنار نہیں ہو سکتی۔ اس لئے کہ وہ اپنی اپنی پٹریوں کے ساتھ جکڑی ہوئی ہیں۔ اسی طرح وہ بھی ایک دوسرے سے ہمکنار نہیں ہو سکتے تھے۔

جس طرح ادھر کے مسافر ادھر کے مسافروں سے کھڑکیوں میں سے سر باہر نکال نکال کر باتیں کرتے ہیں اسی طرح وہ بھی کرتے تھے۔ مگر فوراً ایک گاڑی ادھر روانہ ہو جاتی اور دوسری ادھر۔ آصف کو بڑی جھنجھلاہٹ ہوتی تھی۔ مگر وہ گھپ اندھیری رات اور طوفان باد و باراں کا منتظر تھا۔

آخر وہ گھپ اندھیری رات، طوفان باد و باراں، رعد و برق کی جملہ ہولناکیوں کے ساتھ آہی گئی۔

بالآخر ستارہ کے کمرے دیکھ کر نذیر بھونچکا ہو کے رہ گیا۔

نذیر کے سر سے اب پانی گزر چکا تھا۔ کافی لعن طعن کے بعد اس نے ستارہ سے

کہا کہ اب تم یہاں نہیں رہ سکتیں۔ اپنا بستر فوراً گول کرو۔

ستارہ کچھ بھی ہو، آخر عورت ذات ہے۔ نذیر کی سرزنش کے بعد اس میں اتنی طاقت نہیں تھی۔ کہ وہ اکیلی اپنا بستر گول کر سکتی۔ نذیر سے وہ کیسے مدد مانگتی۔ وہ غصے میں بھرا، منہ میں جھاگ نکالتا باہر نکل کر اپنے دفتر میں جا بیٹھا۔ آصف نے اس کے یہ تئیر دیکھے تو اس کو یقین ہو گیا کہ وہ اندھیری رات آگئی۔

فقوڑی دیر وہ خاموش بیٹھا رہا۔ اس کے بعد اٹھا اور آہستہ آہستہ دوسرے کمرے میں پہنچ گیا۔ جہاں ستارہ دوسرے کمرے میں بیٹھی اپنی چوٹیں سہلارہی تھی۔ چند باتوں ہی سے اس کو معلوم ہو گیا، کہ معاملہ ختم ہے۔ دل ہی دل میں وہ بہت خوش ہوا۔ چنانچہ اس نے ستارہ کو ڈھارس دی، کچھ اس طور پر کہ ایک نیا معاملہ شروع ہو گیا۔

آصف نے اس کا بستر بوریاباندھا۔ اور اس کے ساتھ اس کے گھر واقع دادر (خداداد سرکل) چھوڑنے گیا۔

یہاں ستارہ نے آصف کا بہت بہت شکریہ ادا کیا۔

آصف نے جرأت سے کام لے کر ستارہ کا ہاتھ پکڑ لیا۔ اور کہا: "اس کی کیا ضرورت تھی ستارہ۔"

ستارہ نے اپنا ہاتھ آصف کی گرفت سے چھڑانے کی کوشش نہ کی۔ مگر آصف

مطہن نہ تھا۔ فقوڑی دیر راز و نیاز کی باتیں ہوئیں۔ ستارہ نے آصف کو اپنے اس سحر کا نمونہ بھی دکھایا، جس سے وہ اس وقت تک سینکڑوں مرد، دُبلے پتلے، ہٹے کٹے،

ضدی اور وحشی اپنی خواہشات کا غلام بنا چکی تھی۔

اگر دن ہوتا تو آصف کو یقیناً تائے نظر آجاتے۔ مگر رات کو اسے خداداد سرکل

کے اس فلیٹ میں دن طلوع ہوتا نظر آیا۔ اس کی مسرتوں کا دن، مگر وہ پھر بھی مطہن نہ تھا

اس نے ستارہ سے کہا کہ دیکھو، تمہارا میرا سمبندھ بہت مضبوط ہونا چاہئے۔ ہر جانی پن پھوڑو۔ بس ایک کی ہو جاؤ۔

ستارہ نے اسے یقین دلایا، کہ وہ آصف کے سوا کسی کی طرف آنکھ اٹھا کر بھی نہ دیکھے گی۔ آصف مطمئن ہو گیا۔ مگر اس خوف سے کہ نذیر اس سے اتنی دیر لگانے کی وجہ نہ پوچھ بیٹھے۔ عاشق صادق کی طرح اس کا ہاتھ چوم کر چلا گیا۔ اور وعدہ کر گیا کہ وہ دوسرے روز ضرور آئے گا۔

وہ گیا تو ستارہ اٹھی، سنگار میز کے پاس جا کر اس نے اپنے بال درست کئے۔ ساڑھی تبدیل کی۔ اور کسی کی طرف آنکھ اٹھائے بغیر نیچے اُتری۔ اور ٹیکسی لے کر پنی 'این' اور وہ کے پاس چلی گئی۔

جملہ معترضہ ہے لیکن ہوا کرے۔ کہنا یہ ہے کہ ستارہ کو مجھ سے سخت نفرت تھی۔ میں "مصور" کا ایڈیٹر تھا۔ اور بے لاگ لکھتا تھا۔ بال کی کھال اور نت نئی کے کالموں میں کئی بار میں نے اس کی ڈرگت بنائی تھی۔ لیکن بڑے سلیقے سے۔ اس میں کوئی سابقہ نہ تھا۔ نہیں تڑا۔ پھر بھی وہ ناراض تھی۔ اور مجھے اس ناراضی کی سیج پوچھے تو کوئی پروا بھی نہیں تھی۔ اس لئے کہ مجھے اس سے کوئی غرض نہیں تھی۔ اور یوں بھی فلمی ہستیوں سے دور دور ہی رہتا تھا۔

میں نے "نت نئی" یا "بال کی کھال" کے کالموں میں جب نذیر اور اس کی لڑائی کا ذکر ڈرامک مرچ لگا کے کیا تو وہ بہت سیخ پا ہوئی۔ اور اس نے مجھے خوب خوب گالیاں دیں۔

اس کے بعد جب مجھے اپنے جاسوسوں کے ذریعہ سے آصف اور اس کے خفیہ معاشقے کا پتہ چلا اور میں نے چھتے ہوئے اشاروں اور کنایوں میں اس کا ذکر اپنے کالموں میں کیا۔ تو وہ بھٹا گئی۔ اور اس نے آصف سے کہا۔ تم اس شخص کو پیٹنے کیوں نہیں

خود نہیں پیٹتے تو کسی سے پٹواؤ۔ یا کسی اور اخبار والے سے کہو کہ وہ اسے اپنے اخبار میں
ڈھیروں کے ڈھیر کا لیاں دے۔

آصف بڑے ظرف کا آدمی ہے۔ اس میں بہرہ داری ہے، تحمل ہے۔ مذاق
سمجھنے کی اہلیت رکھتا ہے۔ حالانکہ اُن پر ٹھہرے۔ اس نے ستارہ کی یہ باتیں اس کان
سنیں اس کان نکال دیں۔

معاملہ اب زیادہ نزاکت اختیار کر گیا تھا۔ یہ تو آپ کو معلوم ہو چکا ہے، کہ
ستارہ کس قسم کی عورت ہے۔ اگر اس سے کسی مرد کا واسطہ پڑ جائے، تو اس کی رہائی
مشکل ہو جاتی ہے۔ فقط ایک الناصر ہی تھا، جو چند ماہ اس کے ساتھ گزار کر ڈیرہ دون
بھاگ گیا۔ ورنہ ایک روز اس کی انٹریاں بالکل جواب دے دیتیں۔ اور اس کی قبر
بیبی کے کسی قبرستان میں بنی ہوئی ہوتی جس کے کتبے پر کچھ اس قسم کا شعر
مرقوم ہوتا ہے

لحد پ مری وہ پردہ پوش آتے ہیں

چراغ گور غریبان صبا، بجھا دینا

ہاں تو معاملہ بہت نزاکت اختیار کر گیا تھا۔ اس لئے کہ نذیر کے دل میں شکوک
پیدا ہو رہے تھے۔ وہ سوچتا تھا، یہ میرا بھانجا اتنی اتنی دیر کہاں غائب رہتا ہے۔
جب وہ اس سے پوچھتا تو وہ کوئی بہانہ پیش کر دیتا۔

مگر یہ بہانے کب تک چلتے۔ اس کا اسٹاک ایک روز ختم ہونا ہی تھا۔
نذیر کے دل میں ستارہ کے لئے اب کوئی جگہ نہیں تھی۔ وہ ایسا آدمی نہیں کہ
اپنا فیصلہ تبدیل کرے۔ اس کو ستارہ کی نہیں آصف کی فکر تھی۔ اپنے بھانجے کی
جس کو وہ اپنا عزیز سمجھتا تھا۔ اور جس کو اس نے صرف اس غرض سے اپنے پاس رکھا
تھا کہ وہ کچھ بن جائے۔

البتہ اس کو فکھ تھی کہ وہ کہیں اس عورت کے ہتھے نہ چڑھ جائے۔ وہ اس عورت کے ساتھ کئی برس گزار چکا تھا۔ اس کی رگ رگ اور نخ نخ سے واقف تھا اس کو معلوم تھا کہ آصف جیسے نوجوان اس کا من بھاتا کھا جائیں۔ اور ان کو اپنے دام میں پھنسانا اس جیسی تجربہ کار عورت کے لئے کچھ مشکل نہ تھا۔ لطف کی بات تو یہ ہے کہ وہ خود بخود اس کے دام کے نیچے آ جاتے تھے۔ ایک بار پھنس جاتے تو پھر ہائی مشکل ہو جاتی تھی۔

ستارہ سے کسی مرد کا سابقہ پرٹ جائے اور اتفاق سے وہ ستارہ کو پسند آجائے تو پھر دن اور رات کا بیشتر حصہ اسی کے ساتھ کاٹنا پڑتا ہے۔ نذیر کو آصف کی پے در پے غیر حاضر یوں ہی سے پتہ چل گیا تھا، مگر جب آصف کہتا کہ ماموں جان، یہ آپ کیا کہہ رہے ہیں؟ میں اس کے متعلق تو سوچ بھی نہیں سکتا۔ تو وہ شش و پنج میں پڑ جاتا، لیکن دل میں اسے پورا یقین تھا، کہ یہ لوند اپھنس چکے ہے، اور جھوٹ بول رہا ہے۔

آصف واقعی جھوٹ بول رہا تھا۔ معاملہ اگر کسی اور عورت کا ہوتا، تو وہ یقیناً کبھی جھوٹ نہ بولتا۔ مگر ستارہ اس کے ماموں کی دانشمندی تھی۔ اس کے ساتھ وہ ایسے تعلقات قائم نہیں کر سکتا تھا، وہ تعلقات جو قائم ہو چکے تھے۔ پیچھے ہٹنا اور فرار اب بہت مشکل تھا۔ آصف اس "زنِ قسمہ پا" کی گرفت میں تھا۔ بھاگ نکلنے کا سوال ہی پیدا نہیں ہوتا تھا۔ مگر ادھر نذیر کی آنکھوں میں برابر خون اتر رہا تھا۔ اس کو بس ایک موقعہ چاہئے تھا، ایسا موقعہ کہ وہ سب کچھ خود اپنی آنکھوں سے دیکھے۔

ایک روز نذیر نے وہ سب کچھ دیکھ بھی لیا۔ جو وہ خود اپنی آنکھوں سے دیکھنا چاہتا تھا۔ میرا حافظہ میرا ساتھ نہیں دیتا۔ مجھے سارے واقعات اچھی طرح معلوم تھے۔

مگر اب اتنا عرصہ گزر گیا ہے کہ بہت سی باتیں ذہن سے اتر گئی ہیں۔ وہ خون جو نذیر کی آنکھوں میں ایک عرصے سے اتر رہا تھا، وہ اس وقت پی گیا اور ان دونوں پر ٹوٹ پڑا۔ آصف نے اپنے ماموں کو ہتھیں کھا کھا کر یقین دلانے کی کوشش کی۔ کہ وہ دونوں بے گناہ ہیں۔ ان کے درمیان ایسا کوئی رشتہ، ایسا کوئی تعلق نہیں، جس کے لئے انہیں مورد عتاب بنایا جائے۔ لیکن نذیر اس وقت کچھ بھی سننے کے لئے تیار نہیں تھا۔ ایسا معلوم ہوتا تھا، کہ وہ مار مار کے ان دونوں کی ہڈی پللیاں توڑ دینا چاہتا ہے، تاکہ سارا قصہ ہی ختم ہو۔ مگر مجید (مشہور ایکٹر جو اب پاکستان میں ہے) نے بڑی ہوشیاری سے بیچ بچاؤ کر دیا۔

نذیر مان گیا۔ وہ بہت کم کسی کی مانا کرتا ہے۔ مگر ان دنوں مجید انگریزی محاورے کے مطابق اس کی "اچھی کتابوں" میں تھا۔

مجید کو آصف اور ستارہ کے معاشرے کا علم تھا۔ سنا ہے کہ اس نے آصف کو کئی بار متنبہ کیا تھا کہ وہ اس خطرناک کھیل سے باز آجائے۔ مگر جوانی کے وہ دیوانے دن جن میں سے آصف کی زندگی گزر رہی تھی۔ نہ مانے۔ اور نتیجہ اس کا یہ ہوا کہ وہ راز جن کو وہ اپنی دانست کے مطابق بڑے دبیز پردوں کے اندر چھپائے بیٹھے تھے۔ فاش ہو گیا۔

نذیر جیسا کہ میں اس سے پہلے عرض کر چکا ہوں۔ بہت سخت گیر آدمی ہے۔ مگر ایسے بہت کم آدمی ہیں، جن کو معلوم ہے کہ وہ نرم دل بھی ہے۔ جو کام وہ خود کرتا ہے، اس کی اچھائی برائی کا شعور رکھتا ہے۔ جو اوسط درجے کا آدمی نہیں رکھتا۔ وہ ستارہ سے ایک عرصے تک جسمانی طور پر وابستہ رہا۔ لیکن وہ نہیں چاہتا تھا، کہ یہ وابستگی آصف کی بھی ستارہ سے ہو۔

آصف اس کا بھانجا تھا۔ کہا جاسکتا ہے کہ وہ اسی رشتے کی بناء پر آصف اور

ستارہ کا ملاپ پسند نہیں کرتا تھا۔ مگر میں جو نذیر کے کردار کے تمام ٹیڑھے ترچھے زاویوں سے واقف ہوں، وثوق سے کہہ سکتا ہوں کہ اگر آصف کی بجائے کوئی اور آدمی ہوتا، تو وہ اس سے بھی یہی کہتا کہ دیکھو اس عورت سے بچو۔ ایک طرف میں ہی تھا جسے اپنی توانائی اور قوت پر ناز تھا لیکن میں بھی ہار گیا۔

نذیر خلوص کا پستلا ہے۔ ایک ایسے خلوص کا جو ہر وقت بڑا درشت اور کھردرا لباس پہنے رہتا ہے۔

نذیر نے حمید کے کہنے پر ستارہ اور آصف دونوں کو چھوڑ دیا۔ اس لئے بھی، کہ آصف نے اپنے ناموں کو یقین دلایا تھا، کہ ان دونوں کے تعلقات بالکل پاک اور صاف ہیں۔

نذیر چلا گیا۔ مگر وہ مطمئن نہیں تھا۔ یہ ظاہر وہ ایک اکھڑ آدمی معلوم ہوتا ہے۔ شے لطیف سے کورا، مگر وہ دوسروں کے دل کی گہرائیوں میں ایک ماہر غوطہ زن کی طرح اتر سکتا ہے۔ اور پھر وہ ستارہ کی ایک ایک رگ سے واقف تھا۔ اور جس عمر سے آصف گذر رہا تھا۔ اس میں تو وہ چھلانگیں لگاتا گذر چکا تھا۔ اس نے ایسی کئی منزلیں دیکھی تھیں، جو آصف شاید ساری عمر نہ دیکھ سکے۔ وہ مطمئن نہیں تھا۔

اس حادثے کے بعد آصف اور ستارہ کے درمیان کچھ دیر باتیں ہوئیں۔ وعدے و وعید ہوئے، ہمتیں کھالی گئیں کہ وہ کبھی ایک دوسرے سے جدا نہ ہوں گے۔ وغیرہ وغیرہ۔ اس کے بعد آصف نے سچے عاشقوں کے انداز میں ستارہ سے رخصت لی اور چلا گیا۔

ستارہ نے اپنا میک اپ درست کیا۔ نئے کپڑے پہنے اور شگسی منگو کر پی، این اور واہ کے پاس چلی گئی۔ جس کی صحت دہائی کے حکیموں کے علاج سے اب کسی قدر بحال ہو چکی تھی۔ اور اس کے چمکے ہوئے گالوں میں تھوڑا سا گوشہ آ گیا تھا۔

الٹا صر بھی تھا۔ ڈاکٹر محبوب بھی تھے۔ اور خدا معلوم اور کتنے تھے۔ آصف گیا ایک

بہت ہی کڑے مرحلے سے گذر چکا تھا۔ مگر اس نے ستارہ کے یہاں اپنی آمدورفت بکسر منقطع نہ کی۔ اور وہ کبھی کیسے سکتا تھا جبکہ پرانی جادوگر نیوں کی طرح اس جادوگر نے اپنے آصف کو ایک مکھی بنا کر اپنی دیوار کے ساتھ چپکا رکھا تھا۔ اب صرف نجات کا ایک ہی راستہ تھا کہ پرانی کہانیوں کا کوئی شہزادہ سلیمانی تقوید کے ذریعے سے اس جادوگر نے کا مقابلہ کرنا اور انجام کار آصف اس کے چنگل سے نکلتا۔

میں جانتا ہوں اور اچھی طرح جانتا ہوں، کہ طاقتور سے طاقتور سلیمانی تقوید بھی ستارہ پر اثر انداز نہیں ہو سکتا۔ وہ ایک ایسا حصار ہے، جسے لہذا دھور بھی نہیں نہیں کر سکتا۔

یہ چکر یوں ہی چلتا رہا۔ نذیر اور آصف کے تعلقات روز بروز کشیدہ ہوتے چلے جائے تھے۔

ہاں، میں ایک بات بتانا بھول ہی گیا۔ جب نذیر نے ستارہ کا بستر گول کیا تھا تو رفیق غزوی مشہور موسیقار نے مفاہمت کی کوشش کی، اس نے ستارہ ارورہ اور نذیر کو اپنے یہاں بلایا۔ شراب کے دور چلے، رفیق نے جو گفتار کاغذی ہے بڑے فلسفیانہ انداز میں کئی پیگ شراب کے علاوہ پلے۔ مگر کوئی صورت پیدا نہ ہوئی۔ اور جب کوئی صورت پیدا نہ ہوئی، تو خود بخود ایک صورت پیدا ہو گئی۔ رات بھر ستارہ رفیق کے فلیٹ میں رہی۔ اور وہ اس کو سمجھاتا رہا، کہ اب کوئی صورت پیدا نہیں ہو سکتی۔

عجیب بات ہے کہ رفیق نے پھر مفاہمت کی کوشش نہ کی۔ اور نہ ستارہ اس کے یہاں رات کو یہ سنے کے لئے گئی، کہ اب کوئی صورت پیدا نہیں ہو سکتی۔ شاید اس لئے کہ ستارہ کے کسی توڑے میں رفیق کو ایک دو ماتھے کم محسوس ہوئے ہونگے اور یہ بھی ہو سکتا ہے کہ ستارہ نے یہ محسوس کیا ہو کہ رفیق سر سے ایک آدھ سو تراوی پر

یا نیچے گاتا ہے... اس کے متعلق وثوق سے کچھ نہیں کہا جاسکتا۔

اب ہم پھر ستارہ اور آصف کی طرف پلٹے ہیں ستارہ اس پر بہت بری طرح لٹو تھی کہ وہ نوجوان خامکار تھا۔ اس کی زندگی میں ستارہ شاید سب سے پہلی عورت تھی۔

کہا جاتا ہے کہ نذیر نے ایک بار پھر چچا پہ مارا۔ اور دونوں کو عین موقعہ پر جا پکڑا۔ اس دفعہ کس نے بیچ بچا ڈکھا۔ اس کا مجھے علم نہیں۔

بہر حال معاملہ رفع دفع ہو گیا۔ کیونکہ آصف نے اپنے ماموں کو یقین دلادیا کہ اس کے اور ستارہ کے درمیان ایسی ویسی کوئی بات نہیں۔ بہر حال آصف اور ستارہ کے سر سے آئی بلا ایک دفعہ پھر ٹل گئی۔ مگر اس کا نتیجہ یہ ہوا کہ ایک دن آصف غائب ہو گیا۔ دو سکر دن معلوم ہوا، کہ ستارہ بھی غائب ہے۔ استفسار پر معلوم ہوا کہ وہ کسی تیرہ کی یا تہا کرنے گئی ہے۔ اگر موسم حج کا ہوتا، تو یار لوگ یقیناً اڑا دیتے، کہ حضرت آصف حج کرنے گئے ہیں۔

مجھے معلوم نہیں وہ دونوں کہاں گئے تھے۔ مگر وہ ملی سے خبر موصول ہوئی، کہ ستارہ مشرف بہ اسلام ہو چکی ہے۔ اور اس کا اسلامی نام اللہ رکھی رکھا گیا ہے۔ اور یہ کہ آصف نے اس سے باقاعدہ نکاح پر طہوا لیا ہے۔

اس کے ماموں نذیر پیاس کا کھار د عمل ہوا۔ اس کے متعلق آپ خود سوچ سکتے ہیں۔ مگر پھر لطف بات یہ ہے کہ ہندوؤں کے قانون کے مطابق طلاق ہو ہی نہیں سکتی۔ عیادت ایک مرتبہ کسی مرد سے وابستہ ہو جائے تو وہ سو جیلے کرنے پر بھی خود کو اپنے پتی سے جدا نہیں کر سکتی۔ یوں وہ آوارہ گردی کر سکتی ہے۔ سینکڑوں مردوں کی آغوش کی بریت بن سکتی ہے۔ مگر سب سے اپنے پتی کی پتی۔ اور یہ بھی ہے کہ ہندو عورت چلے سے دوسرا مذہب اختیار کر لے۔ مگر اس کی اصل پوزیشن میں کوئی فرق نہیں آسکتا۔

اس لحاظ سے گو ستارہ اشدرکھی بن کر بیگم کے آصف ہو گئی تھی۔ مگر قانون کی نظروں میں وہ مسز ڈیسانی تھی۔ اس بیمار صورت ڈیسانی کی بیوی، جو روٹی کمانے کے لئے بہت بُری طرح ہاتھ پاؤں مار رہا تھا۔

جب اس خبر کی تصدیق ہو گئی۔ تو میں نے مصور کے کالموں میں جی بھر کے لکھا۔ قریب قریب ہر مہینے اس نے بیاہتا جوڑے کا ذکر ہوتا تھا۔ بڑے طنزیہ، فریبہ اور نکاہیہ انداز میں!

ماہِ غسل یعنی مہنی مون منانے کے بعد جب یہ جوڑا بمبئی واپس آیا۔ تو نذریر خون کے گھونٹ پی کے رہ گیا۔ ایک دفعہ مجھے ریس کوڈس جانے کا اتفاق ہوا۔ میں نے دور سے دیکھا کہ ہجوم میں سے آصف شارک سکن کے بے داغ سوٹ میں بلوس پھرتیلی ستارہ کی کمر میں ہاتھ دے چلا آ رہا ہے۔ جب وہ میرے قریب پہنچا، تو وہ پہلے مسکرایا۔ پھر ہنس لگا۔ اور میری طرف ہاتھ بڑھا کر کہنے لگا۔

”بھئی خوب۔ بہت خوب۔ نمک مرچ اور بال کی کھال کے کالموں میں تم جو لکھ رہے

ہو۔ خدا کی قسم لا جواب ہے۔“

ستارہ تیوری چہڑھا کر ایک طرف ہٹ گئی۔ مگر آصف نے اس طرف کوئی توجہ نہ کی۔ اور مجھ سے بڑے بلند بانگ خلوص کے ساتھ دیر تک باتیں کرتا رہا۔ میں اس سے پیشتر عرض کر چکا ہوں، کہ وہ بڑے ظرف کا آدمی ہے۔ اور ان پرٹھ ہونے کے باوجود مزاج اور نکاہ سمجھنے کی اہلیت رکھتا ہے۔

اب بمبئی میں ہر شخص کو جسے فلمی صنعت سے دلچسپی تھی۔ معلوم ہو چکا تھا، کہ کوئی آصف ہے جس سے ستارہ نے شادی کر لی ہے۔ ہنڈی بازار اور محمد علی روڈ کے ایرانی ہوٹلوں میں پنجاب اور پو، پی کے مسلمان جو مسلم لیگ کی حمایت میں تھے۔ چلے گی پریا ایال سامنے رکھ کر اپنی بے پناہ مسرت کا اظہار کرتے تھے۔ کہ میاں بھائی (مسلمان) نے ایک کافر

عورت کو مسلمان کر کے اپنے عقد میں لے لیا۔

بعض کہتے تھے کہ آصف کو اب اس سالی سے ایکٹنگ نہیں کرانی چاہیے۔

بعض کہتے تھے کہ کوئی واندہ (حرج) نہیں۔ مگر جب باہر نکلے تو پرہہ ضرور کیا کرے۔

بعض کہتے تھے ہٹاؤ یار، یہ سب اسٹنٹ ہے۔

بہر حال جہاں تک میں سمجھتا ہوں۔ آصف، ستارہ سے تانوفی طور پر

شادی کی چکا تھا۔ مگر ایک عرصے کے بعد جب میں نے اس سے پوچھا۔ "کیوں دھانسو"

کیا واقعی ستارہ تمہاری منکوحہ بیوی ہے؟" تو وہ ہنسا اور بولا۔ "کیسا نکاح

اور کسی شادی؟"

اب اللہ ہی بہتر جانتا ہے کہ اصل معاملہ کیا تھا اور کیا ہے۔

آصف کا اپنا مکان کوئی بھی نہیں تھا۔ بس دونوں وہیں خدا وادسٹرکل (داور)

میں رہتے تھے۔ اور کھلے بندوں رہتے تھے۔ ستارہ کی موٹر لہتی، اسی میں دونوں

گرمے تھے۔

میرا خیال ہے دہلی میں آصف نے شاید لالہ جگت نرائن کو اس بات پر

آگاہ کر لیا تھا، کہ وہ اسے ایک فلم بنانے کا سرمایہ دے۔ اس سے شاید

اس نے کچھ ایڈوانس بھی لیا ہوگا۔ جیسی تو وہ تنگ دست نہیں تھا۔

آصف میں ایک بہت بڑی خوبی ہے کہ وہ خود اعتماد ہے۔ اس کے اندر

احساس کمتری کا شائبہ تک موجود نہیں۔ وہ بڑے بڑے ڈائریکٹروں اور اسٹوری

رائٹروں کے جھکے چہرے دیتا ہے۔ محض اپنی خداداد قابلیت کی بدولت۔ اس

خداداد قابلیت کو میں "ہاؤس سنس" کہا کرتا تھا۔ آصف کے سامنے بھی۔ مگر اس

نے کبھی برانہ مانا۔

آصف جب ڈائریکٹر بنا تو دوسرے تنگ خیال اور کم ظرف ڈائریکٹروں کے
مانند اس نے اپنا حلقہ فکر و نظر محدود نہ رکھا۔ اس نے ہر دماغ کو دعوت دی،
کہ وہ کوئی اچھی چیز پیش کرے۔ جسے وہ بخوشی قبول کرے گا۔

میں 'خدا معلوم کہاں' کا کہاں چلا گیا ہوں۔ مگر یہاں مجھے ایک لطیفے کا ذکر
کرنا اس لئے دلچسپ معلوم ہوتا ہے۔ کہ میری ذات سے متعلق ہے۔

آصف ان دنوں "پھول" بنا رہا تھا۔ میں اپنے فلیٹ واقع کلیئر روڈ میں تھا
کہ نیچے سے موٹر کے ہارن کی تابڑ توڑ آوازیں آئیں۔ میں نے باہر بالکنی میں نکل کر دیکھا
ایک بہت بڑی موٹر نیچے کھڑی تھی۔ جب میں جنگلے پر جھکا تو پچھلی سیٹ سے آصف
نے کھڑکی میں سے اپنا وزنی سر باہر نکالا۔ اور مسکرایا۔ میں نے اس سے کہا —
"اؤ، کیا بات ہے؟"

اس نے دروازہ کھولا۔ اور پچھلی سیٹ پر بیٹھی ستارے سے کچھ کہا۔ اس کے
بعد مجھ سے مخاطب ہو کر بولا۔

"آتا ہوں۔ اور بتاتا ہوں"

لمبی چوڑی موٹر کا انجن سٹارٹ ہوا۔ اور وہ چشم زدن میں اڈلفی چیمبرز
کے احاطے سے باہر نکل گئی۔ آصف نے سیرٹھیوں کا رخ کیا۔

میں نے دروازہ کھول دیا۔ ایک منٹ میں آصف اندر داخل ہوا۔ اور برٹے
پُر جوش انداز میں مجھ سے بات چیت کر کے لگا۔ "میں تمہیں اپنی ایک کہانی سنانے
آیا ہوں"

میں نے ازراہ مذاق کہا: "تمہیں معلوم ہے میں نہیں لیا کرتا ہوں"

آصف نے کچھ نہ کہا۔ مجھ سے بات چیت چلائی۔ اور لٹے پاؤں واپس چلا گیا۔ میں نے
اس کو آوازیں دیں۔ اس کے پیچھے دوڑتا گیا۔ مگر اس نے مسیری ایک نہ سنی۔

بس اتنا کہا کہ وہ تیس لے کر آئے گا تو کہانی سنائے گا۔ ورنہ نہیں۔
 میں بہت پشیمان ہوا کہ میں نے اس سے ایسا مذاق کیوں کیا۔ میں سمجھتا
 تھا کہ وہ مسیری اس بات کو اسی رنگ میں لے گا۔ جس رنگ میں وہ کہی گئی تھی۔ مگر
 معاملہ اس کے برعکس نکلا اور وہ چلا گیا۔

میں ادھر آیا۔ اور اپنی بیوی سے سارا قصہ بیان کیا تو اس نے صاف لفظوں
 میں کہا، کہ یہ مسیری عین حماقت تھی۔ اس لئے کہ آصف میرا بے تکلف دوست نہیں
 تھا۔ اور یہ واقعہ ہے کہ اس کے اور میرے مراسم کچھ زیادہ نہیں تھے۔ چونکہ وہ
 اور میں طبعاً صاف گو، دل شکن حد تک صاف گو ہیں۔ اس لئے میں نے جب
 اس سے فیس کا مذاق کیا تھا، تو میرے دل و دماغ میں کوئی ایسی بات نہیں تھی۔
 جس سے مجھے اس کے جذبات مجروح کرنا مطلوب تھے۔ اور نہ میں ایسا بننا ہوں، کہ اس
 سے پہلے ہی روپے کا تلف ضا کرتا۔ — مجھے تو صرف کہانی سننا تھی،
 اور بس!

اور میں کئی ڈائریکٹروں سے ان کی تھرو کلاس کہانیاں ایک نہیں، چار چار
 مرتبہ سن چکا تھا۔ کیونکہ وہ میری رائے کے طالب ہوتے تھے۔ میں نے ان سے کبھی اپنے
 وقت کی، جو کہ ظاہر ہے ضائع ہوتا تھا۔ قیمت طلب نہیں کی تھی۔
 مجھے افسوس تھا کہ میں نے آصف کو ناراض کیا۔ میں اس کے متعلق سوچ ہی
 رہا تھا، کہ دروازے پر دستک ہونی، میں نے دروازہ کھولا۔ ایک آدمی کھڑا تھا۔
 اس نے ایک لفافہ میرے ہاتھ میں دیا۔ اور چلا گیا۔ میں ابھی لفافہ کھول ہی رہا تھا
 کہ نیچے سے لرن کی آواز آئی۔ میں نے بالکنی میں جا کر دیکھا۔ ستارہ کی کار تھی۔ اور وہ
 اڈلنی چیمبرز کے گیٹ سے باہر نکل رہی تھی۔

لفافہ کھول کر میں نے دیکھا کہ سو سو کے پانچ نوٹ ہیں۔ ان کے ساتھ ایک مختصر سی

تقریر تھی۔

”فیس حاضر ہے۔ اب میں کل آؤں گا“

میں بھونچکا ہو کے رہ گیا۔

دوسرے روز صبح ۹ بجے کے قریب وہ اسی کار میں آیا۔ ستارہ ساتھ تھی۔ مگر

وہ اوپر نہ آئی۔

آصف کو دستک دینے کی ضرورت محسوس نہ ہوئی۔ اس لئے کہ دروازہ کھلا تھا۔

اور میں استقبال کے لئے دہلیز میں کھڑا تھا۔

اس نے مجھے دیکھتے ہی کہا، ”کیوں ڈاکٹر صاحب، فیس مل گئی آپ کو؟“

میں بہت شرمندہ ہوا۔ جس کا اظہار میں نے بڑے پُر خلوص اور موزوں مناسب

الفاظ میں کیا۔ اور وہ پانچ سو اس کو واپس کرنا چاہے۔

آصف اپنے مخصوص انداز میں ہنسا اور صوفے پر اپنی نشست جما کر کہنے لگا۔

”منٹو صاحب آپ کس خیال میں ہیں۔ یہ پیسہ میرا ہے نہ میرے باپ کا۔“

پر وہ ڈیوٹر کا ہے۔ غلطی میری تھی، جو میں بعینہ فیس کے چلا آیا۔ حالانکہ میری

نیت واللہ ہرگز یہ نہیں تھی، کہ مفوضوں مفعتی کام کرایا جائے۔ آپ کا وقت یقیناً

ضائع ہو گا۔ اور اس کی قیمت بھی خدا کی قسم آپ کو ضرور ملنی چاہئے۔ لیکن اب چھوڑیے

اس بکو اس کو۔ اور کہانی سنئے۔“

اس نے مجھے کچھ اور کہنے کی بہت نہ دی۔ وہ بڑے صوفے پر تھا۔ میں اس کے

سامنے ایک کرسی پر بیٹھ گیا۔

آصف کو میں نے کبھی کہانی سناتے یا سننے نہیں دیکھا تھا۔ اس نے اپنی

بوسکی کی قمیض کی آستینیں اوپر چڑھا لیں۔ پتلون کے اوپر کے بٹن جو پیٹی کا کام

دیتے ہیں کھولے۔ اور صوفے پر ایک آسن جما کر کہانی سنانے کے انداز میں بیٹھ گیا۔

” ہاں تو کہانی سنئے۔۔۔ عنوان ہے ”پھول“۔۔۔ کیا خیال ہے آپ کا

عنوان کے متعلق ؟“

میں نے کہا۔ ”اچھا ہے“

”شکریہ !۔۔۔ اب آپ سنئے۔۔۔ میں آپ کو منظر بہ منظر سناتا ہوں۔“

اور اس نے اپنی کہانی جو خدا معلوم کس کی لکھی تھی۔ اپنے مخصوص انداز میں سنانا

شروع کی۔ یہ مخصوص انداز کچھ اس قسم کا ہے کہ کہانی سنانے کے دوران میں وہ

مداری پن کرتا ہے یعنی حسب ضرورت واقعات کے اتار چڑھاؤ کے ساتھ خود بھی

اُترتا چڑھتا رہتا ہے۔ ابھی وہ صوفے پر ہے۔ چند لمحے کے بعد اس کی پشت کی دیوار

پر۔ دو سکرے لمحے اسی کا سر نیچے ہے اور ٹانگیں اوپر۔ اور دھم سے نیچے فرش پر۔

اس کے فوراً بعد کرسی پر اُکڑوں بیٹھا ہے۔ مگر فوراً اُٹھ کھڑا ہوا ہے۔ اور

یوں معلوم ہوتا ہے کہ الیکشن میں کوئی آدمی ووٹ حاصل کرنے کے لئے

تقریر کر رہا ہے۔

کہانی ختم ہوئی۔۔۔ بڑی لمبی کہانی۔ شیطان کی آنت کی طرح۔

پند لمحات خاموشی میں گزرے۔ اس کے بعد آصف نے مجھ سے پوچھا ”کیا

خیال ہے آپ کا کہانی کے متعلق ؟“

میرے منہ سے یہ الفاظ خود بخود نکل گئے۔ ”بکو اس ہے!“

آصف نے زور زور سے اپنے ہونٹ کاٹے۔ اور بوکھلا کر صوفے کی پشت

کی دیوار پر بیٹھ گیا۔ اور غضبناک لہجے میں پوچھا۔ ”کیا کہا ؟“

کوئی اور ہوتا، تو بہت ممکن ہے اُٹھ کھڑا جاتا۔ مگر میں ہمیشہ ایسے معاملوں

میں ثابت قدم رہا ہوں۔ چنانچہ میں نے اور زیادہ مضبوطی سے کہا۔ ”میں نے کہا تھا۔

بکو اس ہے ؟“

آصف نے اپنے مداری پن سے مجھے متاثر کرنے کی بہت کوشش کی۔ مجھے فضول کی جھک جھک پسند نہیں تھی۔ وہ بہت اونچے سروں میں بولتا تھا۔ میں نے سوچا، اس کا علاج یہی ہے، کہ ایک دفعہ میں بھی اپنے حلق کو کھلی چھٹی دسے دوں۔ چنانچہ میں نے اس سے کہا۔

”سنئے آصف صاحب! آپ ایک بہت وزنی پتھر منگولئیے۔ اس کو میرے سر پر رکھئے۔ اور اس پر وزنی ہتھوڑے مارئیے۔ خدا کی قسم میں پھر بھی کہوں گا، کہ آپ کی یہ کہانی بکواس ہے۔“

یہ سب کچھ میں نے بہت اونچے سروں میں کہا تھا۔ آصف صوفے کی پشت کی دیوار پر سے نیچے اتر آیا۔ آگے بڑھ کر اس نے میرا ہاتھ اپنے ہاتھ میں لے لیا۔ اور اپنے ہونٹ چوستے ہوئے کہا، ”خدا کی قسم، بالکل بکواس ہے۔ میں تم سے یہی سننے آیا تھا۔“

میں سمجھا، شاید مذاق کر رہا ہے۔ لیکن چند لمحات کے بعد مجھے معلوم ہو گیا کہ وہ قطعاً سنجیدہ تھا۔ چنانچہ ہم کہانی میں ترمیم و اصلاح کے متعلق سوچنے لگے۔ لطیفہ ختم ہوا۔ میری ذات سے یقیناً متعلق ہے۔ مگر اس کے بیان سے مقصود صرف یہ تھا، کہ آپ کو آصف اور ستارہ کے کردار کا تقابل نظر آ جائے۔ ایک زمانہ گذر گیا۔ آصف اور ستارہ میاں بیوی کی زندگی گزار رہے تھے مگر یہاں مجھے ایک اور لطیفہ یاد آ گیا۔

جس زمانے میں آصف سے میری دوستی نہیں تھی۔ اور اس کا تعلق بھی ستارہ کے ساتھ قائم نہیں ہوا تھا۔

کے آصف صاحب کے چہرے پر بلا مبالغہ دس ہزار کیلیں تھیں اور اتنے ہی ہاے تھے۔ جن کے متعلق کہا جاتا ہے کہ یہ جوانی کی نشانیاں ہیں۔ میں سوچتا

تھا۔ اگر جوانی کی نشاںیاں اتنی بد نما اور تکلیف دہ ہوں۔ تو خدا کرے کسی پر جوانی نہ آئے (مجھ پر اللہ کا شکر ہے کبھی آئی ہی نہیں)

میں جب اس کے چہرے کی طرف دیکھتا، جو کہ بلا مبالغہ خانہ زنبور دکھائی دیتا تھا، تو مجھے بڑی کوفت ہوتی۔ میں نیم حکیم بھی ہوں۔ اپنی دانست کے مطابق اور اپنے ڈاکٹر دوستوں سے مشورہ کر کے میں نے کئی دوائیں خرید کر اس کو دیں۔ مگر کوئی فائدہ نہ ہوا کیلیں اسی طرح موجود تھیں۔ مگر جب ستارہ اس کی زندگی میں آئی، تو چند مہینوں کے اندر اندر اس کا چہرہ بالکل صاف ہو گیا۔ صرف نشان باقی رہ گئے تھے۔

ایک اور لطیفہ سن لیجئے۔ بمبئی ٹاکیز میں کمال امر ہوئی اور میں دونوں اکٹھے کام کر رہے تھے۔ اس کی کہانی "حل" کو فلم کے لئے موزوں و مناسب شکل دینے کے لئے سوچ بچار ہو رہی تھی۔ اس دوران میں کمال کے واسطے گال پر ایک چھوٹی سی پھنسی نمودار ہوئی۔ جو اس کو بہت تکلیف دینے لگی۔ اس نے اس تکلیف کا ذکر مجھ سے کیا میں نے اس سے کہا: "ایک بڑا سہل علاج ہے اور تیر بہوت!"

اس نے مجھ سے پوچھا: "کیا؟"

میں نے اس سے کہا: "تم ستارہ کا گھر جانے ہونا؟"

"ہاں ہاں، کیوں نہیں؟"

"تو ایسا کرو۔ اس کی بیڑھیوں کا ایک چکر لگاؤ۔ مگر دیکھو اندر نہیں جانا"

کمال ذہین آدمی ہے۔ میرا مطلب سمجھ گیا۔ اور بہت دیر تک ہنستا رہا۔
لطیفہ ختم ہوئے۔

بہت دیر تک ستارہ اور آصف اکٹھے ازدواجی زندگی بسر کرتے رہے۔

اب دونوں غالباً ماہم کے ایک فلیٹ پر رہتے تھے۔ ہاں وہیں رہتے تھے۔ کیونکہ وہاں کئی مرتبہ میرا آنا جانا ہوا۔ لیڈی جمشید جی روڈ کے چرچ کے سامنے ایک گلی تھی۔

جس کے آخری سرے پر ایک منزلہ بلڈنگ — غالباً تیسری منزل پر ستارہ
کانفیٹ تھا۔

مجھے یہاں جانے کا کئی بار اتفاق ہوا — ان دنوں آصف "بھول" بتانے
کے بعد غالباً "انارکلی" بنانے کی تیاری کر رہا تھا۔ اس کی کہانی کمال امر و ہوی
نے لکھی تھی۔ مگر وہ شاید اس سے مطمئن نہیں تھا۔ کیونکہ وہ کئی آدمیوں کو دعوت
دے چکا تھا۔ کہ وہ اس میں کچھ جدت پیدا کریں۔ میں بھی ان ہی لوگوں میں سے
ایک تھا۔

میں عام طور پر صبح آٹھ بجے کے قریب وہاں پہنچتا۔ دروازہ ایک بڑھیا کھولتی۔
جو ملل کی باریک ساڑھی پہنے ہوتی۔ اسے دیکھ کر مجھے سخت کوفت ہوتی۔ مجھے ایسا
معلوم ہوتا کہ دروازہ الف لیلیٰ کی کسی کٹنی نے کھولا ہے۔

میں اندر جاتا اور صوفے پر بیٹھ جاتا۔ ساتھ ولے کرے سے جو غالباً خوابگاہ
تھی۔ ایسی ایسی آوازیں آتیں کہ روح لرز لرز جاتی۔ تھوڑی دیر بعد آصف نمودار ہوتا
جسب عادت اپنے ہونٹ چاٹتے ہوئے۔ اس کی ہیئت کذانی دیکھنے کی چیز تھی۔ ملل
کا کرتہ جگہ جگہ سے پٹا ہوا ہے۔ گردن اور سینے پر نیل پٹے ہیں۔ بال پریشان ہیں
سانس پھولی ہوئی ہے۔ معمولی علیک سلیک ہوتی۔ اور وہ فرش پر ڈھیر ہو جاتا۔ تھوڑی
دیر کے بعد ستارہ آصف کے لئے ایک پیالہ بھجیتی۔ جس میں معلوم نہیں کس چیز کی
کھیر ہوتی۔ آصف آہستہ آہستہ بادل ناخواستہ پیالہ ختم کرتا۔ اس کے بعد ہم
اپنا کام شروع کر دیتے۔ جو زیادہ تر گپوں پر مشتمل ہوتا۔

کافی عرصہ گذر گیا۔ ستارہ اور آصف کے تعلقات بڑے مستحکم نظر آتے تھے۔
مگر ایک دم جلنے کیا ہوا، کہ یہ سننے میں آیا، کہ آصف اپنے عزیزوں میں کسی لڑاکی
سے شادی کر رہا ہے۔ تاریخ پکٹی ہو گئی۔ اور وہ عنقریب اپنے دوستوں کے ساتھ

لاہور روانہ ہونے والا ہے۔

میں ان دنوں بہت مصروف تھا۔ ورنہ اس سے مل کر ضرور دریافت کرتا۔ کہ یہ کیا قصہ ہے۔ لیکن مجھے اس کا موقع نہ ملا۔ لیکن ایک روز اس سے سربراہ ملاقات ہو گئی۔ میں نے سرسری طور پر اس سے پوچھا، تو اس نے صرف اتنا کہا۔ "میں نے وہ قصہ ختم کرنے کی ٹھانی تھی۔ چنانچہ ہو جائے گا۔"

وہ کارہیں تھا میں پیدل تھا۔ اور اس کو عجلت بھی تھی۔ اس لئے زیادہ باتیں نہ ہو سکیں۔ چند روز کے بعد معلوم ہوا، کہ آصف ایک بہت بڑی پارٹی کے ساتھ روانہ ہو گیا ہے۔ اس کے بعد یہ اطلاع ملی کہ لاہور میں اس کی شادی برطے ٹھاٹ سے ہوئی۔ ختم کے ختم لڑھائے گئے۔ حجرے ہوئے اور راگ رنگ کی کئی محفلیں جمیں۔ پھر سنا کہ آصف اپنی نئی نوپلی دلہن کے ساتھ بمبئی پہنچ چکا ہے۔ اور پالی بل باندرہ میں اس نے ایک کوٹھی کا نصف حصہ کر لئے پر اٹھالیا ہے۔ لیکن بعد میں معلوم ہوا، کہ پوری کوٹھی نذیر کے پاس تھی جس نے ادھی اپنے بھانجے کو بے دی۔

یہ بڑا خوشگوار انقلاب تھا۔ مجھے معلوم نہیں ستارہ کا رد عمل کیا تھا۔ لیکن میں اتنا جانتا ہوں کہ اروڑہ کے ہاں وہ اکثر جایا کرتی تھی۔ اور وہ بھی اس کے ہاں اکثر آیا کرتا تھا۔

ان دنوں آصف پالی بل پر رہتا تھا۔ نئی نوپلی دلہن پاس تھی۔ میرا خیال ہے، کہ وہ ان دنوں مغل اعظم کی تیاریوں میں مصروف تھا۔ اس کی کہانی نکال حیدر امر و ہوی نے لکھی تھی۔ مگر آصف اس سے مطمئن نہیں تھا۔ اس نے کئی انشاز پر دازوں سے مشورہ لیا تھا۔ مگر وہ پھر بھی مطمئن نہ تھا۔

اس ضمن میں آپ کو کئی لطیفے سنا سکتا ہوں۔ مگر ان سے کوئی مطلب حل نہیں ہوگا۔ کہنا صرف یہ ہے کہ آصف اور اس کی نئی نوپلی ہوی۔ سہرے جلووں کی بیاہی

چند روز کٹھے رہے۔ اس کے بعد یہ دیکھنے میں آیا کہ آصف صاحب گھر سے غائب ہیں اور راتیں ستارہ کے ساتھ گزارتے ہیں۔
 یہ شادی زیادہ دیر تک قائم نہ رہی۔ نذیر کا نوجوان لڑکا بھی وہیں تھا۔
 معلوم نہیں کیا ہوا، کہ آصف نے اپنی بیوی کے پاس جانا چھوڑ دیا۔ ناچانی ہوئی۔
 اس کے بعد پتہ چلا کہ طلاق ہونے والی ہے۔ اور اس دوران میں آصف برابر ستارہ کے یہاں جاتا رہا۔

اس سے یہ بھی معلوم ہوا کہ ستارہ کا رگڑ ہے۔ اس کا مقابلہ نئی نوٹیلی دلہن نہیں کر سکتی۔ چنانچہ چند مہینوں کے بعد آصف کی دلہن اپنے گھر واپس چلی گئی۔ اور بعد میں معلوم ہوا کہ طلاق ہو گئی ہے۔
 اب پھر آصف اور ستارہ اکٹھے تھے۔ آصف کی بیاہتا بیوی کے متعلق کئی افسانے مشہور ہیں۔ مگر میں ان کا ذکر نہیں کرنا چاہتا۔ اس لئے کہ مجھے ان کی صداقت کے متعلق اچھی طرح علم نہیں۔

میں صرف اتنا جانتا ہوں کہ آصف نے بیاہ کیا۔ لاہور میں بڑے ٹھاٹ کی مجلسیں جمیں۔ اس کے بعد آصف اپنی بیوی کو لے کر بمبئی آیا۔ پالی ہل پر ٹھہرا۔ اور دو تین دن کے اندر اندر اس نے اپنی بیوی کو چھوڑ دیا۔ اس کی وجہ ستارہ کے سوا اور کیا ہو سکتی تھی۔

ستارہ مردم شناس عورت ہے۔ اس کو وہ تمام ڈھب آتے ہیں، جو مرد کو اپنی طرف راغب کر سکتے ہیں۔ مگر یوں کہئے کہ اسے دوسری عورتوں کے لئے بالکل ناکارہ بنا دیتے ہیں۔ یہی وجہ ہے کہ آصف نے اپنی بیوی کو چھوڑ دیا۔ اور ستارہ کی آغوش میں چلا گیا۔ اس لئے کہ اس میں کشش تھی۔
 آصف کی شادی اپنے خاندان میں ہوئی تھی۔ اس خاندان کے متعلق مختلف

روایات مشہور ہیں۔ لیکن میں ان کا تذکرہ کرنا نہیں چاہتا۔

آصف نے اپنی بیاہتا بیوی کو چھوڑ دیا۔ شاید اس لئے، کہ اس میں وہ خصوصیتیں موجود نہیں تھیں، جو ستارہ میں تھیں۔ شاید اس لئے کہ آصف کنواری لڑکی کا قابل نہیں تھا۔ بہر حال جو نتیجہ برآمد ہوا، وہ ہر شخص کو معلوم ہے۔ آصف کی نئی نو بلی دلہن چلی گئی۔ اور آصف نے پھر سے ستارہ کے یہاں قیام شروع کر دیا۔ اس قیام کے دوران میں عجیب و غریب افواہیں منتشر ہو گئیں۔ مگر میں ان کے متعلق کچھ کہنا نہیں چاہتا۔

میں نے یہ مضمون لکھا ہے۔ مجھے معلوم ہے کہ آصف مجھ سے ناراض نہیں ہو گا۔ اس لئے کہ وہ بڑے ظرف کا آدمی ہے۔ ستارہ یقیناً ناراض ہو گی۔ مگر وہ مجھے تھوڑی دیر کے بعد بخش دے گی۔ اس لئے کہ اس کا ظرف بھی چھوٹا نہیں ہے۔ وہ بڑی قد آور عورت ہے۔ (حالانکہ اس کا قد بہت پست ہے)۔ وہ مجھے، معلوم نہیں کیسا آدمی سمجھتی ہے۔ مگر میں اسے بحیثیت عورت کے ایسی عورت سمجھتا ہوں، جو سو سال میں شاید ایک مرتبہ پیدا ہوتی ہے۔

بی بی کی بی بی

عرصہ ہوا۔ نواب چھتاری کی صاحب زادی تسنیم (سز تسنیم سلیم) نے
مجھے ایک خط لکھا تھا :-

”کیا خیال ہے آپ کا اپنے بہنوئی کے متعلق؟ وہ جو اندازہ
آپ کی طرف سے لگا کر لوٹے ہیں۔ تو مجھے اپنے لئے شادی
کا اندیشہ ہوا جاتا ہے۔ اب میں آپ کو تفصیل سے بتا دوں کہ
یہ حضرت مجھے آپ کے نام سے چھیڑا کرتے تھے۔ اور ان کا
خیال تھا کہ جب وہ میرے نادیدہ بھائی سے ملیں گے
تو نہ جانے کیا کیا حماقتیں سرزد ہوں گی۔۔۔۔ اور مجھے
شرمندگی ہوگی۔ اور اب پرسوں سے مصر ہیں کہ ببی چل کر ٹوٹے
ملو۔ بہت ہی دلچسپ آدمی ہیں۔ اور اس طرح کہتے ہیں۔ گویا
ٹو میرے بھائی ان کا بھائی ہے۔ اور میں ہمیشہ سے
کہتی تھی کہ دیکھنا یہ حضرت کیسے نکلتے ہیں۔۔۔۔ زبردستی
تو ملاحظہ کیجئے۔۔۔۔ بہر حال بہت خوش ہیں کہ میرا انتخاب
بہت خوب رہا۔۔۔۔ ہمارے براور محترم یعنی ابن بھائی

سلیم سے قبل ہی پہنچ گئے تھے۔ اور انھوں نے سب سے
 قبل ہی بات بتائی کہ وہ آپ سے نیاز حاصل کر کے آئے
 ہیں۔ زکس کا ذکر عمداً گول کر کے باقی سب تفصیل سے
 بتا دیا۔ پھر جب سلیم آئے تو انھوں نے نہ صرف داستانِ ^{سنا} جبلی
 بتائی۔ بلکہ آپ کی اور تخت کی جنگ کا واقعہ بھی دیکھی سے
 بیان کیا۔ اس سلسلے میں سلیم معافی خواہ ہیں۔ دو بارہ
 جڈن بائی کے یہاں جانے کے محرک شمشاد بھائی (جو آپ
 سے مل چکے ہیں) وغیرہ تھے۔ اور ان سے ممکن ہوتا۔ تو
 آپ سے علاوہ نہ جاتے۔ اور یہ تو آپ بھی جانتے ہیں۔
 کہ سلیم کو اگر عشق ہوا ہے تو لیل چٹنٹس سے ورنہ ایسے
 بد نظر بھی نہیں۔

میں بہت مصروف تھا۔ جب سلیم میرے یہاں آئے۔ ان سے میری پہلی
 ملاقات تھی۔ اور بقول تسنیم کے وہ میرے پہنوٹی تھے۔ اس لئے ان کی خاطر داری
 کے سوا اور کوئی چارہ نہیں تھا۔ گھر میں جو حاضر تھا ان کو ان کے مصاحبوں کی
 خدمت میں پیش کر دیا۔ فلم سے متعلق لوگوں کے پاس ایک تحفے کی "شوٹنگ"
 ہوتی ہے جو چنانچہ وہ بھی ان کو شری ساؤنڈ اسٹڈیو میں دکھا دی گئی۔ غالباً بھول
 کی تھی جسے ڈائریکٹر دھال سو یعنی آصف بنا رہا تھا۔

سلیم اور ان کے ساتھیوں کو بظاہر مطمئن ہو جانا چاہئے تھا۔ مگر ایسا معلوم
 ہوتا ہے کہ وہ اپنا پروگرام بنا کر نیچے پہنچے تھے۔ سلیم نے بسبیل تذکرہ مجھ سے پوچھا
 "کیوں صاحب زکس کہاں ہوتی ہے آج کل؟"
 میں نے انرا نہ مذاق کہا۔ "اپنی ماں کے پاس"

میرا مذاق غیر طبعی موت کی گود میں چلا گیا۔ جب میرے مہمانوں میں سے
ایک نے بڑی ٹو ابانہ سادہ لوجی سے کہا "جیڈن بائی کے پاس؟"
"جی ہاں"

سلیم نے پوچھا "کیا اس سے ملاقات ہو سکتی ہے۔۔۔ میرا یہ مطلب ہے
کہ میرے یہ دوست اس کو دیکھنے کے بہت مشتاق ہیں۔۔۔ کیا آپ اس کو
جانتے ہیں؟"

میں نے جواب دیا "جانتا ہوں۔۔۔۔۔ مگر معمولی سا"

ایک صاحب نے بڑے بے ڈھب انداز میں سوال کیا "کیوں؟"
اس لئے کہ اُسے اور مجھے ابھی تک کسی فلم میں کٹھے کام کرنے کا موقع نہیں ملا۔
سلیم نے یہ سن کر کہا "تو چھوڑیئے۔۔۔ ہم آپ کو خواہ مخواہ تکلیف دینا
نہیں چاہتے!"

لیکن میں خود زرگس کے ہاں جانا چاہتا تھا۔ کئی دفعہ ارادہ کیا تھا۔ مگر
اکیلا جانا مجھے پسند نہیں تھا۔ ساتھ ملتا تو تھا نہایت بے ہو وہ۔ یعنی دیدے
پھاڑ پھاڑ کر گھورنے والا۔ اب موقع تھا آدمی سادہ لوح تھے۔ محض عیاشی
کے طور پر زرگس کو ایک نظر دیکھتا چاہتے تھے تاکہ واپس اپنی جاگروں اور ریاستوں
میں جا کر اپنے دوستوں اور مصاحبوں کو مشہور فلم اسٹار زرگس کے چشم دیدہ حالات
سٹائش۔ چنانچہ میں نے سلیم سے کہا "تکلیف کی کوئی بات نہیں۔ چلتے ہیں۔ ممکن ہے
ملاقات ہو جائے۔"

میں زرگس سے کیوں ملنا چاہتا تھا۔ بچے میں اتنی ایکٹریس میں تھیں جن کے
ہاں میں جب چاہتا آجا سکتا تھا۔ مگر خاص طور پر زرگس سے ملنے کا مطلب کیا تھا؟
میرا خیال ہے۔ اس کا جواب دینے سے پہلے میں آپ کو دلچسپ واقعات سنادوں۔

میں فلستان میں ملازم تھا۔ صبح جاتا تو شام کے لوٹتا۔ ایک روز اتفاق سے
 واپسی جلدی ہوئی۔ یعنی میں دوپہر ہی کے قریب گھر پہنچ گیا۔ اندر داخل ہوا
 تو ساری فضا منگھٹن نظر آئی۔ جیسے کوئی ساز کے تار چھیر کر خود چھپ گیا ہے
 ڈریٹنگ ٹیبل کے پاس میری دو سالیاں کھڑی بظاہر اپنے بال گوندھ رہی تھیں
 مگر ان کی انگلیاں ہوا میں چل رہی تھیں۔ ہونٹ دونوں کے پھڑپھڑا رہے تھے۔ مگر
 آواز نہیں نکلتی تھی۔ دونوں مل جل کر گھبراہٹ کی ایسی تصویر پر پیش کر رہی تھیں جو اپنی
 گھبراہٹ چھپانے کی خاطر بے مطلب دوپٹہ اوڑھنے کی کوشش کر رہی تھی۔ بلکہ
 کمرے کے دروازے کا پردہ اندر کی طرف دبا ہوا تھا۔

میں صوفے پر بیٹھ گیا۔ دونوں بہنوں نے ایک دوسرے کی طرف تصویر وار نگاہوں
 سے دیکھا ہولے ہولے سے کھسکھسکی۔ پھر دونوں نے بیک وقت کہا: "بھاجی سلام"
 "وعلیکم السلام" میں نے غور سے ان کی طرف دیکھا: "کیا بات ہے؟"

میں نے سوچا کہ سب مل کر سینما جا رہی ہیں۔ دونوں نے میرا سوال سن کر
 پھر کھسکھسکی۔ پھر ایک دم کھلا کھلا کر ہنسیں اور دوسرے کمرے میں بھاگ گئیں۔
 میں نے سوچا کہ شاید انھوں نے اپنی کسی سہیلی کو مدعو کیا ہے، وہ آنے والی
 ہے۔ اور چونکہ میں غیر متوقع طور پر جلد چلا آیا ہوں۔ اس لئے ان کا پروگرام ہم
 برہم ہو گیا ہے۔

دوسرے کمرے میں کچھ ڈیزنگ ٹینوں بہنوں میں سرگوشیاں ہوتی رہی ہیں۔
 دینی دینی ہنسی کی آوازیں بھی آتی رہیں۔ اس کے بعد سب سے بڑی بہن یعنی
 میری بھینس بظاہر اپنی بہنوں سے مخاطب، مگر دراصل مجھے سنانے کے لئے یہ
 کہتی ہوئی باہر نکلی۔ "مجھے کیا کہتی ہو۔ کہنا ہے تو خود ان سے کہو۔ سعادت
 صاحب آج بہت جلدی آگئے؟"

میں نے وجہ بیان کر دی کہ اسٹڈیو میں کوئی کام نہیں تھا اس لئے چلا آیا۔

پھر اپنی بیوی سے پوچھا: "کیا کہتا جاہنتی ہیں میری سالیاں؟"

"یہ کہنا جاہنتی ہیں کہ نرگس آ رہی ہے۔"

تو کیا ہوا۔۔۔ آئے۔ کیا وہ پہلے کبھی نہیں آئی۔"

میں سمجھا کہ وہ اُس پارسی لڑکی کی بات کر رہی ہے جس کی ماں نے ایک

مسلمہ ان سے شادی کر لی تھی اور ہمارے پڑوس میں رہتی تھی۔ مگر میری بیوی

نے کہا: "ہائے، وہ پہلے کب ہمارے لال آئی ہے۔"

"تو کیا وہ کوئی اور نرگس ہے؟"

"میں نرگس ایکٹرس کی بات کر رہی ہوں۔"

میں نے تعجب سے پوچھا: "وہ کیا کرنے آ رہی ہے یہاں؟"

میری بیوی نے مجھے سارا قصہ سنایا۔ گھر میں ٹیلیفون تھا۔ جسے مینوں

بہت ہی فرصت کے اوقات میں بڑی فراخ دلی سے استعمال کرتی تھیں جب اپنی

سہیلیوں سے باتیں کرتی کرتی تھاک جاتیں تو کسی ایکٹرس کا نمبر گھما دیتیں۔

وہ مل جاتی تو اُس سے اوٹ پٹانگ گفتگو شروع ہو جاتی۔ ہم آپ کی بہت

مداح ہیں۔ آج ہی دلی سے آئی ہیں۔ بڑی مشکلوں سے آپ کا نمبر حاصل

کیا ہے۔ آپ سے ملاقات کرنے کے لئے تڑپ رہی ہیں۔ ضرور حاضر ہوئیں مگر

پروے کی پابندی ہے۔

آپ بہت حسین ہیں چندے آفتاب چندے ماہتاب۔ گلاما شاء اللہ

بہت ہی سہولت ہے (حالانکہ ان کو معلوم ہونا تھا کہ اس میں امیری بائی بولٹی ہے

یا شمشاد)

عام طور پر مشہور فلم ایکٹرسوں کے ٹیلیفون نمبر ڈائریکٹری میں درج نہیں

ہوتے۔ وہ خود نہیں کرائیں کہ اُن کے چہنہ والے بیکازنگ نہ کریں۔ مگر ان تین بہنوں نے میرے دوست آغا خلس کا شمیری کے ذریعے سے قریب قریب اُن تمام اکہڑوں کے فون نمبر معلوم کر لئے تھے۔ جو انھیں ڈائرکٹری میں نہیں ملے تھے۔

اس ٹیلیفونی شغل کے دوران میں جب انھوں نے نرگس کو بلایا اور اس سے بات چیت کی۔ تو بہت پسند آگئی۔ اس گفتگو میں ان کو اپنی عمر کی آواز سنائی دی۔ چنانچہ چند گفتگوؤں ہی میں وہ اس سے بے تکلف ہو گئیں۔ مگر اپنی اصلیت چھپائی رکھی۔ ایک کہتی میں افریقہ کی رہنے والی ہوں۔ وہی دوسری بار یہ بتاتی کہ لکھنؤ سے اپنی خالہ کے پاس آئی ہے۔ دوسری یہ ظاہر کرتی کہ وہ راولپنڈی کی رہنے والی ہے۔ اور صرف اس لئے بے آئی ہے۔ کہ اُسے نرگس کو ایک بار دیکھنا ہے تیسری، یعنی میری بیوی کبھی گجراتن بن جاتی کبھی پارسن۔

ٹیلیفون پر کئی بار نرگس نے جھنجھلا کر پوچھا کہ تم لوگ اصل میں کون ہو کیوں اپنا نام چھپاتی ہو۔ صاف صاف کیوں نہیں بتائیں کہ یہ روز روز کی شن شن ختم ہو ظاہر ہے کہ نرگس ان سے متاثر تھی۔ اس کو لیتنا اپنے سینکڑوں مداحوں کے فون آتے ہوں گے۔ مگر یہ نین لڑکیاں ان سے کچھ مختلف تھیں اس لئے وہ سخت بے چین تھی کہ اُن کی اصلیت جانے اور ان سے ملے جلے، چنانچہ جب بھی اُسے معلوم ہوتا کہ اُن پر اسرار لڑکیوں نے اُسے بلایا ہے تو وہ سو کام چھوڑ کر آتی۔ اور بہت دیر تک ٹیلیفون کے ساتھ چپکی رہتی۔

ایک دن نرگس کے سہم اصرار پر بالآخر ملے ہو گیا کہ اُن کی ملاقات ہو کے رہے گی میری بیوی نے اپنے گھر کا پتہ لگا دیا۔ اور کہا کہ اگر پھر بھی مکان ملنے میں وقت ہو تو باقی کھڑے کے پل کے پاس کسی ہوٹل سے ٹیلیفون کر دیا جائے۔ وہ سب وہاں پہنچ جائیں گی۔

جب ہیں گھر میں داخل ہوا۔ بائی کھلے پل کے ایک اسٹور سے زرگس نے فون کیا تھا کہ وہ پہنچ چکی ہے۔ مگر مکان نہیں مل رہا۔ چنانچہ تینوں افراد تقری کے عالم میں تیار ہو رہی تھیں کہ میں بلائے ناگہانی کی طرح پہنچ گیا۔

چھوٹی دو کا خیال تھا کہ میں ناراض ہوں گا۔ بڑی یعنی میری بیوی محض بوکھلائی ہوئی تھی کہ یہ سب کیا ہوتا ہے۔ میں نے ناراض ہونے کی کوشش کی مگر مجھے اس کے لئے کوئی معقول جواز نہ ملا۔ سارا قصہ کافی دلچسپ اور بچہ معصوم تھا۔ اگر "کان مچولی" کی یہ حرکت صرف میری بیوی سے سرزد ہوئی ہوتی تو بالکل حیران کن تھی۔ ایک سالی آدھی گھر والی ہوتی ہے اور یہاں دو سالیاں تھیں۔ پورا گھر ہی ان کا تھا۔ میں جب اٹھا تو دوسرے کمرے میں خوش ہونے اور تالیاں بجانے کی آوازیں بلند ہوئیں۔

بائی کھلے کے چوک میں جڈن بائی کی لمبی چوڑی موٹر کھڑی تھی۔ میں نے سلام کیا تو اس نے حسب معمول بڑی بلند آواز میں اس کا جواب دیا اور پوچھا۔
"اکھو ٹھو کیسے ہو؟"

میں نے کہا: "اللہ کا شکر ہے۔ کتنے آپ یہاں کیا کر رہی ہیں؟"
جڈن بائی نے پھلی نشست پر بیٹھی ہوئی زرگس کی طرف دیکھا۔ کچھ نہیں بے بی کو اپنی سہیلیوں سے ملنا تھا۔ مگر ان کا مکان نہیں مل رہا۔
میں نے مسکرا کر کہا: "چلئے میں آپ کو لے چلوں۔"
زرگس یہ سن کر کھڑکی کے پاس آگئی: "آپ کو ان کا مکان معلوم ہے؟"
میں نے اور زیادہ مسکرا کر کہا: "کیوں نہیں۔ اپنا مکان کون بھول سکتا ہے؟"
جڈن بائی کے حلق نے عجیب سی آواز نکالی۔ پان کے بیڑے کو دوسرے کمرے میں تبدیل کرتے ہوئے کہا: "یہ تم کیا افسانہ لگا رہی کر رہے ہو۔"

میں دروازہ کھول کر جڈن بائی کے پاس بیٹھ گیا۔ "بی بی! یہ افسانہ نگاری میری نہیں ہے۔ میری بیوی اور اُس کی بہنوں کی ہے۔" اس کے بعد میں نے مختصراً تمام واقعات بیان کر دیئے۔ نرگس بڑی دلچسپی سے سنتی رہی۔ جڈن بائی کو بہت کوڑت ہوئی۔ "لا حول ولا... یہ کیسی لڑکیاں ہیں۔ پہلے ہی دن کہہ دیا ہوتا کہ ہم ٹٹو کے گھر سے بول رہی ہیں۔ خدا کی قسم میں فوراً بے بی کو بھجج دیتی۔ بھٹی حد ہو گئی ہے اتنے دن پریشان کیا... خدا کی قسم بے چاری بے بی کو اتنی الجھن ہوتی تھی کہ میں تم سے کیا کہوں جب ٹیلی فون آتا۔ بھاگی بھاگی جاتی۔ میں ہزار پوچھتی یہ کون ہے جس سے اتنی دیر بیٹھی بیٹھی باتیں ہوتی ہیں۔ مجھ سے کہتی کوئی ہیں جانتی نہیں کون نہیں۔ مگر میں بڑی الجھی۔ دو ایک بار میں نے بھی ٹیلی فون اٹھایا۔ گفتگو ماشا اللہ بڑی سناٹا تھی۔ کسی اچھے گھر کی معلوم ہوتی تھیں۔ مگر معاف کرنا۔ کم سخت اپنا نام پتہ صاف بتاتی ہی نہیں تھیں۔ آج بے بی آئی۔ خوشی سے دیوانی ہو رہی تھی۔ کہنے لگی۔ بی بی! انھوں نے بلایا ہے۔ اپنا ایڈریس دے دیا ہے۔ میں نے کہا۔ پاگل ہوئی ہو۔ ہٹو جانے کون ہیں۔ کون نہیں۔ پر اس نے میری ایک نہ مافی ہائیں پیچھے پڑ گئی۔ چنانچہ مجھے ساتھ آنا ہی پڑا۔ خدا کی قسم اگر معلوم ہوتا کہ یہ آفتیں تمہارے گھر کی ہیں....."

میں نے بات کاٹ کر کہا۔ "تو ساتھ آپ نازل نہ ہوتیں۔"

جڈن بائی کے گلے میں دے دے ہوئے پاؤں میں چوڑی مسکراہٹ پیدا ہوئی۔

اُس کی ضرورت ہی کیا تھی۔ میں کیا تمہیں جانتی نہیں۔"

مرحومہ کو اردو ادب سے بڑا شغف تھا۔ میری تحریر میں بڑے شوق

پڑھتی اور پسند کرتی تھیں۔ ان دنوں میرا ایک مضمون "ساتی" میں شائع ہوا۔

غالباً ترقی یافتہ قبرستان "معلوم نہیں اس کا ذہن کیوں اس طرف چلا گیا۔ خدا کی

قلم نٹو۔ بہت خوب لکھتے ہو۔ ظالم کیا طنز کیا ہے اس مضمون میں۔ کیوں
 لے بی۔ اس دن کیا حال ہوا تھا میرا یہ مضمون پڑھ کر۔“

مگر نرگس اپنی ناویدہ سہیلیوں کے متعلق سوچ رہی تھی۔ اضطراب کھرے
 لہجے میں اس نے اپنی ماں سے کہا۔ ”چلو بی بی۔“

جڈن بائی مجھ سے مخاطب ہوئی۔ ”چلو بھائی۔“

گھر پاس ہی تھا۔ موٹر اسٹارٹ ہوئی۔ اور ہم پہنچ گئے۔ اوپر بالکٹی سے تینوں
 بہنوں نے ہمیں دیکھا۔ چھوٹی بڑو کا مارے خرسی کا برا حال ہو رہا تھا۔ خدا معلوم
 آپس میں کیا کھسر کھسر کر رہی تھیں جب ہم اوپر پہنچے تو عجیب و غریب طریقے پر
 سب کی ملاقات ہوئی۔ نرگس اپنی ہم لڑکیوں کے ساتھ دوسرے کمرے میں چلی
 گئی۔ اور میں، میری بیوی اور جڈن بائی وہیں بیٹھ گئے۔

بہت دیر تک مختلف زاویوں سے کان چوپی کے سلسلے پر تبصرہ کیا گیا۔ میری
 بیوی کی پور کھلا ہٹ جب کسی قدر کم ہوئی تو اس نے میزبان کے فرائض سرانجام دینے
 شروع کر دیئے۔

میں اور جڈن بائی فلم انڈسٹری کے حالات پر تبادلہ خیالات کرتے رہے۔
 پان کھانے کے معاملے میں بڑی خوش ذوق تھی۔ ہر وقت اپنی پسند نیاں ساتھ رکھتی
 تھی۔ بڑی ویڈ کے بعد موقع ملا تھا۔ اس لئے میں نے اس پر خوب باتھ صاف کیا۔
 نرگس کو میں نے ایک مدت کے بعد دیکھا تھا۔ دس گیارہ برس کی بچی تھی۔
 جب میں نے ایک دو مرتبہ فلموں کی ٹائٹلس عظیمی میں اسے اپنی ماں کی انگلی کے ساتھ
 پٹی دیکھا تھا چندھیائی ہوئی آنکھیں بے کشش سا لمبو تراچہر۔ سوکھی سوکھی ٹانگیں،
 ایسا معلوم ہوتا تھا۔ سوکھے اٹھی ہے یا سونے والی ہے۔ مگر اب وہ ایک جوان
 لڑکی تھی۔ عمر نے اس کی خالی جگہیں پر کر دی تھیں۔ مگر آنکھیں ویسی کی ویسی تھیں۔

چھوٹی اور خواب زدہ — بیمار بیمار — میں نے سوچا اس رعایت سے اس کا نام نرگس موزوں و مناسب ہے۔

طبیعت میں نہایت ہی محصوم کھلندراپن تھا۔ بار بار اپنی ناک پونچھتی تھی جیسے اذلی زکام کی شکار ہے (برسات میں اس کو ادا کے طور پر پیش کیا گیا ہے) مگر اس کے ادا اس ادا اس چہرے سے صاف عیاں تھا۔ کہ وہ اپنے اندر کردار نگاری کا جوہر رکھتا ہے۔ ہینٹوں کو کسی قدر بھینچ کر بات کرنے اور مسکرانے میں گو بظاہر ایک بناوٹ تھی۔ مگر صاف پتہ چلتا تھا کہ یہ بناوٹ شکار کا روپ اختیار کر کے لہے گی۔ آخر کردار نگاری کی بنیادیں بناوٹ ہی پر تو استوار ہوتی ہیں۔

ایک بات جو خاص طور پر میں نے محسوس کی وہ یہ ہے کہ نرگس کو اس بات کا کامل احساس تھا کہ وہ ایک دن بہت بڑی اسٹار بننے والی ہے۔ مگر یہ دن قریب تر لانے اور اُسے دیکھ کر خوش ہونے میں اسے کوئی عجلت نہیں تھی۔ اس کے علاوہ اپنے لڑکپن کی ننھی منی خوشیاں گھسیٹ کر بڑی بڑی لے لے منگ خوشیوں کے دائرے میں نہیں لے جانا چاہتی تھی۔

تینوں ہم عمر لڑکیاں دوسرے کمرے میں جو باتیں کر رہی تھیں۔ ان کا دائرہ گھراور کنونٹ کی چار دیواری تک محدود تھا۔ فلم اسٹڈیو میں کیا ہوتا ہے۔ رومانس کیا بلا ہے۔ اس سے ان کو کوئی دلچسپی نہیں تھی۔ نرگس بھول گئی تھی کہ وہ فلم اسٹار ہے۔ پردے پر جس کی ادائیں کہتی ہیں۔ اور اس کی سہیلیاں بھی یہ بھول گئی تھیں کہ نرگس اسکرین پر بڑی بڑی حرکتیں کرنے والی ایکٹرس ہے۔ میری بیوی جو عمر میں نرگس سے بڑی تھی۔ اب اس کی آمد پر بالکل بدل گئی تھی۔ اس کا سلوک اس سے ایسا ہی تھا۔ جیسا اپنی چھوٹی بہنوں سے تھا۔ پہلے اُس کو نرگس سے اس لئے دلچسپی تھی کہ فلم ایکٹرس ہے۔ پردے پر بڑی خوبی

سے نت نئے مردوں سے محبت کرتی ہے۔ بہنتی ہے آپہیں بھرتی ہے۔ کہ کڑے لگاتی ہے۔ اب اسے خیال تھا کہ وہ کھٹی چیزیں نہ کھائے۔ بہت ٹھنڈا پانی نہ پئے۔ زیادہ فلموں میں کام نہ کرے۔ اپنی صحت کا خیال رکھے۔ اب اس کے نزدیک ترگس کا فلموں میں کام کرنا کوئی معیوب بات نہیں تھی۔

میں، میری بیوی، اور جڈن بائی اور اُدھر اُدھر کی باتوں میں مشغول تھے کہ آیا سعادت آگئیں۔ میری ہم نام ہیں اور بڑی دلچسپ چیز۔ تصنع سے لاکھوں میل دور ہیں۔ حسبِ معمول وہ اس انداز سے آئیں کہ جڈن بائی سے ان کو متعارف کرانے کا ہمیں موقعہ ہی نہ ملا۔ اپنے دو ڈھائی من کے جوڑے کے بوجھ کو صوفے پر ہلکے کرتے ہوئے بولیں۔ "صوفو جان! تمہارے بھائی جان سے میں نے لاکھ کہا تھا کہ ایسی مرد اور موٹر نہ خریدو۔ مگر انھوں نے ایک نہ سنی۔ دو قدم چلی ہو گی کہ ہانپنے لگی اور کھڑی ہو گئی۔ اب کھڑے ہینڈل مار رہے ہیں۔ میں نے کہا آپ چلیے۔ میں تو صوفو کے پاس بیٹھی ہوں۔"

جڈن بائی غالباً کسی نواب کی بات کر رہی تھیں جو بہت عیاش تھا۔ آپ سعادت کی وجہ سے یہ بات مکمل نہ ہو سکی تھی جب پھر شروع ہوئی تو آپ سعادت نے بھی اس میں حصہ لینا شروع کر دیا۔ کاٹھیا واڈ کی قریب قریب تمام ریاستوں اور ان کے نوابوں کو وہ اچھی طرح جانتی تھیں۔ کیونکہ ریاست مانگرول کے نوابی خاندان میں بیاہی گئی تھیں۔

جڈن بائی اپنے پیشے کی وجہ سے تمام والیان ریاست کو اچھی طرح جانتی پہچانتی تھیں۔ بادلوں باتوں میں ایک بڑی ریاست خورشید کی طوائف کا ذکر چھڑ گیا۔ آپ سعادت شروع ہو گئیں۔ "خدا ان سے محفوظ رکھے۔ جس کے ساتھ چھٹی ہیں اس کو دین کا رکھتی ہیں نہ دنیا کا۔ دولت برباد، صحت برباد، عزت برباد، صوفو جان"

میں تمہیں کیا پتاؤں، سو بیماریوں کی ایک بیماری ہے یہ طوائف۔“
 میں اور میری بیوی سخت پریشان کہ آپ سعادت کو کیسے روکیں۔ جڈن
 بائی بڑی فراخ دلی سے آپ سعادت کی ماں میں ماں ملا رہی تھی اور ہم دونوں پسینہ
 پسینہ ہوئے جا رہے تھے۔ ایک دو بار میں نے اُن کو روکنے کی کوشش کی مگر
 وہ اور زیادہ جوش میں آگئیں۔ جی بھر کے گالیاں دینے لگیں، لیکن یک لخت
 انھوں نے جڈن بائی کی طرف دیکھا۔ ان کے سفید گوشے بھرے چہرے پر
 عجیب و غریب تھر تھری پیدا ہوئی۔ ان کی ناک کی کیل گا، سیرا گرہن کی جنبش کے
 ساتھ دو تین دفعہ بڑی تیزی سے چمکا اور پھر اُن کا منہ کھلا۔ زور سے اپنی
 راتوں پر دوہڑ مار کر انھوں نے تئلے ہوئے لہجے میں جڈن بائی سے کہا۔
 ”آپ؟..... آپ تو جڈن..... آپ جڈن بائی ہیں نا؟“

جڈن بائی نے بڑی متانت سے جواب دیا۔ ”جی ہاں!“

آپ سعادت کا منہ اور زیادہ کھلا..... ”اوہ..... تو آپ..... میرا
 مطلب ہے کہ آپ تو بہت اونچی طوائف ہیں..... کیوں صفوں جان؟“ صفوں
 برف ہو گئی۔ میں نے جڈن بائی کی طرف دیکھا اور مسکرایا۔ میرا خیال ہے
 بہت ہی واہیات قسم کی مسکراہٹ تھی۔ جڈن بائی نے یوں ظاہر کیا جیسے کوئی
 بات نہیں ہوئی اور اُس بڑی ریاست خور قسم کی طوائف کے بقایا حالات بیان
 کرنے شروع کر دئے جس کا ذکر چھڑنے پر آپ سعادت کو پچھر دینا پڑا تھا۔

جڈن بائی کی کوشش کے باوجود بات نہ جمی۔ آپ سعادت کو اپنی غلطی کا
 اور ہمیں اپنی خفت کا بہت ہی شدید احساس تھا۔ مگر جب لڑکیاں آگئیں تو
 فضا کا تنگ دور ہو گیا۔ ادھر ادھر کی باتوں کے بعد زنگس سے فرمائش کی گئی کہ
 وہ گانا سنائے۔ اس پر جڈن بائی نے کہا: ”میں نے اس کو موسیقی کی تعلیم نہیں دی

موہن بابو اس کے خلاف تھے اور سچ پوچھئے تو مجھے بھی پسند نہیں تھا۔۔۔
 تھوڑا بہت ٹوں ٹاں کر لیتی ہے۔ اس کے بعد وہ اپنی بیٹی سے مخاطب ہوئی۔
 ”سنا دو بے بی۔۔۔ جیسا بھی آتا ہے سنا دو۔“

زرگس نے بڑی ہی معصومانہ بے تکلفی سے گانا شروع کر دیا۔ پورے دلچے
 کی کن سُری تھی۔ آواز میں رس نہ لوج، میری چھوٹی سالی اُس سے لاکھوں دلچے
 بہتر گاتی تھی۔ مگر فرمائش کی گئی تھی اور وہ بڑی پُراصرار اس لئے دو تین منٹ
 تک اس کا گانا برداشت کرتا ہی پڑا۔ جب اُس نے ختم کیا تو سب نے تعریف کی۔
 میں اور آپا سعادون خاموش رہے۔ تھوڑی دیر کے بعد جتن بائی نے رخصت
 چاہی۔ لڑکیاں زرگس سے گلے ملیں۔ دو بارہ بلنے کے وعدے وعدہ ہوئے۔ کچھ
 کھسکھس بھی ہوئی اور ہمارے مہمان چلے گئے۔

زرگس سے یہ میری پہلی ملاقات تھی۔

اس کے بعد اور کئی ملاقاتیں ہوئیں۔ لڑکیاں ٹیلیفون کرتی تھیں اور زرگس
 اکیلی موٹر میں چلی آتی تھی۔ اس آمدورفت میں اس کے ایکٹرس ہونے کا احساس قریب
 قریب مٹ گیا۔ وہ لڑکیوں سے اور لڑکیاں اس سے یوں ملتی تھیں جیسے وہ
 ان کی بہت پرانی سہیلی ہے۔ یا کوئی رشتہ دار ہے۔ لیکن جب وہ چلی جاتی تو
 کبھی کبھی تینوں بہنیں اس استعجاب کا اظہار کرتیں۔ خدا کی قسم عجیب بات ہے کہ
 زرگس بالکل ایکٹرس معلوم نہیں ہوتی۔

اس دوران میں تینوں بہنوں نے اس کا ایک تازہ فلم دیکھا جس میں ظاہر
 ہے کہ وہ اپنے پیرو کی محبوبہ تھی۔ جس سے وہ پیار محبت کی باتیں کرتی تھی اور اسے
 عجیب عجیب لڑگا ہوں سے دیکھتی تھی۔ اس کے ساتھ لگ کر کھڑی ہوتی تھی۔ اس
 کا ہاتھ دباتی تھی۔ میری بیوی کہتی۔ ”کم نجت اُس کے فراق میں کسی لمبی لمبی آہیں بھر

رہی تھی۔ جیسے سچ مج اُس کے عشق میں گرفتار ہے اور اُس کی چھوٹی دوہنیں اپنے
کنوارے ایکٹنگ سے نا آشنا دلوں میں سوچیں۔ اور کل وہ ہم سے پوچھ رہی
تھی کہ گرٹ کی ٹوٹی کیسے بنائی جاتی ہے۔

زرگس کی اداکاری کے متعلق میرا خیال بالکل مختلف تھا۔ وہ قطعی طور پر
جذبات و احساسات کی صحیح و کا سی نہیں کرتی تھی۔ محبت کی نبض کس طرح پلتی ہے
یہ انارڈی انگلیاں کیسے محسوس کر سکتی تھیں۔ عشق کی دوڑ میں ٹھک کر ہانپنا اور
اسکول کی دوڑ میں ٹھک کر سانس کا پھول جانا وہ بالکل مختلف چیزیں ہیں۔ میرا
خیال ہے کہ خود زرگس بھی اس کے فرق سے آگاہ نہیں تھی۔ اس کے شروع شروع
کے فلموں میں چنانچہ وثیقہ رس نگاہیں فوراً معلوم کر سکتی ہیں کہ اس کی اداکاری
یکسر فریب کاری سے مترا بھی۔

تصنع کا یہ کمال ہے کہ وہ تصنع معلوم نہ ہو۔ لیکن زرگس کے تصنع کی بنیادیں
چونکہ تجربے پر استوار نہیں تھیں۔ اس لئے اس میں یہ خوبی نہیں تھی۔ یہ صرف
اس کا خلوص تھا۔ وہ بے پناہ خلوص جو اسے اپنے شوق سے تھا کہ وہ
جذبات و احساسات کے نہایت ہی خام اظہار کے باوجود اپنا کام نبھا جاتی تھی۔
عمر اور تجربے کے ساتھ ساتھ اب وہ بہت پختگی اختیار کر چکی ہے۔ اب اس کو
عشق کی دوڑ اور اسکول کی ایک میل کی دوڑ میں ٹھک کر ہانپنے کا پنے کا فرق
معلوم ہے۔ اب تو اس کو سانس کے ہلکے سے ہلکے زبر و بم کا نفسیاتی پس منظر بھی معلوم ہے۔
یہ بہت اچھا ہوا کہ اس نے اداکاری کی منازل آہستہ آہستہ طے کیں۔ اگر
وہ ایک ہی جہت میں آخری منزل پر پہنچ جاتی۔ تو اہل دوق فلم بینوں کے صنعا
جذبات کو بہت ہی گنوار قسم کا صدمہ پہنچتا۔ اور اگر لڑکپن کے زمانے میں پردے
سے الگ زندگی میں بھی وہ ایکٹرس بنی رہتی اور اپنی عمر کو عیار بزازوں کے گز سے

ماپ کر دکھاتی۔ تو میں اس صدمے کی تاب نہ لا کر یقیناً مر گیا ہوتا۔

زرگس ایسے گھرانے میں پیدا ہوئی تھی کہ اس کو لامحالہ ایکٹرس بننا ہی تھا۔
جڈن بائی کے گلے میں بڑھاپے کا گھنگرو بول رہا تھا۔ اس کے دو بیٹے تھے۔ مگر
اُس کی ساری توجہ بے بی زرگس پر مرکوز تھی۔ اس کی شکل و صورت معمولی تھی گلے
میں سُر کی پیدائش کا بھی کوئی امکان نہیں تھا۔ مگر جڈن بائی جانتی تھی کہ مستحقاً
پیا جاسکتا ہے اور معمولی شکل و صورت میں اندرونی روشنی سے جسے جوہر کہتے
ہیں دلکشی پیدا کی جاسکتی ہے۔ یہی وجہ ہے کہ اس نے جان مار کر اس کی پرورش
کی۔ اور کالج کے نہایت ہی نازک اور چھوٹے چھوٹے ذرے جوڑ جوڑ کر اپنا درخت
و تاباں خیاب پورا کیا۔

جڈن بائی تھی۔ اس کی ماں تھی۔ اس کا موہن باپو تھا۔ بے بی زرگس تھی۔
اس کے دو بھائی تھے۔ اتنا بڑا کہ نہ تھا جس کا بوجھ صرف جڈن بائی کے کندھوں پر تھا
موہن باپو ایک بڑے رئیس زادہ تھے۔ جڈن بائی کے گلے کی تالوں اور مرکبوں میں ایسے
آئینے کہ دین دنیا کا ہوش نہ رہا۔ خوبصورت تھے۔ صاحب ثروت تھے۔ تعلیم یافتہ
تھے۔ صحت مند تھے۔ مگر یہ سب دو لڑکیوں جڈن بائی کے ور پر مفلس اور گداگر بن گئیں۔
جڈن بائی کے نام کا اُس زمانے میں ڈنکا بجاتا تھا۔ بڑے بڑے نواب اور راجے
اُس کے مجروں پر سونے اور چاندی کی بارش برساتے تھے۔ مگر جب بارشیں ختم
جائیں اور آسمان نکھر جاتا تو جڈن بائی اپنے موہن کو اٹھا کر سینے سے لگا لیتی
کہ اسی موہن کے پاس اس کا من تھا۔

موہن باپو تا دم آخر جڈن بائی کے ساتھ تھے۔ وہ ان کی بہت عزت کرتی تھی
اس لئے کہ وہ راجوں اور نوابوں کی دولت میں غریبوں کے خون کی بو سونگھ
چکی تھی۔ اس کو اچھی طرح معلوم تھا کہ ان کے عشق کا دھارا ایک ہی سمت

نہیں بہتا۔ وہ موہن بابو سے محبت کرتی تھی۔ کہ وہ اُس کے بچوں کا باپ تھا۔
 خیالات کی زد میں جانے کہ ہر بہہ گیا۔ نرگس کو بہر حال ایک ٹرس بنا تھا۔
 چنانچہ وہ بن گئی۔ اس کے باہم عروج تک پہنچنے کا راز یہاں تک میں سمجھتا ہوں
 اس کا خلوص ہے جو قدم بہ قدم منزل پہ منزل اس کے ساتھ رہا ہے۔

ایک بات جو ان ملاقاتوں میں خاص طور پر میں نے محسوس کی وہ یہ ہے۔ کہ نرگس کو
 اس بات کا احساس تھا کہ جن لڑکیوں سے وہ ملتی ہے وہ جدا قسم کے آب و گل سے بنی ہیں
 وہ ان کے پاس آتی تھی۔ گھنٹوں ان سے معصوم معصوم باتیں کرتی تھی۔ مگر وہ ان کو اپنے گھر
 مدعو کرنے میں ایک عجیب قسم کی جھجک محسوس کرتی تھی۔ اس کو شاید یہ ڈرتا تھا کہ وہ اس کی
 دعوت ٹھکرا دیں گی۔ یہ کہیں گی کہ وہ اُس کے یہاں کیسے جاسکتی ہیں۔ میں ایک دن گھر پر
 موجود تھا کہ اس نے سرسری طور پر اپنی سہیلیوں سے کہا: "اب کبھی تم بھی ہمارے گھر آؤ۔"
 یہ سن کر تینوں بہنوں نے بڑے ہی بیٹھے پن سے ایک دوسرے کی طرف دیکھا۔
 وہ شاید یہ سوچ رہی تھیں کہ ہم نرگس کی یہ دعوت کیسے قبول کر سکتی ہیں۔ لیکن میری
 بیوی چونکہ میرے خیالات سے واقف تھی۔ اس لئے ایک روز نرگس کے سپہم اصرار
 پر اُس کی دعوت قبول کر لی گئی اور مجھے بتائے بغیر تینوں اُس کے گھر چلی گئیں۔
 نرگس نے اپنی کار بھیج دی تھی۔ جب وہ بمبے کے خوبصورت ترین مقام
 میرین ڈرائو کے اُس فلیٹ میں پہنچیں جہاں نرگس رہتی تھی۔ تو انھوں نے محسوس
 کیا کہ ان کی پر خاص انتظامات کئے گئے تھے۔ موہن بابو اور اُس کے دو نوجوان
 لڑکوں کو منع کر دیا گیا تھا کہ وہ گھر میں داخل نہ ہوں۔ کیونکہ نرگس کی سہیلیاں
 آ رہی ہیں۔ مرد لوگوں کو بھی اس کمرے میں آنے کی اجازت نہیں تھی۔ جہاں ان
 "معزز" بہانوں کو بٹھایا گیا تھا۔ خود جڈن بائی تھوڑی دیر کے لئے رسمی طور پر ان
 کے پاس بیٹھی اور اندر چلی گئی۔ وہ ان کی معصوم گفتگوؤں میں خارج نہیں ہونا چاہتی تھی۔

تینوں بیٹوں کا بیان ہے کہ نرگس اُن کی آمد پر پھولی نہ سماتی تھی۔ وہ اس قدر خوش تھی کہ بار بار گہرا سی جاتی تھی۔ اپنی سہیلیوں کی خاطر داری میں اس نے بڑے جوش کا اظہار کیا۔ پاس ہی پیرژین ڈیٹری تھی۔ اس کے "بلک شکا" مشہور تھے گاڑی میں جا کر نرگس خود بہ مشروب چاک میں تیار کر کے لائی۔ کیونکہ وہ یہ کام لوگر کے سپرد کرنا نہیں چاہتی تھی۔ اس لئے کہ پھر اس کے اندر آنے کا احتمال تھا۔

خاطر داری کے اس جوش و خروش میں نرگس نے اپنے نئے سیٹ کا گلاس ٹوڑ دیا۔ مہالوں نے افسوس کا اظہار کیا تو نرگس نے کہا "کوئی بات نہیں بی بی غصے ہو گی مگر ڈپٹی ان کو چپ کرادیں گے اور معاملہ رفع و دفع ہو جائیگا۔" مومن بابو کو اس سے اور اس کو مومن بابو سے بہت محبت تھی۔

"بلک شکا" پلانے کے بعد نرگس نے مہالوں کو اپنا الہم دکھایا جس میں اس کے مختلف فلموں کے اسٹیل تھے۔ اُس نرگس میں جو اُن کو یہ ٹوڑ دکھا رہی تھی۔ اور اُس نرگس میں جو ان تصویروں میں موجود تھی کتنا فرق تھا۔ تینوں بہنیں کبھی اس کی طرف دیکھتیں۔ اور کبھی الہم کے اوراق کی طرف اور اپنی حیرت کا یوں اظہار کرتیں۔ "نرگس۔ تم یہ نرگس کیسے بن جاتی ہو۔"

نرگس جو اب میں صرف مسکرا دیتی۔

میری بیوی نے مجھے بتایا کہ گھر میں نرگس کی ہر حرکت، ہر ادائیگی گھر میں تھا۔ اُس میں وہ شوخی، وہ طراری، وہ تیکھا پن نہیں تھا جو اُس کے سراپا میں پردے پر نظر آتا ہے۔ وہ بڑی ہی گھریلو قسم کی لڑکی تھی۔ میں نے خود ہی محسوس کیا تھا۔ لیکن جانے کیوں۔ اس کی چھوٹی چھوٹی آنکھوں میں مجھے ایک عجیب و غریب قسم کی اداسی تیرتی نظر آتی تھی۔ جیسے کوئی لاوارث لاش، تالاب کے پھیرے پانی پر ہوا کے ہلکے ہلکے جھونکوں سے ارتعاش پذیر ہے۔

یہ قطعی طور پر طے تھا کہ شہرت کی جس منزل پر نرگس کو پہنچنا تھا۔ وہ کچھ زیادہ دور نہیں۔ تقدیر اپنا فیصلہ اس کے حق میں کر کے تمام متعلقہ کاغذات اس کے حوالے کر چکی تھی۔ لیکن پھر وہ کیوں مغموم تھی۔ کیا بغیر شعوری طور پر وہ یہ تو محسوس تو نہیں کر رہی تھی۔ کہ عشق و محبت کا یہ مصنوعی کھیل کھیلنے کھیلنے ایک دن وہ کسی ایسے لق و دق صحرا میں نکل جائے گی۔ جہاں سراب ہی سراب ہوں گے۔ پیاس سے اُس کا حلق سوکھ رہا ہوگا۔ اور آسمان پر چھوٹی چھوٹی بدلیوں کے تھنوں میں صرف اس لئے دودھ نہیں اترے گا کہ وہ یہ خیال کرے گی کہ نرگس کی پیاس محض بناوٹ ہے۔ زمین کی کوکھ میں پانی کی بوندیں اور زیادہ اندر کو سمٹ جائیں گی۔ اس خیال سے کہ اُس کی پیاس صرف ایک دکھاوا ہے۔ اور یہ بھی ہو سکتا ہے کہ خود نرگس بھی یہ محسوس کرنے لگے کہ میری پیاس کہیں چھوٹی پیاس تو نہیں اتنے برس گزر جانے پر میں اب اُسے پر دے پر دیکھتا ہوں۔ تو مجھے اُس کی اداسی کچھ کھمچل سی نظر آتی ہے۔ پہلے اُس میں ایک مستعد جستجو تھی۔ لیکن اب یہ جستجو بھی اداس اور کھمچل ہے کیوں۔۔۔؟ اس کا جواب خود نرگس ہی دے سکتی ہے۔

تینوں بہنیں چونکہ چوری چوری نرگس کے ہاں گئی تھیں۔ اس لئے وہ دیر تک اس کے پاس نہ بیٹھ سکیں۔ چھوٹی دو کو یہ اندیشہ تھا کہ ایسا نہ ہو مجھے اس کا علم ہو جائے۔ چنانچہ انہوں نے نرگس سے رخصت چاہی۔ اور واپس گھر آگئیں نرگس کے متعلق وہ جب بھی بات کرتیں۔ گھوم پھر کر اُس کی شادی کے مسئلے پر آ جاتیں۔ چھوٹی دو کو یہ جاننے کی خواہش تھی کہ وہ کب اور کہاں شادی کریگی۔ بڑی جس کی شادی ہوئے پانچ برس ہو چکے تھے۔ یہ سوچتی تھی کہ شادی کے بعد وہ ماں کیسی بنے گی۔

کچھ دیر تک میری بیوی نے نرگس سے اس خفیہ ملاقات کا حال چھپائے رکھا
 آخر ایک روز بتا دیا۔ میں نے مصنوعی خفگی کا اظہار کیا۔ تو اُس نے سچ سمجھتے ہوئے
 مجھ سے معافی مانگی اور کہا۔ "واقعی ہم سے غلطی ہوئی۔ مگر خدا کے لئے اب آپ
 اس کا ذکر کسی سے نہ کیجئے گا۔"

وہ چاہتی تھی کہ بات ٹھنی تک رہے۔ ایک ایکٹرس کے گھر جانا تینوں بہنوں
 کے نزدیک بہت ہی محبوب بات تھی۔ وہ اس "حرکت" کو چھپانا چاہتی تھیں۔
 چنانچہ جہاں تک مجھے معلوم ہے۔ اس کا ذکر انھوں نے اپنی ماں سے بھی نہیں
 کیا تھا۔ حالانکہ وہ بالکل تنگ خیال نہیں تھیں۔

میں اب تک نہیں سمجھ سکا کہ ان کی وہ حرکت حرکتِ مذموم کیوں تھی۔
 اگر وہ نرگس کے ہاں گئی تھیں تو اس میں برائی ہی کیا تھی۔ اداکاری محبوب کیوں
 سمجھی جاتی ہے۔ کیا ہمارے اپنے خاندان کے حلقے میں ایسے افراد نہیں ہوتے
 جن کی ساری عمر فریب کاریوں اور ملمح کاریوں میں گذر جاتی ہے۔ نرگس نے
 تو اداکاری کو اپنا پیشہ بنا لیا تھا۔ اُس نے اس کو راز بنا کر نہیں رکھا تھا۔
 کتنا بڑا فریب حسیں میں یہ لوگ مبتلا رہتے ہیں۔

اس مضمون کے آغاز میں میں نے ایک خط کا کچھ حصہ نقل کیا ہے جو مجھے
 تسنیم سلیم نے لکھا تھا۔ اب اس کی طرف لوٹنا ہوں۔ دراصل ساری بات
 ہی اسی سے چلی تھی۔

چونکہ مجھے نرگس کو اُس کے گھر میں بلنے کا اشتیاق تھا۔ اس لئے میں مصروف
 ہونے کے باوجود مسٹر سلیم اور اُن کے مصاحبوں کے ساتھ میرین ڈرائو چل
 پڑا۔ چاہئے تو یہ تھا۔ کہ میں فون کے دریچے سے جتن بائی کو اپنی آدر سے
 مطلع کر دیتا اور یہ بھی معلوم کر لیتا کہ نرگس فارغ بھی ہے یا نہیں۔ لیکن

میں عام زندگی میں بھی چونکہ ایسے لکھنات کا قائل نہیں۔ اس لئے بغیر اطلاع دینے
 دھمکا۔ جدن بائی باہر برآمدے میں بیٹھی سردی سے چھالیا کاٹ رہی تھی مجھے
 دیکھا تو باواز بلند کہا۔ "اوہ منٹو۔۔۔ آؤ۔ بھائی آؤ۔" پھر نرگس کو آواز دی۔
 بے بی۔۔۔ تمھاری سہیلیاں آئی ہیں۔"

میں نے قریب جا کر اُسے بتایا کہ میرے ساتھ سہیلیاں نہیں "سہیلے" ہیں۔
 جب میں نے نواب چھتاری کے داماد کا ذکر کیا تو اُس کا لہجہ بدل گیا۔ "بلا لواتھیں۔"
 نرگس دوڑی دوڑی آئی۔ تو اُس سے کہا۔ "تم اندر جاؤ بے بی منٹو صاحب کے
 دوست آئے ہیں۔"

جدن بائی نے میرے دوستوں کی کچھ اس انداز سے آؤ بھگت کی۔ جیسے وہ
 مکان دیکھنے اور پسند کرنے آئے تھے۔ وہ بے تکلفی جو میرے لئے مخصوص تھی۔
 غائب ہو گئی۔ بیٹھو تشریف رکھئے میں تبدیل ہو گیا۔ کیا پیو گے۔ کیا توش فرمائے گا
 بن گیا۔ تم آپ ہو۔ اور میں خود کو چغد محسوس کرنے لگا۔

میں نے اپنی اور اپنے دوستوں کی آمد کا مدعا بیان کیا۔ تو جدن بائی نے بڑے
 متصنع انداز میں مجھ سے مخاطب ہوتے ہوئے میرے ساتھیوں سے کہا۔
 "یہ جی گنا چاہتے ہیں۔۔۔ کیا بتاؤں کئی دنوں سے غریب کی طبیعت ناساز ہے۔
 دن رات کی شوٹنگ نے اُسے بے حد مضمحل کر دیا ہے۔ بہت منع کرتی ہوں۔
 کہ ایک روز آرام کر لو۔ مگر شوق ایسا ہے کہ نہیں سنتی۔ محبوب نے بھی کہا کہ بیٹھا
 کوئی حرج نہیں۔ تم ریست کر لو۔ میں شوٹنگ بند کر دیتا ہوں۔ مگر نہ بائی۔۔۔۔۔ آج
 میں نے زبردستی روک لیا۔۔۔۔۔ زکام سے نڈھال ہو رہی ہے غریب!"

یہ سن کر میرے دوستوں کو ظاہر ہے۔ بہت بالوسی ہوئی۔ نرگس کی ایک جھلک
 وہ ٹیکسی میں بیٹھے بیٹھے دیکھ چکے تھے اور اُس کو مفصل طور پر دیکھنے کے لئے

بے تاب تھے جب ان کو معلوم ہوا۔ کہ اُس کی طبیعت ناساز ہے تو انہیں بڑی کوفت ہوئی۔ جڈن بائی ادھر ادھر کی باتیں کئے جاتی تھی جن سے ان کو کوئی دلچسپی نہ تھی۔ میں صاف دیکھ رہا تھا کہ وہ تھوڑی دیر کے بعد جمائیاں لینے لگیں گے اور مجھے یہ بھی معلوم تھا کہ نرگس کی ناساز طبیعت کا بہانہ محض رسمی ہے چنانچہ میں نے جڈن بائی سے کہا: "بے بی کو زحمت تو ہوگی۔ مگر یہ اتنی دور سے آئے ہیں۔ ذرا بلا لیجئے۔"

اندر تین چار مرتبہ کہلوانے کے بعد نرگس آئی۔ سب نے اٹھ کر تعظیماً اسے سلام کیا۔ میں بیٹھا رہا۔ نرگس کا داخلہ فلمی تھا۔ اُس کا سلام کا جواب دینا فلمی تھا۔ اُس کا بیٹھنا اٹھنا فلمی تھا۔ اُس کی گفتگو فلمی تھی۔ جیسے سید پرمرکانے بول رہی ہو۔

اور میرے ساتھیوں کے سوال جواب بڑے ہی نوابانہ قسم کے اوٹ پٹانگ تھے۔
"آپ سے مل کر بڑی مسرت ہوئی۔"

"جی ہاں آج ہی جیسے پہنچے ہیں۔"

"رکل پرسوں واپس چلے جائیں گے۔"

"آپ ماشاء اللہ اس وقت ہندوستان کی چوٹی کی اداکارہ ہیں۔"

"آپ کے ہر فلم کا ہم نے پہلا شو دیکھا ہے۔"

یہ تصویر جو آپ نے دی ہے میں اسے اپنے البم میں لگاؤں گا۔"

اس دوران میں موہن بالو بھی آگئے۔ مگر وہ خاموش بیٹھے رہے۔ کبھی کبھی اپنی

بڑی بڑی ٹولہ صورت دکھائیں گھبرا کر ہم سب کو دیکھ لیتے۔ اور پھر خدا خانے کس سوچ

میں غرق ہو جاتے۔

سب سے زیادہ باتیں جڈن بائی نے کیں۔ ان میں اس نے ملاقاتیوں پر

واضح الفاظ میں ظاہر کرو یا کہ وہ ہندوستان کے راجے اور ہر نواب کو اندر لے کر
سے اچھی طرح جانتی ہے۔ نرگس نے جتنی باتیں کہیں بہت مختصر اور بتاؤٹ سے پھر لوہ
تھیں اس کی ہر حرکت اور ہر ادا سے یہ صاف مترشح تھا کہ وہ اپنے ملنے والوں کو یہ
چیزیں پلیٹ میں ڈال کر بڑے تکلف سے پیش کر رہی ہے۔ تاکہ وہ اس کا
شکر یہ ادا کریں۔ وہ دلی طور پر ہمنوں و متشکر تھے۔ مگر اس امتنان و تشکر سے نرگس
متشقی نہیں تھی۔ وہ غالباً جواب میں تصنیح ہی کی طالب تھی۔

یہ ملاقات کچھ بہت ہی چپکی رہی میرے لئے بھی اور میرے ساتھیوں کے
لئے بھی۔ میری موجودگی میں وہ کھل کر احمقانہ باتیں نہیں کر سکے تھے اور میں
ان کی موجودگی کے باعث بہت ہی تکلیف دہ گھٹن محسوس کرتا رہا تھا۔ بہر
حال نرگس کا دوسرا رنگ دیکھنا دلچسپی سے خالی نہیں تھا۔

سلیم اپنے دوستوں کے ساتھ دوسرے روز پھر نرگس کے ہاں گئے۔
اس کی اطلاع انھوں نے مجھے نہ دی۔ میرا خیال ہے اس ملاقات کا رنگ کچھ اور
ہی ہو گا۔ نخب کے ساتھ جس جنگ کا ذکر تسنیم نے اپنے خط میں کیا ہے وہ
مجھے بالکل یاد نہیں۔ ہو سکتا ہے۔ کہ وہ اُس وقت وہاں موجود ہوں۔ کیونکہ
جتن بائی کو شعر و شاعری سے بڑی دلچسپی تھی اور مجھے کے اکثر شعر اپنا کلام
سنانے کے لئے وہاں جایا کرتے تھے۔ یہ بھی ہو سکتا ہے کہ نخب سے ان کی شاعری
ہی پر اختلاف رائے کے باعث ہلکی سی چرخ ہو گئی ہو۔

نرگس کا ایک اور دلچسپ رنگ میں نے اس وقت دیکھا جب اشوک کے
ساتھ تھا۔ جتن بائی کوئی اپنا ذاتی فلم تیار کرنے کا ارادہ کر رہی تھی۔ اس کی
خواہش تھی کہ اشوک اس کا ہیرو ہو۔ اشوک حسب عادت اکیلا جانے سے گھبراتا تھا
پنا نچہ وہ مجھے اپنے ساتھ لے گیا۔

دوران گفتگو میں کئی نکلتے تھے۔ کاروباری نکلتے، دوستانہ نکلتے۔ خوشامدی نکلتے یہ نکلتے بڑے ہی دلچسپ طریقے پر آپس میں گڈ ٹڈ ہوتے رہے۔ جڈن بانی کا اندازہ کبھی بزرگانہ ہوتا تھا اور کبھی عصرانہ۔ وہ کبھی پروڈیوسر بن جاتی تھی اور کبھی نرگس کی ماں۔ ایسی ماں جو اپنی بیٹی کی قدر و قیمت بڑھانا چاہتی ہے۔ موہن بالو سے کبھی کبھی ماں میں ماں ملالی جاتی تھی۔

لاکھوں روپے کا ذکر آیا۔ وہ جو خرچ ہو چکے تھے۔ خرچ ہونے والے تھے۔ اور جو خرچ کئے جاسکتے تھے۔ سب کا حساب انگلیوں پر گنوا یا گیا۔ نرگس کا یہ اندازہ تھا کہ دیکھو اشوک، مانتی ہوں کہ تم منجھے ہوئے ایکٹر ہو۔ تمہاری دھاک بیٹھی ہوئی ہے مگر میں بھی کسی طرح کم نہیں۔ تم مان جاؤ گے کہ میں اکاری کے میدان میں تمہارا مقابلہ کر سکتی ہوں۔ چنانچہ اس کی تمام کوششیں اس نقطے پر مرکوز تھیں۔ اس کے علاوہ کبھی کبھی اس کے اندر عورت بھی بیدار ہو جاتی تھی۔ اس وقت وہ اشوک سے یہ کہتی معلوم ہوتی۔ "تم پر ہزاروں لڑکیاں فریفتہ ہیں۔ لیکن میں اسے کیا سمجھتی ہوں۔ میرے بھی ہزاروں چاہنے والے موجود ہیں۔ یقین نہ آئے تو کسی مرد سے پوچھ لو" اور ساتھ ہی ساتھ اس چیلنج کی ہلکی سی جھلک بھی ہوتی۔ "ہوسکتا ہے تم ہی مجھ پر مرنا شروع"۔

اور جڈن بانی کبھی مصالحت کی طرف جھک جاتی کہ نہیں، اشوک تم اور بے بی دونوں پر دنیا مرتی ہے۔ اسی لئے تو میں چاہتی ہوں کہ تمہیں ایک ساتھ پیش کروں تاکہ قتل عام ہو اور ہم سب خوب فائدہ اٹھائیں۔ کبھی کبھی وہ ایک اور انداز اختیار کر لیتی اور مجھ سے مخاطب ہوتی۔

"نٹو، اشوک اتنا بڑا ایکٹر بن گیا ہے۔ لیکن خدا کی قسم بہت ہی نیک آدمی ہے بڑا کم گو بڑا ہی شرمیلا۔ خدا عمر دراز کرے۔ میں جو فلم شروع کر رہی

اس میں اشوک کے لئے خاص طور پر میں نے کیریکٹر لکھوایا ہے۔ تم سنو گے تو خوش ہو جاؤ گے۔

میں یہ کیریکٹر سننے بغیر ہی خوش تھا۔ اس لئے کہ جِدن بائی کا کیریکٹر خود بہت ہی دلچسپ تھا۔ اور نرگس جو رول ادا کر رہی تھی وہ تو اور بھی زیادہ دلچسپ تھا میرا خیال ہے اگر پردے پر وہ حالات پیش کئے جاتے اور اس سے کہا جاتا کہ اشوک سے مل کر تمہیں ایسی گفتگو کرنا ہے تو وہ کبھی اتنی کامیاب نہ ہوتی جتنی کہ وہ اُقت تھی۔ باتوں باتوں میں تریا کا ذکر آیا تو جِدن بائی نے ناک بھوں چڑھا کر اس میں اور اس کے سائے فاندان میں کیرٹے ڈالنے شروع کر دیے۔ تریا کی عیب جوئی وہ ایک فرض کے طور پر کرتی تھی۔ اس کا گلا خراب ہے۔ بے سُر ہی ہے بے اُستاد ہی ہے۔ دانت بڑے واہیات ہیں۔ اُدھر تریا کے ہاں جاؤ تو نرگس اور جِدن بائی پر عمل جراحی شروع ہو جاتا تھا۔ تریا کی نانی جو حقیقت میں اس کی ماں تھی حقے کے بتے اڑا اڑا کر دونوں کو خوب کوستی تھی۔ نرگس کا ذکر آنا تو وہ بُرا سا منہ بنا کر میرا ٹول کے انداز میں جگت کرتی۔ منہ دیکھو جیسے گلا سڑا پیتا ہوتا ہے۔

مومن بالو کی خوبصورت اور بڑی بڑی آنکھیں ہمیشہ ہمیشہ کے لئے مند چکی ہیں۔ جِدن اپنے دل کی بقا یا حسرتیں اور تمنائیں لئے منوں مٹی کے نیچے دفن ہے۔ اس کی بے بی، نرگس تصنیع اور بناوٹ کے آخری زینے پر پہنچ کر معلوم نہیں اور اوپر دیکھ رہی ہے یا اس کی اداس اداس آنکھیں نیچے سے پہلے زینے کو دیکھ رہی ہیں۔ جب اس نے گھٹنیوں چلنا سیکھا تھا۔ وہ خیرہ کن روشنی میں تاریک تریں سائے کی تلاش میں ہے۔ یا تاریک ترین سائے میں روشنی کی ننھی سی کرن ٹول رہی ہے؟ — روشنی اور سائے کا تانا بانا ہی زندگی ہے۔ اور اس تانے بانے کی عکاسی فلمی زندگی جس میں کبھی ایسا ہیج، ایسا خم بھی آ جانا ہے جب روشنی روشنی رہتی نہ سایہ سایہ!

کشت زعفران

لائس ادن — فین ادن — کیمہ ریڈی — سٹارٹ مسٹر جگتاپا
سٹارٹ

”سین تھری فور — ٹیک ٹن۔“

”نیلا دیوی آپ کچھ فکر نہ کیجئے۔ میں نے بھی پشاور کا پیشاب پیا ہے!“
”کٹ کٹ“

لائس ادن ہوئیں۔ وی ایچ ڈیسیائی نے راتقل ایک طرف رکھتے ہوئے
بڑے اطمینان سے اشوک سے پوچھا۔ اوکے مسٹر گنگولی؟

اشوک نے جوہل بھن کر راکھ ہونے کے قریب تھا۔ قہر آلودہ نگاہوں سے
خلائیں دیکھا۔ اور زہر کے چند بڑے بڑے گھونٹ جلدی جلدی پی کر چہرے
پر مصنوعی خوشی کا اظہار کرتے ہوئے ڈیسیائی سے کہا۔ ونڈرفل — پھر اس نے
معنی خیر نظروں سے میری طرف دیکھا۔ کیوں نٹو؟

میں نے ڈیسیائی کو گلے لگا لیا۔ ونڈرفل

ہمارے چاروں طرف لوگ اپنی اپنی ہنسی کا بہت بڑی طرح گلا گھونٹ
رہے تھے۔ ڈیسیائی بہت خوش تھا۔ چون کہ اس نے بہت دیر کے بعد میرے
منہ سے اپنی اس قدر پر جوش تعریف سنی تھی۔ دراصل اشوک نے کچھ عرصہ پہلے

مجھے منع کر دیا تھا۔ کہ میں اپنی تھن جھلا ہٹ کا اظہار بہرگز نہ کروں۔ کیوں کہ اُسے اندیشہ تھا۔ کہ ڈلیسائی بوکھلا جائے گا۔ اور سارڈن غارت کر دے گا۔

جب چند لمحات گزر گئے۔ تو ڈلیسائی نے مکالمہ آموز ڈکشنٹ سے کہا۔
”ڈکشنٹ صاحب نکسٹ ڈائلاگ ہے“

یہ سن کر اشوک جو کہ ”آٹھ دن“ نامی فلم ڈائریکٹ کر رہا تھا۔ مجھ سے مخاطب ہوا۔ ”نٹو، میرا خیال ہے پہلا ڈائلاگ ایک دفعہ اور لے لیں۔“
میں نے ڈلیسائی کی طرف دیکھا: ”کیوں ڈلیسائی صاحب؟“ میرا خیال ہے۔ اس دفعہ اور بھی ونڈر فل ہو جائے۔“

ڈلیسائی نے گجراتی انداز میں اپنا سر ہلایا۔ ”ہو — تو لے لو ابھی۔ گرما گرم معاملہ ہے۔“

ڈنارام چلایا۔ ”لائٹس ادن۔“

لائٹس روشن ہوئیں، ڈلیسائی نے رائفل سنبھالی۔

ڈکشنٹ جھٹ سے ڈلیسائی کی طرف لپکا۔ اور مکالموں کی کتاب کھول کر کہنے لگا۔ ”مسٹر ڈلیسائی۔ ذرا وہ ڈائلاگ یاد کر لیجئے۔“

ڈلیسائی نے پوچھا: ”کون سا ڈائلاگ ہے؟“

ڈکشنٹ نے کہا: ”وہی جو آپ نے اتنا ونڈر فل بولا تھا۔ ذرا اُسے دہرا دیجئے۔“

ڈلیسائی نے رائفل کندھے پر جاتے ہوئے بڑے سنگین اعتماد سے کہا۔
”مجھے یاد ہے۔“

ڈکشنٹ نے مجھے اشارہ کیا: ”نٹو صاحب ذرا آپ سن لیجئے۔“

میں نے ڈلیسائی کے کاندھے پر ہاتھ رکھا۔ اور بڑے غیر سنجیدہ لہجے میں کہا۔

ہاں، تو وہ کیا ہے، ڈلیسائی صاحب — نیلا دیوی، آپ کوئی نکرینہ کیجئے۔ میں نے

بھی پشاد رکا پانی پیا ہے۔

ڈلیسائی نے اپنے سر پر پشادری لنگی کا زاویہ درست کیا، اور دیرا (فلیم
میں نیلا دیوی) سے مخاطب ہو کر کہا۔ نیلا دیوی، آپ کوئی پشادرنہ کیجئے۔ میں
نے بھی آپ کا پانی پیا ہے۔

دیرا اس قدر بے تحاشا سنسی کہ ڈلیسائی ڈر گیا: کیا ہوا مس دیرا؟
دیرا ساڑھی کے انچل میں سنسی دباتی سیٹ سے باہر چلی گئی۔ ڈلیسائی نے
تشویش ظاہر کرتے ہوئے ڈکشت سے پوچھا: کیا بات تھی؟
ڈکشت نے اپنا سنسی سے اباتا ہوا مسند دوسری طرف کر دیا۔ میں نے ڈلیسائی
کی پریشانی دور کرنے کے لئے کہا: نتھنگ سیرس — کھانسی آگئی۔

ڈلیسائی ہنسا: ادہ پھر وہ مستعد ہو کر اپنے مکالمے کی طرف متوجہ ہوا۔
"نیلا دیوی آپ کوئی کھانسی نہ کیجئے۔ میں نے بھی دیوی کا....."
اشوک اپنے سر کو مکے مارنے لگا۔ ڈلیسائی نے دیکھا، تو متفکر ہو کر اس
سے پوچھا: کیا بات ہے مسٹر گنگولی۔

گنگولی نے ایک زور کا مکا اپنے سر پر مارا: کچھ نہیں۔ سر میں درد تھا۔
— تو ہو جائے ٹیک؟

ڈلیسائی نے اپنا کدو سا سر بلایا: "ہو!"
گنگولی نے مردہ آواز میں کہا: کیمرو ریڈی — ریڈی مسٹر جگتاپ؟
بھونپو سے جگتاپ منمننا ہٹ سنا دی — "ریڈی!"
گنگولی نے اور زیادہ مردہ آواز میں کہا:

"سٹارٹ۔"

کیمبرہ اسٹارٹ ہوا۔ کلیپ اسٹک ہوئی۔

”سین مٹھرتی فور — ٹیک الیون!“

ڈلیسائی نے رائفل لہرائی۔ اور دیر سے کہنا شروع کیا: نیلا پانی۔ آپ کوئی دیوی نہ کیجئے۔ میں نے بھی پشاور کا.....“

اشوک دیوانہ وار چلا یا: کٹ کٹ۔“

ڈلیسائی نے رائفل فرسٹ پر رکھی۔ اور گھبرا کر اشوک سے پوچھا: اپنی مسٹیک مسٹر گنگولی؟“

اشوک نے ڈلیسائی کی طرف تاملانہ نگاہوں سے دیکھا۔ مگر فوراً ہی ان میں بھیدوں کی سی زمی اور معصومیت پیدا کرتے ہوئے کہتا: کوئی نہیں۔ بہت اچھا تھا۔ بہت ہی اچھا۔“ پھر وہ مجھ سے مخاطب ہوا: ”اؤ فٹو، ذرا باہر چلیں!“

بیڈ سے باہر نکل کر اشوک قریب قریب رو دیا: نٹو، بتاؤ، اب کیا کیا جائے۔ صبح سے یہ دقت ہو گیا ہے۔ پشاور کا پانی اُس کے مٹھ پر پڑتا ہی نہیں۔ میرا خیال ہے، لہج کے لٹے بریک کر دیں۔“

بڑا معقول خیال تھا۔ کیوں کہ ڈلیسائی سے یہ فوری توقع بالکل فضول تھی۔ کہ وہ صبح مکالمہ بول سکے گا۔ ایک دفعہ اگر اس کی زبان پر کوئی چیز جم جائے۔ تو بڑی مشکل سے ہلتی ہے۔ اصل میں اُس کا حافظہ بالکل صفر تھا۔ اُسے چھوٹے سے چھوٹا مکالمہ بھی یاد نہیں رہتا تھا۔ اگر سیٹ پر وہ پہلی بار کوئی مکالمہ صحت کے ساتھ ادا کر جاتا تو اُسے محض اتفاق سمجھا جاتا تھا۔ مگر لطف یہ ہے، کہ غلط ادائیگی کے باوجود ڈلیسائی کو قطعاً اس بات کا احساس نہیں ہوتا تھا۔ کہ اُس نے مکالمے کو کس حد تک — کس رُلا دینے والی حد تک مسخ کیا ہے۔

مکالمے کی ٹانگ توڑ کر اُس کو مکمل طور پر اپاہج کر کے وہ عام طور پر حاضرین

کی طرف داد طلب نگاہوں سے دیکھا کرتا تھا۔ اُس کی ایک دوڑا کھڑا ہٹیں یعنی تفریح کا موجب ہوتی تھیں۔ مگر جب وہ حد سے تجاوز کر جاتا تو سب کے دل میں یہ خواہش پیدا ہوتی کہ اُس کے سر کے ٹکڑے ٹکڑے کر دیئے جائیں۔

میں فلمستان میں تین برس رہا۔ اس دوران میں ڈلیسائی نے چار فلموں میں حصہ لیا۔ مجھے یاد نہیں کہ اُس نے ایک مرتبہ بھی پہلے ہی مرحلے میں اپنا مکالمہ صحت سے ادا کیا ہو۔ اگر حساب لگایا جائے تو آنجنہانی نے اپنی فلمی زندگی میں لاکھوں فٹ فلم ضائع کیا ہوگا۔

اشوک نے مجھے بتایا کہ ڈلیسائی کی زری ٹیکس کار ریکارڈ پچھترے یعنی بچھے ٹاکیر ہیں اُس نے ایک بار ایک مکالمے کو چوتھڑ مرتبہ غلط ادا کیا۔ یہ صرف جرمن ڈائرکٹر فرانز اوسٹن ہی کا حوصلہ تھا کہ وہ بہت دیر تک ضبط کئے رہا۔ آخر اُس کا پیمانہ صبر لبریز ہو گیا۔ سر پیٹ کر اُس نے ڈلیسائی سے کہا۔ مسٹر ڈلیسائی مصیبت یہ ہے کہ لوگ تمہیں پسند کرنے میں تمہیں پردے پر دیکھتے ہی ہنسنا شروع کر دیتے ہیں۔ ورنہ آج میں نے تمہیں ضرور اٹھا کر باہر پھینک دیا ہوتا۔“

ادد فرانز اوسٹن کی اس صاف گوئی کا نتیجہ یہ ہوا کہ چوتھڑ زری ٹیک ہوئے اور اسٹڈیو کے ہر کارکن کو باری باری ڈلیسائی کو دم دلا سے دینے کا فرض ادا کرنا پڑا۔ لیکن کوئی حیلہ کارگر نہیں ہوتا تھا۔ وہ ایک بار اکھڑ جائے تو کوئی دوا یا دعا با اثر ثابت نہیں ہوتی۔ ایسے وقتوں میں چنانچہ یہی مناسب خیال کیا جاتا تھا۔ کہ نتیجہ خدا کے ہاتھ سونپ کر دھڑا دھڑ فلم ضائع کیا جائے۔ جب اُس کی اور ڈلیسائی کی مرضی بیک وقت شامل حال ہو جائے۔ تو سجدہ شکرانہ ادا کرے۔

اشوک نے لہجے کے لئے بریک کر دیا۔ جیسا کہ عام دستور تھا کسی نے ڈلیسائی سے مکالمے کے بارے میں گفت گو نہ کی۔ تاکہ جو کچھ ہو چکا ہے۔ اُس کی یاد تازہ نہ

ہوا اشوک ادھر ادھر کی گپیں سناتا رہا۔ ڈلیائی نے حسب معمول اپنی طرف سے مزاح انگیز باتیں کہیں جن میں ذرہ برابر مزاح نہیں تھا۔ لیکن سب ہنسنے رہے۔ لیچ ختم ہوا۔ شوٹنگ پھر شروع ہوئی۔ اشوک نے اس سے پوچھا۔ کیوں ڈلیائی صاحب، آپ کو ڈانٹا گیا ہے؟

ڈلیائی نے بڑے وثوق کے ساتھ کہا۔ "جی ہوا!"

لائٹس اون ہوئیں۔ سین ٹھہری فوراً ٹیک ٹو لو شروع ہوا۔ ڈلیائی نے رفل لہرا کر دیر سے کہا۔ نیلا دیوی.... آپ۔ آپ۔ اور ایک دم رک گیا۔ آئی ایم سوری۔"

اشوک کا دل بیٹھ گیا۔ لیکن اس نے ڈلیائی کا دل رکھنے کے لئے کہا۔
"کوئی بات نہیں۔ جلدی کیجئے۔"

سین ٹھہری فوراً ٹیک ٹھہریں۔ "شروع ہوا۔ مگر ڈلیائی نے پیشادور سے پیشاب کو الگ نہ کیا۔ جب چند اور کوششیں بھی باہر آدر نہ ہوئیں۔ تو میں نے الگ لے جا کر اشوک کو یہ مشورہ دیا۔ "دادا منی، دیکھو بول کر دو۔ جب ڈلیائی یہ مکالمہ ادا کرتا ہے۔ تو وہ کیمرے کی طرف پیٹھ کرتے ہوئے اس کا بقایا حصہ ادا کرے۔ یعنی پیشادور کا پیشاب پیا ہے۔ کیمرے کے سامنے منہ کر کے نہ بولے۔"

اشوک سمجھ گیا۔ کیوں کہ اس مشکل سے نکلنے کی ایک طرف یہی ترکیب تھی۔ کیوں کہ ہم بڑی آسانی سے یہ مکالمہ بعد میں ڈب کر سکتے تھے۔ اگر وہ سارا مکالمہ کیمرے کے سامنے منہ کر کے ادا کرنا تو اس کے ہونٹوں کی جنبش صحیح مکالمے کے ساتھ چسپاں نہ ہو سکتی۔

جب ڈلیائی کو یہ ترکیب سمجھائی گئی۔ تو اسے بہت ٹھیس پہنچی۔ اس نے ہم سب کو یقین دلانے کی ہر ممکن کوشش کی وہ اب غلطی نہیں کرے گا۔ مگر پانی سر سے

گزر چکا تھا۔ اور وہ بھی پشاور کا، اس لئے اس کی منت سماجت بالکل نہ سنی گئی۔ بلکہ اُس سے کہہ دیا گیا کہ وہ جو اُس کے دل میں آئے بول دے۔
 ڈیساٹی بہت بد دل ہوا۔ لیکن اُس نے مجھ سے کہا: کوئی بات نہیں فٹو۔
 میں منہ دوسری طرف موڑ لوں گا۔ لیکن آپ دیکھئے گا۔ کہ میں ڈائلاگ بالکل کورکٹ بولوں گا۔

”سین تھرٹی فور — ٹیک فورٹین“ کی آواز آئی۔ ڈیساٹی نے بڑے عزم کے ساتھ رائفل ہوا میں لہرائی۔ اور دیر سے مخاطب ہو کر کہا۔ نیلا دیوی آپ کوئی فکر نہ کیجئے۔ یہ کہہ کر وہ مڑا۔ میں نے بھی پشاور کا پیشاب پیا ہے۔“
 سین کٹ ہوا۔ ڈیساٹی نے فتح مندانہ انداز میں رائفل کندھے پر رکھی۔ اور اشوک سے پوچھا۔ کیوں مسٹر گنگولی؟“ اشوک اب بالکل سنگ دل بن چکا تھا۔ اُس نے بڑے روکھے انداز میں کہا۔ ٹھیک ہے ٹھیک ہے۔“ پھر وہ کیمرو میں برسیپ سے مخاطب ہوا۔ چلو ٹیکسٹ فوٹا!“
 شوٹنگ ختم ہوئی، مجھے اپنے ایک دوست کے ساتھ چرچ گیٹ جانا تھا۔ اس لئے ہم جلدی جلدی اسٹیشن پہنچے گاڑی کھڑی تھی۔ ہم ایک ڈبے میں بیٹھ گئے۔ کیا دیکھتے ہیں۔ کہ ڈیساٹی صاحب بھی براجمان ہیں۔ اور مسافروں کو اپنے کارنامے سنا رہے ہیں۔ — میرا دست بڑا اُس دن کی شوٹنگ دیکھ چکا تھا۔ ڈیساٹی کے پاس بیٹھ گیا۔ دوران گفتگو میں اُس نے ایک بڑا بے، ڈھب سا سوال کیا۔

سیٹ پر جو لوگ ڈائلاگ بھول جاتے ہیں۔ اُس کا کیا علاج کیا جاتا ہے۔ ڈیساٹی نے جواب دیا۔ معلوم نہیں۔ میں تو ایک دفعہ بھی نہیں بھولا۔“
 اُس کا یہ جواب بے حد معصوم تھا۔ جیسے وہ ڈائلاگ بھول جانے کے

مرض سے قطعاً آشنا ہے — میرا خیال ہے کہ خود اُس کو اس کا کامل لغتین تھا۔ کہ اُس سے کوئی غلطی سرزد نہیں ہوتی۔ اور یہ درست تھا۔ اس لئے کہ غلطی کا احساس تو صرف اُسی صورت میں پیدا ہو سکتا ہے۔ اگر صحت کے متعلق ہلکا سا تصور انسان کے دماغ میں موجود ہو۔ ڈیساٹی مرحوم کے دماغ میں کوئی ایسا خانہ ہی نہیں تھا۔ جو غلط اور صحیح میں تمیز کر سکے۔ وہ اس سے بالکل بے نیاز تھا۔ معصومیت کی حد تک وہ لوگ جو یہ سمجھتے ہیں۔ کہ وہ بہت بڑا مزاج کا رہتا تھا۔ یکسر غلط ہے۔ وہ جو یہ سمجھتے ہیں۔ کہ وہ بہت بڑا کردار کا رہتا تھا۔ قطعاً نا درست ہے۔ ایسا گناہ آنجہانی سے کبھی سرزد نہیں ہوا، لوگ اگر اُس کی حرکات پر ہنس ہنس کے دوہرے ہوتے تھے۔ تو اُس کا باعث تندرست کی چھوڑ خانی تھی۔ خداوند تعالیٰ نے اُس کی تخلیق ہی ایسے آب و گل سے کی تھی جس میں زعفران گندھی ہو۔

ایک دفعہ ریس کورس پر میں نے دور سے اُس کی طرف اشارہ کیا۔ اور اپنی بیوی سے کہا۔ وہ ڈیساٹی ہے — وہ! ”

میری بیوی نے اُس جانب دیکھا۔ اور بے اختیار ہنستا شروع کر دیا میں نے اُس سے پوچھا۔ اتنی دور سے دیکھنے پر اس قدر بے تحاشا ہنسنے کی وجہ کیا ہے؟ ”

وہ میرے سوال کا اطمینان بخش جواب نہ دے سکی۔ صرف یہ کہہ کر وہ اور زیادہ ہنسنے لگی۔ معلوم نہیں۔ ”

آنجہانی کورس کا بہت شوق تھا۔ اپنی بیوی اور لڑکی کو ساتھ لانا تھا۔ مگر دس روپے سے زیادہ کبھی نہ کھیلتا تھا۔ اُس کے بیان کے مطابق کئی جوہر کی اُس کے بہت ہی قریبی دوست تھے۔ جو اُس کو سولہ آنے کھری ٹیپ دینے

تھے۔ یہ ٹپ وہ اکثر دوسروں کو دیتا تھا۔ اس درخواست کے ساتھ کہ وہ اسے اپنے
تک رکھیں۔ اور کسی اور کو نہ بتائیں۔ خود وہ کسی اور کی دی ہوئی ٹپ پر کھیلتا تھا۔
رہیں کورس پر جب میں نے اُس کو اپنی بیوی سے متعارف کرایا۔ تو اس نے
ایک شیور، یعنی یقینی ٹپ دی۔ جب وہ نہ آئی، تو اُس نے میری بیوی سے پُرجب
لہجے میں کہا: حد ہو گئی ہے۔ یہ ٹپ تو آنا ہی مانگتی تھی۔ اُس نے خود ایک
دوسرے نمبر کا گھوڑا کھیلا تھا۔ جو پس آگیا تھا۔ اس پر اُس نے کسی قسم کے تعجب کا
اظہار نہیں کیا تھا۔

ڈیپائی انجہانی کی ادائیگی زندگی کے متعلق لوگوں کی معلومات بہت محدود
ہیں۔ خود میں صرف اتنا جانتا ہوں۔ کہ وہ گجرات کے ایک متوسط گھرانے کا فرد تھا۔
بی۔ اے کرنے کے بعد اُس نے ایل، ایل، بی کیا۔ چھ سات برس تک بمبے کی
جیوٹی عدالتوں کی خاک چھانتا رہا۔ اُس کی پریکٹس معمولی تھی۔ لیکن اس کا گھر بار
چلانے کے لئے کافی تھی۔ لیکن جب وہ دماغی عارضے میں گرفتار ہوا۔ تو اُس کی
مالی حالت بہت تپلی ہو گئی۔ ایک عرصے تک وہ نیم پاگل رہا۔ علاج معالجے سے
یہ عارضہ دور تو ہو گیا۔ مگر ڈاکٹروں نے دماغی کام کرنے سے منع کر دیا۔ کیوں کہ
خطرہ تھا کہ مرض پھر عود نہ کر آئے۔ اب ڈیپائی غریب کے لئے بڑی مشکل
تھی۔ کہ وہ کرے تو کیا کرے۔ دکالت ظاہر ہے کہ کیسے دماغی کام تھا۔ اس لئے
ادھر رجوع کرنے کا سوال ہی پیدا نہیں ہوتا تھا۔ کچھ عرصے تک وہ ادھر ادھر ہاتھ
پاؤں مارتا رہا۔ تجارت سے اُسے کوئی دلچسپی نہیں تھی۔ حالانکہ اُس کی رگوں میں
ٹھیکٹ گجراتی خون تھا۔

جب یہ حالات بہت نازک ہو گئے۔ تو وہ ساگر مووی ٹون کے چین لال
ڈیپائی سے بلا اور خواہش ظاہر کی کہ اُسے اسٹڈیو میں کام مل جائے۔ اصل میں اس

کا مقصد یہ تھا کہ اُسے ایکٹنگ کا موقع دیا جائے۔ چمن لال گجراتی اور ڈلیسانی تھا۔ اُس نے وی ایچ کو ملازم رکھ لیا۔ اُس کے کہنے پر چند ڈارکٹروں نے آزمائش کے طور پر مختلف فلموں میں تھوڑا تھوڑا کام دیا۔ اور اس نتیجے پر پہنچے کہ اُس کو بھیر آزمانا بہت بڑی خطا ہے، چنانچہ وہ کچھ عرصے کے لئے بیکار ساگر مووی ٹون میں پڑا روٹیاں توڑتا رہا۔

اس دوران میں مسٹر ہمانسورا نے بمبے ٹاکیز قائم کر چکے تھے جس کے متعدد فلم کامیاب بھی ہو چکے تھے۔ اس ادارے کے متعلق مشہور تھا کہ تعلیم یافتہ لوگوں کی قدر کرتا ہے۔ یہ درست بھی تھا۔ چنانچہ ڈلیسانی قسمت آزمانی کیلئے وہاں پہنچا۔ دو تین چکر لگانے اور مختلف سفارشی خطوط حاصل کرنے کے بعد مسٹر ہمانسورائے سے بلا — ہمانسورائے نے اس کی شکل و صورت اور اس کی تمام کمزوریوں کو پیش نظر رکھتے ہوئے ایک خاص کردار وضع کیا۔ اور ہندوستانی اسکرین کو ایک ایسا ایکٹرنجٹا جو ایکٹنگ سے بالکل نا آشنا تھا۔

پہلے ہی فلم میں وی ایچ ڈلیسانی فلم بینوں کی توجہ کا مرکز بن گیا۔ بمبے ٹاکیز کے عملے کو شوٹنگ کے دوران میں جو مشکلات پیش آئیں۔ وہ بیان سے باہر ہیں، سب کی قوت برداشت جواب دے دے جاتی تھی۔ مگر وہ اپنے تجربے میں ڈٹے رہے، آخر کامیاب رہے۔ اس فلم کے بعد ڈلیسانی بمبے ٹاکیز کے فلموں کا جزو لاینفک بن گیا۔ اُس کے بغیر بمبے ٹاکیز کا فلم غیر مکمل اور روکھا پھیکا سمجھا جاتا تھا۔ ڈلیسانی اپنی کامیابی پر خوش تھا۔ مگر اُس کو حیرت ہرگز نہیں تھی۔ وہ سمجھتا تھا کہ اس کی کامیابی اُس کی ذہانت و ذکاوت اور انتھک کوششوں کا نتیجہ ہے، مگر خدا بہتر جانتا ہے۔ کہ ان تمام چیزوں کا اُس کی شہرت اور کامیابی میں ذرہ برابر دخل نہیں تھا۔ یہ صرف قدرت کی ستم ظریفی تھی۔ کہ وہ فلموں کا سب سے بڑا ظریف بن گیا تھا۔

میری موجودگی میں اُس نے فلمستان کے تین فلموں میں حصہ لیا۔ ان تین فلموں کا نام علی الترتیب یہ ہے: چل چل رے لوجوان، شکاری "اور آٹھ دن" ہر فلم کی تیاری کے دوران میں ہم اُس کی طرف سے متعدد بار مایوس ہوئے۔ مگر اشوک اور مگرہ جی چونکہ مجھے بتا چکے تھے کہ اُس سے کام لینے کے لئے پتہ قطعی طور پر مار دینا پڑتا ہے اس لئے مجھے اپنی جلد گھبرا جانے والی طبیعت کو قابو میں رکھنا پڑا۔ ورنہ بہت ممکن تھا کہ میں "چل چل رے لوجوان" کی شوٹنگ ہی کے دوران میں دوسرے جہان کو چل پڑتا۔ ویسے کبھی کبھی غصے کے عالم میں یہ خواہش بڑی شدت سے پیدا ہوتی تھی کہ کیمرا اٹھا کر اُس کے سر پر دسے مارا جائے۔ مگر دفون کا پورا بوم اُس کے حلق میں کھنوس دیا جائے۔ اور سارے بلب اُتار کر اُس کی لاسٹ پر ڈھیر کر دیئے جائیں۔ مگر حیب اس مقصد سے اُس کی طرف دیکھتے تو یہ سفاکانہ عزم ہنسی میں نیابیل ہو جاتا۔

مجھے معلوم نہیں عزرائیل علیہ السلام نے اُس کی جان کیوں کر لی ہوگی۔ کیونکہ اُس کو دیکھتے ہی ہنسی کے مارے اُن کے پیٹ میں بل پڑ پڑ گئے ہوں گے۔ مگر سنا ہے کہ فرشتوں کے پیٹ نہیں ہوتا۔ کچھ بھی بوڑھیا کی جان لینے ہوئے، وہ یقیناً ایک بہت ہی دلچسپ تجربے سے دوچار ہوئے ہوں گے۔

جان لینے کا ذکر آیا تو مجھے "شکاری" کا آخری سین یاد آ گیا۔ اس میں ہمیں ڈیسا کی جان لینا تھی۔ اُنھیں بے رحم جاپانیوں کے ہاتھوں زخمی ہو کر مرنا تھا اور مرتے وقت اپنے ہونہار اور بہادر سارے بادل (اشوک) اور اُسکی محبوبہ دیرا سے مخاطب ہو کر یہ کہنا تھا کہ وہ اس کی موت پر مخموم نہ ہوں اور اپنا نیک کام کئے جائیں۔ مکالموں کی صحت ادائیگی کا سوال حسب معمول مشکل تھا مگر اب یہ مصیبت درپیش تھی کہ ڈیسا کی کوکس انداز سے مارا جائے کہ لوگ نہ ہنسیں

میں نے تو اپنا فیصلہ دیا تھا کہ اس کو اگر سچ بچ بھی مار دیا جائے تو لوگ نہیں گے وہ کبھی یقین ہی نہیں کریں گے کہ ڈلیسائی مر رہا ہے یا مر چکا ہے۔ اُن کے ذہن میں ڈلیسائی کی موت کا تصور آ ہی نہیں سکتا۔

میرے اختیار میں ہونا تو میں نے یقیناً یہ آخر کا سین حذف کر دیا ہوتا مگر مشکل یہ تھی کہ کہانی کا بہاؤ ہی کچھ ایسا تھا کہ انجام میں اُس کی بیکٹری کی موت ضروری تھی۔ جو کہ اُسے سونپا گیا تھا کسی دن ہم سوچتے رہے کہ اس مشکل کا کوئی حل مل جائے مگر ناکام رہے، اب اس کے سوا اور کوئی چارہ نہیں تھا کہ اُسے مرتا دکھایا جائے۔ مکالموں کی صحت اب ثانوی اہمیت رکھتی تھی۔ جب ریہرسلز کی گئیں تو ہم سب نے نوٹ کیا کہ وہ نہایت ہی مضحکہ خیز طریقے پر مرتا ہے، اشوک اور دیرا سے مخاطب ہوتے ہوئے وہ کچھ اس انداز سے اپنے دونوں ہاتھ ہلاتا ہے، جیسے کوک بھرا کھلونا، اُس کی یہ حرکت بہت ہی خندہ خیز تھی۔ ہم نے بہت کوشش کی کہ وہ ساکت پڑا رہے، اور اپنے بازوؤں کو جنبش نہ دے، مگر رماخ کی طرح اُس کا جسم بھی اُس کے اختیار سے باہر تھا۔

بڑی دیر کے بعد آخر اشوک کو ایک ترکیب سوجھی، اور وہ یہ تھی کہ جب سین مشروع ہوا تو دیرا اور وہ دونوں اُس کے ہاتھ پکڑ لیں۔ یہ ترکیب کارگر ثابت ہوئی۔ سب نے اظہینان کا سانس لیا لیکن جب پردے پر یہ فلم پیش ہوئی اور وہ ڈلیسائی کی موت کا یہ منظر آیا تو سارا ہال قہقہوں سے گونج اٹھا۔ ہم نے فوراً دوسرے شو کے لئے اس کو بجھی سے مختصر کر دیا۔ مگر تماشائیوں کے ردِ عمل جس کوئی تبدیلی واقع نہ ہوئی۔ آخر تنگ ہار کر اُس کو ویسے کا ویسا رہنے دیا۔

ڈلیسائی انجھانی بے حد کجوس تھا۔ کسی دوست پر ایک دم طری بھی خریچ نہیں کرتا تھا۔ بڑے عرصے کے بعد اُس نے قسطوں پر اشوک سے اُس کی پرانی موٹر خرید لی۔

وہ خود چونکہ ڈرائیو کرنا نہیں جانتا تھا۔ اس لئے ایک ملازم رکھنا پڑا۔ مگر یہ ملازم ہر دسویں پندرھویں روز بدل دیا جاتا تھا۔ میں نے ایک روز اس کی وجہ دریافت کی تو ڈیپٹی گول کر گیا۔ لیکن مجھے ساؤنڈ ریکارڈسٹ جگتاپ نے بتایا کہ ڈیپٹی صاحب ایک ڈرائیور رکھتے ہیں۔ نمونے کے طور پر اس کا کام دس بارہ روز دیکھتے ہیں۔ اور پھر اُسے کنڈم کر کے دوسرا رکھ لیتے ہیں۔ یہ سلسلہ کافی دیر تک جاری رہا۔ مگر اسی دوران میں اُس نے خود موٹر چلانا سیکھ لیا۔

آنجنابی کو دسے کی شکایت بہت عرصے سے تھی۔ یہ مرض لاعلاج قرار دے دیا گیا تھا۔ کسی کے کہنے پر اُس نے ہر روز دو ا کے طور پر کھوڑی سی خشک بھنگ کھانا شروع کی تھی۔ اب وہ اس کا عادی بن گیا تھا۔ شام کو سردیوں کے موسم میں براڈی کا آدھا پیگ بھی پیتا تھا۔ اور خوب چہرہ کا کرتا تھا۔

"آٹھ دن" میں ایک سین ایسا تھا۔ کہ اُسے پانی کے ٹپ میں بیٹھنا تھا۔ موسم خوشگوار تھا۔ مگر اُس کی حد سے نازک طبیعت کے لئے ناقابل برداشت حد تک سزد تھا۔ ہم نے اس کے پیش نظر پانی گرم کر دیا۔ اور ساتھ ہی پروڈکشن میجر سے کہہ دیا کہ براڈی تیار رکھے، جن اصحاب نے یہ فلم دیکھا ہے، ان کو یہ منظر ضرور یاد ہوگا۔ جس میں ٹیکم لالہ (ڈیپٹی) سرزیندر کے فلیٹ کے غسل خانے میں ٹپ میں بیٹھا ہے، نمبر پرف کی تھیلی ہے۔ ایک چھوٹا پنکھا چل رہا ہے۔ اور وہ شراب کے نشے میں دھت یہ کہہ رہا ہے: "چاروں طرف سمندر ہی سمندر ہے۔ اور پرف کا پہاڑ ہے

— وغیرہ وغیرہ۔

نشوونگ ختم ہوئی۔ تو جلدی جلدی ڈیپٹی کے کپڑے تبدیل کرائے گئے۔ اُس کے بدن کو اچھی طرح خشک کیا گیا۔ پھر اُس کو ایک پیگ براڈی کا دیا گیا۔ یہ اُس کے حلق سے نیچے اُڑی تو اُس نے بہکنا شروع کر دیا۔ اتنی تلیل مقدار

ہی نے اُسے پورا مٹھرا بی بنا دیا۔ مگرے میں صرف میں موجود تھا۔ چنانچہ وہ مجھے لکنت
 بھرے لہجے میں اپنے تمام کارناموں کی داستان سنانے لگا۔ کچھ یوں میں وہ
 کیسے مقدمے لڑتا تھا۔ اور کس شاندار اور زوردار طریقے پر اپنے موکلوں کی وکالت
 کرتا تھا۔

ڈلیسائی قائدِ اعظم محمد علی جناح مرحوم اور مٹھری بھولا بھائی ڈلیسائی کی قانونی
 اور ان کے زور و کالت کا بہت معترف تھا۔ قائدِ اعظم مرحوم سے وہ کسی بار شرف
 ملاقات حاصل کر چکا تھا۔ اور متعدد مرتبہ عدالتِ عالیہ میں ان کی قانونی موکلانہ
 سُن چکا تھا۔

غالباً آٹھ دن "فلمانے" ہی کا زمانہ تھا کہ حکومتِ پنجاب نے زبردفعہ ۱۹۲۲
 میرے وارنٹ جاری کئے۔ میرے افسانے "بو" پر فحاشی کا الزام تھا۔ اس کا ذکر
 ڈلیسائی سے ہوا۔ تو اس نے اپنی قانونی واقفیت بگھارنا شروع کر دی۔ دفعتاً بھلا
 دلچسپ شراکت سوجھی۔ وہ یہ کہ اپنے مقدمے کی پیروی کے لئے اُسے منتخب
 کروں۔ عدالت میں یقیناً ایک ہنگامہ برپا ہو جاتا۔ جب وہ میری طرف سے ہر
 ہوتا۔ میں نے اُس کا ذکر مکرہی کیا۔ وہ فوراً مان گئے۔ بات واقعی مرے کی تھی
 گو اہوں کی فہرست بنائی تو میں نے انڈین چارلی اور محمد کو بھی اس میں شامل
 چارلی اور ڈلیسائی سارے لاہور اور عدالت کے کمرے میں کھینچنے کے لئے
 تھے۔ میں اس کا تصور کرتا تو میرے سارے وجود میں سنسی کا چشمہ بھوٹنے لگتا۔
 افسوس کہ شوٹنگ کی مشکلات کے باعث میرا یہ دلچسپ خواب پورا نہ ہوا۔

ڈلیسائی نے متعلقہ دفعہ کے متعلق تمام معلومات حاصل کر لی تھیں، جو میرے
 نزدیک قطعی ضروری نہیں تھیں۔ اس لئے کہ میں تو صرف تفریح چاہتا تھا۔ نور محمد
 چارلی نے بھی اپنی گواہی کا خاکہ تیار کر لیا تھا۔ مگر وہ ادھر رجسٹری میں کچھ اس طرح

اپنے فلموں کی شوٹنگ میں مصروف تھا۔ کہ ایک دن کے لئے لڑکھی لمبے چھوڑ نہیں
سکتا تھا۔

ڈلیسائی کو افسوس تھا کہ اُسے اپنی قانونی قابلیت دکھانے کا موقع نہ ملا۔
کم بخت کی نگاہوں سے یہ بالکل اوجھل تھا کہ مجھے اُس کی اس قابلیت سے کوئی
لمبھی نہیں تھی۔ میں تو یہ چاہتا تھا کہ جب وہ عدالت میں پیش ہو تو بار بار دکھائے
اور جو کچھ کہنا چاہتا ہے۔ بار بار بھولے۔ پشاور کے پانی کو پیشاب بناٹے اور
اتنے ری ٹیک کرائے کہ سب کی طبیعت صاف ہو جائے۔

ڈلیسائی مرچکا ہے۔ زندگی میں صرف ایک بار اُس نے ری ٹیک ہونے
نہیں دیا۔ ری ہرسل کئے بغیر اُس نے عزرائیل علیہ السلام کے حکم کی تعمیل کی اور
لوگوں کو مزید ہنسائے بغیر موت کی گود میں چلا گیا۔

پرنس کے پتھر

”آج کی تازہ خبر سنی آپ نے؟“

”کو ریا کی؟“

”جی نہیں!“

”بیگم جو ناگڑھ کی؟“

”جی نہیں!“

”تمل و غارت گری کی کسی نئی واردات کی؟“

”جی نہیں — سعادت حسن منٹو کی!“

”کیوں؟ — مر گیا؟“

”جی نہیں۔ کل گرفتار کر لیا گیا!“

”فحاشی کے سلسلے میں؟“

”جی ہاں۔ پولیس نے اس کی خانہ تلاشی بھی لی ہے۔“

”کو کین یا ناجائز شراب وغیرہ نکلی؟“

”نہیں — اخباروں میں لکھا تھا کہ اس کے مکان سے کوئی ناجائز

چیز برآمد نہیں ہوئی۔“

”لیکن اس کا وجود بذاتِ خود ناجائز ہے“

”جی ہاں۔ کم از کم حکومت تو یہی سمجھتی ہے“

”پھر اسے برآمد کیوں نہ کیا گیا؟“

”یہ برآمد اور درآمد کا معاملہ حکومت کے اپنے ہاتھوں میں ہے جسے

چاہے برآمد کرے، جسے چاہے درآمد کرے۔ بیچ پونچھے تو یہ کام حکومتوں

ہی کے ہاتھ میں ہونا چاہئے۔ وہ اس کا سلیقہ جانتی ہے“

”اس میں کیا شک ہے؟“

”تو کیا خیال ہے آپ کا — اس مرتبہ تو منیٹر کو پھانسی کی

سزا ضرور ملنی چاہئے“

”مل جائے تو اچھا ہے — روز روز کا کاٹنا ختم ہو“

”آپ نے ٹھیک کہا ہے۔“ ٹھنڈا گوشت“ کے بارے میں ہائیکورٹ

نے اس کے خلاف جو فیصلہ دیا ہے اس کے بعد تو اس کم بخت کو خود

بخود مر جانا چاہئے تھا — میرا مطلب ہے اُسے خودکشی کر لینی

چاہئے تھی۔“

”اگر وہ اس کوشش میں ناکام رہتا“

”تو اس پر یقیناً مقدمہ چلتا، کہ اس نے اپنی جان لینے کی

کوشش کی!“

”میرا خیال ہے یہی وجہ ہے کہ وہ خودکشی سے باز رہا۔ وگرنہ وہ

باز رہنے والا آدمی نہیں“

” تو آپ کا مطلب ہے کہ وہ اپنی خاموشی جاری رکھے گا۔“

” اجی حضرت، یہ اس پر پانچواں مقدمہ ہے۔ اگر اُسے باز رہنا ہوتا،

تو وہ پہلے مقدمے کے بعد ہی تائب ہو کر کوئی شریفانہ کام شروع

کر دیتا۔“

” مثال کے طور پر گورنمنٹ کی ملازمت اختیار کر لیتا — گھی

بچتا — یا حجلہ پر گھیلا نیاں کے غلام احمد صاحب کی طرح کوئی دوا

ایجاد کر لیتا۔“

” جی ہاں، ایسے سینکڑوں شریفانہ کام ہیں، مگر وہ پرلے درجے کا

ہسٹ دھرم ہے۔ لکھے گا اور ضرور لکھے گا۔“

” معلوم ہے آپ کو، اس کا انجام کیا ہوگا؟“

” کچھ بُرا ہی نظر آتا ہے۔“

” چھ مقدمے اس پر پنجاب میں چلیں گے، دس سندھ میں، چار

صوبہ حیدرآباد میں، تین مشرقی پاکستان میں — وہ ان کی تاب نہ لا کر پاگل

ہو جائے گا۔“

” دو مرتبہ پاگل تو ہو چکا ہے۔“

” یہ اس کی دورانہی تھی۔ ریہرسل کر رہا تھا، تاکہ جب سچ سچ پاگل

ہو جائے تو پاگل خانے میں آرام سے رہے۔“

” پاگل ہو کر کیا کرے گا؟“

” پاگلوں کو ہوشمند بنانے کی کوشش کرے گا۔“

” یہ بھی جرم ہے۔“

” معلوم نہیں — یہ کوئی وکیل ہی بتا سکتا ہے کہ تعزیراتِ پاکستان

میں اس کے لئے کوئی دفعہ موجود ہے یا نہیں؟
 "ہونی چاہئے۔ پاگلوں کو ہوشمند بنانا دفعہ ۲۹۲ کی روشنی میں تو بہت
 خطرناک جرم معلوم ہوتا ہے؟"

"دفعہ ۲۹۲ کے بارے میں تو اب ہائی کورٹ نے "ٹھنڈا گوشت" کا
 فیصلہ کرتے ہوئے صاف طور پر کہہ دیا ہے، کہ قانون کو مصنف کی نیت
 سے کوئی واسطہ نہیں، وہ نیک ہو یا بد، قانون کو صرف یہ دیکھنا ہے، کہ
 میلان کیا ہے؟"

"اسی لئے تو میں عرض کر رہا تھا، کہ پاگلوں کو ہوشمند بنانے کے فعل
 میں نیت کیسی بھی ہو، اس کے میلان کو زبرد غور رکھنا ہوگا۔ اور ظاہر
 ہے کہ اس فعل کا میلان کسی صورت میں بھی بے ضرر قرار نہیں دیا جاسکتا۔"
 "یہ قانونی مویشکا فیاں ہیں ان سے ہمیں دور رہنا چاہئے۔"
 "آپ نے بہت اچھا کیا، جو بروقت تہنیت کر دی۔ کیونکہ ایسی باتوں
 کے متعلق سوچنا ہی از خود ایک بڑا سنگین جرم ہے۔"
 "لیکن حضرت — میں سوچتا ہوں، اگر منٹو بیچ منچ پاگل ہو گیا
 تو اس کی بیوی بچوں کا کیا ہوگا۔"

"اس کی بیوی بچے جائیں جہنم میں۔ قانون کو ان سے کیا واسطہ ہے؟"

"درست ہے۔ لیکن حکومت کیا ان کی مدد نہیں کرے گی؟"

"ہاں — حکومت — حکومت کی بات جدا ہے — میرا خیال،

ہے اسے ضرور کرنی چاہئے — اور کچھ نہیں، تو اخباروں میں اس بات کا اعلان
 کر دینا چاہئے، کہ وہ اس کے متعلق غور کر رہی ہے۔"

"جب تک غور ہوگا، تب تک معاملہ صاف ہو جائے گا۔"

”ظاہر ہے — اب تک ہوتا تو ایسا ہی رہا ہے“

”لغت کھجیے منو اور اس کی بیوی بچوں پر — آپ یہ بتائیے“

ہانی کورٹ کے فیصلے کا اردو ادب پر کیا اثر ہو گا؟“

”اردو ادب پر بھی لغت کھجیے“

”سہیں صاحب ایسا نہ کہئے — سنا ہے کہ ادب قوم کا بہت

بڑا سرمایہ ہوتا ہے“

”ہو گا بھائی — ہم تو اسے سرمایہ کہتے ہیں، جو نقدی کی صورت

میں بینک میں پڑا ہو“

”لاکھ روپے کی بات کہی آپ نے — تو موئن، احسن

شوق، سعیدی، حافظ وغیرہ سب کو دفعہ ۲۹۲ صاف

کر دے گی“

”کرنا چاہئے، ورنہ اس کے وجود کا مطلب کیا ہے؟“

”یہ جتنے ادیب اور شاعر بنے پھرتے ہیں، اب ان کو چاہئے کہ ہوش

میں آئیں اور کوئی شریفانہ پیشہ اختیار کریں“

”لیڈر بن جائیں“

”صرف مسلم لیگ کے“

”جی ہاں، میرا مطلب یہی تھا — کسی اور لیگ کا لیڈر

بننا محض ہے“

”بے حد محض!“

”لیڈری کے اور شریفانہ پیشے موجود ہیں۔ ڈاکخانوں کے باہر

بیچ کر پاکیزہ عبارت میں خطوط نویسی کریں۔ دیواروں پر اشتہار لکھیں۔

بے روزگاروں کے دفتر میں کلرک ہو جائیں۔ نیا نیا ملک بنا ہے۔ ہزار ہا آسامیاں
خالی ہیں، کہیں بھی سما جائیں۔“

”جی ہاں، اتنی خالی زمین پڑی ہے۔“

”حکومت سوچ رہی ہے کہ طوائفوں اور رندوں کے لئے راوی

کے پاس ایک بستی بنا دے، تاکہ شہر کی غلاظت دور ہو۔ کیوں نہ ان
شاعروں، افسانہ نگاروں اور ادیبوں کو بھی ان میں شامل کر لیا
جائے۔“

”بہت اچھا خیال ہے۔ یہ لوگ وہاں خوش رہیں گے۔“

”لیکن انجام کیا ہوگا؟“

”انجام کی کون سوچتا ہے۔ جو ہونا ہوگا، ہو جائے گا۔“

”ہاں وہاں پر طے جھک مارتے رہیں، لوہے کو لوہا کاٹتا ہے۔ فحاشی

کو فحاشی کا ٹٹی رہے گی۔“

”بڑا دلچسپ سلسلہ رہے گا۔“

”منٹو کو تو خاص طور پر وہاں اپنی دل چسپی کا من بھانسا مان

مل جائے گا۔“

”لیکن وہ کم بخت ان کا مجرا سننے کی بجائے ان کے بارے میں لکھے گا۔

کئی سو گندھیاں، کئی سلطانائیں پیش کرے گا۔“

”کئی خوشیا، کئی ڈھونڈو۔“

”معلوم نہیں کم بخت کو ایسے گھرے ہوئے افسانوں کو اٹھانے میں کیا

مزا آتا ہے۔ ساری دنیا انہیں ذلیل اور حقیر سمجھتی ہے مگر وہ ان کو سینے سے

لگاتا ہے، ان کو پیار کرتا ہے۔“

”اے خدا — اے رب العالمین — اے رحیم — اے
 کریم — ہم دو گنہگار بندے تیرے حضور گرگرا کر دعا مانگتے
 ہیں، کہ تو سعادت حسن منوط کو، جس کے والد کا نام غلام حسن منوط
 ہے۔ اور جو بہت شریف اور پرہیزگار اور خدا ترس آدمی تھا، اس
 دنیا سے اٹھالے، جہاں وہ خوشبوئیں چھوڑ دیتا ہے، اور بدبوؤں کی طرف
 بھاگتا ہے۔ نور میں وہ اپنی آنکھیں نہیں کھولتا، لیکن اندھیرے میں
 ہلکے کریم کھاتا پھرتا ہے۔ ستر سے اس کو کوئی دلچسپی نہیں، وہ انسانوں
 کے ننگ دیکھتا ہے — مٹھاسوں سے اسے کوئی رغبت نہیں —
 کرواہوٹوں پر البتہ جان دیتا ہے — گھر بلیو عورتوں کی طرف وہ
 آنکھ اٹھا کر بھی نہیں دیکھتا، لیکن بیسواؤں سے گھل مل کر باتیں کرتا ہے۔
 صاف اور شفاف پانی چھوڑ کے بدبوؤں میں نہاتا ہے —
 جہاں رونا ہے وہاں ہنستا ہے — جہاں ہنسنا ہے وہاں روتا
 ہے — کونلوں کی دلالی میں جو اپنا منہ کالا کرتے ہیں، اُن کی کالک
 صاف کر کے ہمیں دکھاتا ہے — تجھے بھول کر شیطان کے پیچھے مارا
 مارا پھرتا ہے، جس نے تیری عدول حکمی کی تھی۔

اے رب العالمین — اس شرانگیز — نجس پسند — اور
 شریر انسان کو اس دنیا سے اٹھالے۔ جس میں وہ بد کرداری، اور
 باطواری کے نامہ اعمال کی سیاہیاں مٹانے کی کوشش میں مصروف
 ہے — اے خدا — وہ بہت شر پسند ہے —
 عدالتوں کے فیصلے اس کا ثبوت ہیں — لیکن یہ ارضی عدالتیں ہیں

تو اسے اس دنیا سے اٹھا اور اپنی آسمانی عدالت میں اس کے خلاف مقدمہ
 چلا اور اس کو قرارِ واقعی سزا دے۔۔۔۔۔ لیکن دیکھ، اسے ادائیگی
 بہت آتی ہیں، ایسا نہ ہو تجھے اس کی کوئی ادا پسند آجائے۔۔۔۔۔ لیکن
 سب کچھ جاننے والا ہے۔۔۔۔۔ ہمارے ہی طرف یہ دعا ہے کہ وہ اس دنیا
 میں نہ رہے۔۔۔۔۔ رہے تو ہم جیسا بن کے رہے، جو ایک دوسرے کے
 عیبوں پر پردہ ڈالتے ہیں۔

ایسی دعا از من و از جملہ جہاں آمین باد !

ہماری اپنی مطبوعات

<p>چندر کلر ناول</p> <p>مصنف جنناداس اختر قیمت دو روپے</p>	<p>جب بیٹی بچھ گئی افسانے</p> <p>مرتبہ ایم سکندر قیمت دو روپے</p>
<p>سرا (ناولٹ)</p> <p>مصنف شوکت ٹھٹھانی قیمت دو روپے</p>	<p>جلن (ناول)</p> <p>مصنف جنناداس اختر قیمت دو روپے</p>
<p>زہیر علیا حسن (ناول)</p> <p>مصنف اشفاق احمد قیمت دو روپے</p>	<p>گناہ کے افسانے (افسانے)</p> <p>مرتبہ شہزادہ سلیم قیمت دو روپے چار آنے</p>
<p>آویجاگ حلیم (ناولٹ)</p> <p>مصنف اے حمید قیمت ایک روپہ آٹھ آنے</p>	<p>پیار (ناول)</p> <p>مصنف زکی الازہر قیمت تین روپے</p>

بکترنگین - پوسٹ بکس ۱۴۶۴ دہلی

ISCVS LIBRARY
Near A. T. T. High School,
LEGAN DIST. NASIK.